



www.salgay.com

اووه گامه منزل

(يُونليک)

دَ سياحتي هر اړخيزه سېل او دَ پښتون سېلاني دَ ادراکي مشاهدو په رڼا کې ---
(دَ ملائيشيا ، سنگاپور ، تهائي لېنډ ، ايران ، ترکي ، سري لنکا او دَ انډونيشيا سفري حال)

افضل شوق

له اړخه دَ

سکام ادبي اکېډمي کوئته

حقوق محفوظ

اووه گامه منزل

کتاب

افضل شوق	ليکوال
محمد طارق فېروز	کمپيوٽر آپريٽر
ميرا جان (ڙوب)	لاسي عکسونه
ڊاڪٽر بافي ڏراني	ٽائيل
مارسېلا ڊيخا (بارسلونا - سپين)	د مصنف لاسي عکس
جولائي ۱۹۹۶ع	د چاپ کال
۵۰۰	د چاپ شمېر
سکام ادبي اڪيڊمي ڪوئٽه	خپرونڪي اداره
۲۰۰ کالڊاري	بهيه

د مصنف درک

- ۹ - نيشنل چمپيئن سوسائٽي
- جوڊيشل ڪالوني - چڪلاله - راولپنڊي / اسلام آباد
- اي ميل - afzalshauq@yahoo.com
- ويبلاگ - www.tolafghan.com/afzalshauq
- ويب لنڪ - <http://www.salgay.com/>
- www.khyber.org او www.benawa.com
- ڪورٽيلي فون - 5954687 - 51 - 92 +
- سيل - 5455414 - 0346 and 5206095 - 0300

انتساب د ڪتاب (د ڪتابي برخي)

زړه ته راتبر ملگري او جديد پښتو شاعر بناغلي سهيل جعفر په نوم

انتساب د ڪتاب (د برپښائي برخي)

د هر هغه پښتون په نوم ، چې نه يوازې ځان د پښتو په ټول درنووي ، بلکې د پښتون قام د سرلوړۍ په نېک نيت ځانته په انساني نړۍ کې ځانگړې بڼه غوره کولو په خاطر خپل فکري ځغل د علاقيت ، مقاميت او مکانيت له محدودو رُجحاناتو او سوچونو څخه د لا محدود انساني نړۍز آفاقيت په لور ساتل خپل پښتني ننگ ، پت او اصل مرام گڼي -

_____ افصل شوق

مننه...

- د خپل محترم استاد رب نواز مايل ، چې د هغه د راهنمائي په سوب زه نن شاعر او اديب يم -
- د ابراهيم عطائي ، چې د ځينو تاريخي حقائقو وضاحتونه يې راته وړاندي کړو -
- د ډاکټر خدائيداد خان ، چې نه يوازې يې په سوچه پښتو ليکلو و پارولم بلکې کومک يې هم راسره وکړو -
- د طاهر آفريدي ، چې ماته يې نه يوازې د سفرنامې ليکلو مشوره راکړه بلکې د چاپ کولو وعده يې هم راڅخه واخيسته -
- د سعيد گوهر ، چې گټورې مشورې يې راکړې -
- د سهيل جعفر ، چې په گټورو مشورو باندې يې زه نن د دې کتاب خالق کړم -
- د محمود اياز ، چې د کتاب په پروف ريډنگ او چاپي کې يې کومک راسره وکړو -
- د محمد طارق خان فېروز ، چې په ډېره مينه او اخلاص يې د دې کتاب کتابت په کمپيوټر وکړو -
- د ميراجان ، چې په ډېره مينه يې د دې کتاب د پاره لاسي عکسونه جوړ کړو -
- د ډاکټر باقي ډراني ، چې د کتاب د تائيتل په جوړولو يې زما د دغه يون ليک مسوده درنه کړه -
- د رامبلاس سټريټ بارسلونا سپين نامتو مصورې مارسيلا ډيخا ، چې د کتاب د بېک تائيتل د پاره يې زما عکس په لاس جوړ کړو -

- د سيد محمد انور شاه ، چي هر قسم تکنیکی کومک يې راسره وکړو -

فهرست

- خو خبرې ---
- د سهېلي لمر ختيځې اېشيا په زړه کې
- د مونکي گاډ په جنت کې
- د تھائيانو په کرانگ تهپ کې
- هلته--- چرته چې سترگې ژغېږي
- د جمال په دُرشل کې
- د جنت خخه لري جنت
- هلته لمر د شپې راخېږي
- خوب مې ليدو --- خو ، ويده نه وم
- له بنکلا خخه تر بنکلا پورې
- د سېلاني په خير--- خپل ځاني سفري تاثر

ستا خدائي نه شوه بر بند ه

چې مې زړه غواړي الوت ته
نو ، لاسونه مې وژر شي

او په بڼه د مارغه شم
د هوا په اوږو کښېښم
او آسمان ته په ختو شم
بيا چې خو په ما کې وس وي
الوخمه
الوخمه

هن تر دې ... چې ستړی شمه
او وزر مې دواړه شل شي
بې وسي راسره مل شي
هم په سترگو تياره راشي
هر څه زما وړاندې فنا شي
په فضا کې معلق شم ...
په دې خيال ، چې
لويه ربه !

خونې پورته دی ،
دا عرش ستا
د انسان له خاورين فرشه ،
چې منزل کې د پېريانو
فاصله نه شوه رالنده
ستا خدائي نه شوه برېنده

(شوق / د کراچۍ په لور کې په سفر کې / ۱۹۹۲ع)

خو خبرې ---

د نقشي له رويه د انسانانو د پاره جوړه شوي دغه نړۍ چې په وړو او غټو ټاپوگانو باندې اړه لري ، که يوې خواته په يوه لمر وښانه ده نو بلې خواته د جوړښت ، رنگونو او موسمونو په اړه ځای ځای بدله او ځانگړي هم ښکاري - دا توپير څله ترمنځ راغلی دی؟ ... ولې د يوه ټاپو انسانان د بل ټاپو د انسانانو څخه ، نه يوازې په ښکاره کړو وړو او په گوڼو بدل بدل دی بلکې په سوچ او فکر ، خوۍ او بود ، ژبو او ژوند کولو کې بېخي ځان ځانته ... چرته په ازل کې د ژوند ونډې وپېښلو په وخت زه او زما په چاپېر کې راغونډ کړل شوي انسانان تش په ژوند (د ساه په اړه) راسپارلو خو نه يو غولول شوي؟ که هو.. نو بيا د پرون په مقابله

کې نن موږ څله د اخلاق او کردار په اړه ، نه یوازې خپل غوره حبثیتونه بائیلو بلکې د پرمختګ تعمیری جذبې او د نورو قامونو سره د مثبتې سیالۍ کولو سوچ هم نه لرو - که یه... داسې خبره هم نه ده ، گوا انسان په فطرت یو رقم دي او ټول ټال له خاورو څخه جوړ شوي دي .. نو بیا دا خبره مزغو ته راځي چې څله بیا زموږ د هوارو او ډبرینو سیمو خلګ په تېره پښتانه د نړۍ د نورو قامونو په سر هیڅ ګڼل کېږي ؟

هو ... دا هغه سوچونه دي ، چې زه یې په شاعر ځان سېلاني کړم - اوس شاعري په خپل ځای ، خو پښتني هوډې زه په دې خبره مجبوره کړی یم ، چې د څلورنیمو ورځو په دې بې باوره ژوند کې د خپل مانده وس په سمه هغه ټولې بندې دروازې خلاسې کړم ، چې له مودو راهسې په ټکولو په یو بل باندې ځکه نه شوې راخلاسي چې تر منځه روابط نه لري - چرته رواجونه د لارې خنډ جوړ شوي دي ... چرته نسلي او لساني توپیر منځ ته راغلی دی او چرته مذهبي کرکې ... لاري تر منځ جوړې دي ، خو د خورو ازغو او ځیږو کانیو سره سره دومره دېوالونه په کې ولاړ دي ، چې د دوو ګامونو لاره به مزل لندولو کې نیم عمر خوړي - کرکه څله ... محبت څله نه ...؟ کېدلی شي ، د دې خبرې ځواب هم هغه وخت ومومم چې کله زه د نړۍ په ورسني ټاپو باندې ګامونه کښېږدم ... منم چې کارگران دی او د دې خارمې ژوند هم هیڅ نه ده معلومه ، چې کله رسی وشلوي - خو بیا مې هم په خپل سر د زړه سره د اقول دی ، چې وس به تر آخري ساه پورې نه ورڅخه ګرانوم - او خدائی پاک دي وکړي ، چې په خپل دې نېک مشن کې بریالی شم -

په اووه ګامه مزل نامي سفرنامې کې چې ما د لیکلو کوم اسلوب خپل کړی دی ، هغه د یو عام سېلاني د طرز بیان څخه بېل په دې وجه دی چې زه له اصله شاعر یم - او شاعر د ژور نظره سترګو لرلو پرته که د مصلحت څخه کار نه هم اخلي ، خو ذوق یې بیا هم شاعرانه وي - گوا حقائق هم په افسانوي او ډرامائي انداز خپري - نو ځکه ما هم وس کړی دی او هغه ټولې پېښې او خبرې مې په ښکاره ، مگر په شاعرانه انداز نوشته کړي دي ، چې زه ورسره مخامخ شوی یم او یا په ما باندې راغلې دي - زما په فکر ، که لوستونکی وغواړي نو د سېل د حال احوال سره سره په ما باندې راغلو پېښو په رڼا کې د هغو هېوادونو په حقله خپلې رانیې هم غوره کولی شي ، کوم چې ما بېخي د نېردي څخه لیدلي دي -

دعوه نه کوم ، خو دا به وایم چې په دې سفرنامه کې د لیدل شوو هېوادونو په حقله ما ځینې داسې تاریخي او معاشرتي حقائق هم راغونډ کړي دي ، چې د مخه هیچا کېدلی شي ځکه نه وي خپرلي ، چې په یوه نایوه وجه به قلم ورسره ملګري نه وي کړې - او ما داسې ځکه کړي دي ... ولې ، زه غواړم چې دا نړۍ او په نړۍ باندې خور وور معاشرتي ژوند د حقائقو په رڼا کې نه یوازې وینم بلکې پښتو لوستونکو ته یې هم وړاندې کړم - مطلب دا ، چې زه اراده لرم ، چې د سېل سره سره د سېل حالونه (نېغ په نېغه) لیکل هم جاري وساتم -

..... افضل شوق

د سهېلي لمر ختيځې اېشيا په زړه کې

تأثراتي لنډيز ---

د خبرو تر حده اسلام خو په هر اسلامي هېواد کې شته ، گوا په جامو مسلمانان او يا د شپې او ورځې د پرله پسې لمونځونو د پاره جوگه په مټولو ولاړ مسلمانان ... چې په عملي ژوند کې د انسانيت په اړه تول مانده لري - نو و به و ايم ، چې که د سوچه مسلماني کردار او بې ساري اخلاق خبره منع ته راځي ، نو د ملائيشيا د سپېڅلو خلگو (مسلمانانو) مثال نه ورکول د حقيقت څخه سترگې اړول دي - مگر دا بېله خبره ده چې د دې ځای د خلگو زړې رواجي جامې څوکه څوکه خپل مشرقي طرز بائيلي او مغربي انداز په تېزۍ خپلوي لگيا دي (شوق)

شعرونه

د خپل روح له اضطرابه
راته داسې څرگند پري
چې هم ته هغه راني يې
چې د زړه له سلطنته
د خلوص په قافله کې
زما د سترگو تر چوکاټه
هره شپه راوړې و ماته
په ځولۍ کې ډېره مينه
او د سرو گلو هارونه ،
خو چې څنگه بيا سهار شي
نو د درستي شپې خوبونه
تېر له تا سره وختونه
په ما وليکي شعرونه

د هټل گربند کانتینینټل کوالالمپور په لویه دروازه چې څنگه وړدنه شوم ، ودرېدم ، شاوخوا مې په دې پراخه او بنائیسټه غونډې لایې کې وکتلو او بیا خپل بڼې لاس ته جوړ د استقبالې Reception کاؤنټرونو په لور روان شوم - لانه وم ورته رسېدلې چې د کاؤنټرونو تر شا په نیمه خلاسه دروازه کې ولاړې انجلۍ ته مې پام شو ، چې په ما کې یې سترگې داسې اچولې وې لکه ما چې پېژني ... او بس چې څنگه کاؤنټرونو ته ورسېږم ، نو دا به ژغ راباندې وکړي - ځکه خو مې له اوله گامونه د هغې په لور چسپ شوي و - ژغ یې نه راباندې وکړو ، خو چې ترڅو پورې د کاؤنټرونو سره جوخت ولاړوم نو دې راته کتلو - دلته مې د خوښې د پاره کارډ ډکولو ، هلته مې سوچ په دې انجلۍ کې بند و .. او په وار وار مې ورته کتلو هم - خلاص وېسته ، په تندي باندې ټیکه او په ژبې هندي جامې کې داسې ښکاره کېدله ، لکه جوړه چې د مودو راهسې زما په تمه ولاړه وي - بس که حېرت وړې وم ، نو دې خبرې ته چې گپړدۍ غنم رنگې خپرې یې حال نه وئیلو - گوره چې دا اوس زما په رنځ اخته شوې وه او که مې په تن پراخو پښتني جامو ته حېرانه وه - په مزغو چې به مې څومره زور ورکړو ، معامله به هومره کرکېچنه شوه - مگر ناشوډه خو یې هغه وخت وکړو ، چې زه څنگه له دې ځایه د لفت په خوا روان شوم ، نو دې دروازه شاته پورې وهله او دوه گامه مخته راغله - بیا نه يم خبر چې دې په کاؤنټرونو باندې ولاړو Malay انجونو سره څه خبرې کولې ؟

خبره دا وه ، چې زه په دې فائيو ستار هټل کې ځکه اوسېدو ته راغلی وم ، چې د انټرنېشنل کونسل آن مېنېجمنټ آف پاپولېشن پروگرام ICOMP په څورلس ورځني نړيوال ورکشاپ کې ، چې د زیاتې آبادۍ په کښالو باندې ؤ ، د پاکستان د غړي په توگه مې گډون په کې درلودو - کوم چې په دولسمه جنوري ۱۹۹۲ع گوا بل سبا سهار پئیل کېدو - خو دې وخت زه د هټل په ۲۳م پور کې په ۲۳۰۱ نمبر کوټې کې ناست په ټېلي ويژن کتو کې بوخت وم ، چې اووه نیمې بجې شاوخوا ته ډاکټر ثريا ابراهيم رشيد نامي ښځې په فون خبرتيا راکړه ، چې نن ماڅستن په اتهه نیمې بجې به د ټاکل شوي پروگرام په سمه د ICOMP په درنه ډوډۍ کې د گډون د پاره له هټل څخه روانېږو .. او وئیل یې که تاسو مهرباني وکړئ ، څه لس منټه د مخه لاندي لایې ته راشئ ، نو ښه خبره به وي - ما ورته وئیل ... هو ، حتماً به درځم او بیا په تياري بوخت شوم -

څه وخت ورسته زه د هټل په لایې کې د ډاکټر ثريا او ځينو نورو د ورکشاپ په سلسله کې راغلو ملگرو سره ولاړ د سفر حال مې ورته تېرولو - گوا داسې د کراچۍ څخه تر بنکاک پورې په یو جهاز کې او بیا له بنکاک څخه تر دې ځایه په بل جهاز کې راغلم - غرض دا چې ، څه وئیلې ، څه اورېدلې ، چې څوکه څوکه سړي او ښځې ، چې د بېلو بېلو هېوادونو سره یې اړه لرله هلته غونډېدل شروع شول -

اتهه نیمې بجې یوه سړي په مور باندې ژغ وکړو ... گډيانې تياري دي ، راځئ چې څو ...

بیا چي څنگه روانېدو ، نو گورم چي هغه انجلی. په هغه نیمه خلاسه دروازه کې بیا هغسې ولاړه او په هغه رنگه راته گوري.... مگر څله؟ دا سوال مزغو له ځکه راغلو ، چي دې وخت خوزه په پښتني جامو کې هم نه وم. رښتیا خبره دا ده ، چي سوچ مې په کې بند شو او بیا درسته لاره نه شوم پوهی چي څنگه او په کومو لارو وېگنان تر Titi Wangsa نامي ځای پورې ورسېدو - بس چي له وېگنه کښته کېد مه ، نو لومړی نظر مې په مخامخ دوو بورډونو باندې ولگېدو - په یوه باندې لیک ؤ "نېلایان رېسټورېنټ" او په بل "سلامت دیتانگ" گوا "ښه راغلي" - دلته داسې ښکاره کېدو ، لکه تر لري لري پورې چي مېله لگېدلې وي - په سرو ، ژېړو او شنو بلبونو کې عجیبه غوندې د شاعري موسم او دمستی مود ؤ ، چي څنگه څنگه مخته تلو ، رڼاگانې زیاتېدلې - بیا څه مخته لکه مور چي کشتی ته وختو - ولې چي اوس د لرگي په ډرو باندې روان وو او دواړو خواؤ ته اوبه څرکېدلې - په هر مېز د یوه نایوه هېواد پرچي پرته وه - ځان مې د پاکستان تر مېزه ورسولو ، چي څنگه په چوکي کښېنستمه ، نو یو سړي راباندې ژغ وکړو ...

زما نوم نسیم دی ، زه دلته په پاکستانی سفارت خانې کې تهرې سپکرتري یم

بیا راسره داسې غاړې وتو لکه زه چي د ده سکه ورور وم او حالونه مو یو بل ته سره تېرول شروع کړو - اوس که یوې خواته ما له ده سره خبرې کولې ، نو بلې خواته مې گېرچاپېره سترگې هم غړولې - عجیبه غوندې ښائسته ځای ؤ ، آسمان خو بالا د رېسټورېنټ په بام راڅخه پټ ؤ ، لاکن نور هر لور خلاسه خلاسي وه -

کله چي ټول مېلمانې کښېنستو ، نو نورمیان نامي ښځه مخامخ د واړه ټاپو په رنگه جوړ سټیج ته وره غله او د "سلامت دیتانگ" وئیلو ورسته په ملې (Malay) ژبه کې د هرکلی سندرې د سازونو سره وئیلو ته چمتو شوه - نور څو نه ورباندې پوهېد مه ، بس چي کله یې د نړیوال ورکشاپ د غړو یعنی د مېلمنو نومونه یې اخیستلو ، نو یو ځل مې خپل نوم هم تر غوږه شو - بیا له دې سندرې ورسته په سټیج باندې ډله ډله انجونې او هلکان چي قامي جامې یې اغوستې وې راغلو او خپل رواجي رقص یې پیل کړو - اوس دلته ځلو خواړه خوړلو او هلته سترگو دید کولو ، چي یو وخت مې یوه ښکلې Malay پېغله ، چي کټ مټ د شهزادگي په بڼه سازه کړل شوې وه د سترگو شوه او سوچ مې په کې بند په دې خبره شو ، چي هغه شهزادگي له یوه مېزه دویم ته او له دویمه دریم ته او دغه رنگه کرار کرار زموږ په خوا را روانه وه - دا یوازې نه وه ، یو کېمره مېن هم ورسره ؤ ، چي د شهزادگي تصویرونه یې د هر راغلي مېلمه سره اخیستلو - نو ځکه چي څنگه څنگه یې زما په لور فاصله رالښووله ، هومره هومره مې زړه واگې ورته شلولې - بیا چي زموږ تر مېزه راوړسېده ، نو کېمره مېن راته وائی ...

سر ! تاسو مهرباني وکړئ ... د یو تصویر د پاره له دې انجلی سره ودرېئ

څنگه انجلی. زما لاس په لاس کې واخیستو او څنگه یې د ځان سره ودرولم ...؟ نه یم خبر ، خو چي بیرته په چوکي کښېنستمه ، نو نسیم صاحب راته وائی ...

ستادغه تصوير به سبا يا بل سبا سفارت خانې ته رالېږل کېږي ~

په مالکه گوزار چې وشي ، له ځلې مې يو دم ورته ووتو ولې ؟ ~ او اوس به مې لا بدن د بېلابېلو امکاني
خطراتو له سوبه بڼې نيولو ، چې نسيم زما په حالت وځنډلو .. وئيل يې ...

ه پرېښانه کېږه مه - دا د انټرېنشنل پروټوکول يوه لازمي برخه ده - گوا د سرکاري مېلمه يوازي ځانته
تصوير د ريكارډ دپاره په داسې موقعو کې اخيستل بې عزتي گڼل کېږي - ځکه ورسره يو داسې
شهزادگي له څنگه ته دروي ~

دې خبرو مې نه يوازي له ځايه ښورېدلې زړه بيرته په ځای کړو ، بلکې په خپل حبثيت هم پوهې شوم - بيا
تر يولس نيمې بجو پورې د شپې رنگارنگ محفلونه وو ، چې د تږو سترگو تنده يې راماتوله .. او بيا چې له
دې ځايه ولاړېدو ، نو نسيم صاحب راته په کلکه وئيل ... چې

~ څنگه ورکشاپ په ۲۵مه جنوري سرته ورسېږي ، نو زموږ د خوا به گاډۍ درشي ، او دوې درې ورځې به
زموږ په مېلمستيا کې تېرې کړئ ~

خدائی شته ، چې دده په دې ست ډېر خوشحاله شوم -

دې وخت د سهار اته نيمې بجې وې او د هټل په رېسټورېنټ کې مې خوړل ځينېل کولو ، چې يو سړي د
خپلې خوارا غلو او گوډ مارننگ کولو سم دستي د ما سره په مخامخ چوکۍ کې کښېښتو ...

~ ماته ډاکټر کنول وائي ... زه له انډيا څخه په دې ورکشاپ کې د گډون کولو د پاره راغلی يم ~

که څه هم ده دا خبره په انگرېزي کې وکړه ، خو ما ورته په اردو ژبه کې په خپله باره کې حال ورکړو - په دغه
شناخت زه ترده او دائي تر ما زيات خوشحاله شو او بيا يو خواته خوراک ، بل خواته خبرې ، چې د براهه
شپې له تاوده محفله راپيل شوې او دنن د سټي ټوور په فېصله حتمي شوې -

ننه نيمې بجې زه او ډاکټر کنول ټکټونه په لاس کې د Bestasy Travel وېس ته وختو - په بس کې څه
نور سړي او ښځې هم وې ... بس چې څنگه د هټل له گېټ څخه د جالان راجه لاوت په تور سپرک مخته روان
شو ، نو د ډرائيور شاته سيټ کې ناست گائيد ځلې ته مائیک ونيولو -

~ سلامت ديتانگ ... هېواد ملائيشيا ، چې د ۱۳ رياستونو Confederation نوم دی ، آبادي يې دې وخت
۳ - ۱۸ ميليونه ته رسېدلې ده - دلته ۵۰ فيصده مسلمانان ، ۳۰ فيصده چينيان ، ۱۰ فيصده هندوان او
داسې نور نور مېښته دي - ۹ رياستونه موروثي باچهان لري او د دغو نهو باچاهانو په خونبه هر رياستي

باچا پنځه پنځه کاله په ملائيشيا باندې باچهي کوي - کوالالمپور چې دې وخت يې مور په جالان اسماعيل باندې روان يو، د ملائيشيا دارلحکومت دی

بيا چې څنگه د جالان اسماعيل او جالان امپانگ د چوک څخه تېرېدو، نو گائيد وئيل ...

دا کين لاس ته چې کومه بنائيسته ودانۍ تاسو وينئ .. دا ملائيشيا توؤرسټ انفارمېشن کمپلېکس دی ، چې لويه دروازه يې جالان امپانگ ته خلاسېږي

گائيد چې په کوم کوم لور زموږ توجه اړوله ، هلته په جديد طرز جوړې ودانۍ ولاړي وې ، چې دواړو اړخونو ته يې زرغونې ونې او شنه چمنيان بنکاره کېدو - خو ما د گائيد خبرې هم په ډاډې کي نوشته کولې ... وئيل يې ،

ملائيشيا يو آزاد خياله اسلامي هېواد دی - دلته مذهبي آزادي ده - که تاسو يو کال دلته تېر کړئ ، نو خپله به وگورئ ، چې دلته د مسلمانانو د اخترونو پرته چائينيز نيو ائير، کرسمس او دېوالي هم په ډېر خوند لمانځل کېږي

گائيد چې څنگه دا خبره سرته ورسوله ، نو بس د سيکنل په سره لائټ ودرېدو - دا يو چوک وو او څلور طرف ته روډونه بنکاره کېدو - د نوي ماډل موټرانو سره سره موټرسائیکلان هم زيات بنکاره کېدو ، چې جوړه جوړه انجونې او هلکان ورباندې ناست وو - له دې څخه سرې اندازه لگولی شي ... چې ملائيشيا څومره خپل واکه اسلامي هېواد دی ، چې مينه په کې جرم نه او مئين په کې واکمن ...

چې بس څنگه د شنگرېلا هوټل سره ورته دغه چوک څخه مخته روان شو ، نو گائيد د اوبو گلاس په غاړه اړولو ورسته خبرو ته يو وار بيا ملا وترلله ...

کوالالمپور ته "گارډن سټي آف لائټس" وئيل کېږي - دې وخت مور د Equatorial Hotel سره تېرېږو او هغه مخته هلته هوټل دی - نو ما خبره کوله ، چې که په تاسو کې څوک دا درناگانو بناړ د شپې خواته کتل غواړي ، نو هغه دي مونږ سره تماس ونيسي

د دنگو دنگو او بنائيسته ودانيانو په دې بناړ کې مور مخته روان وو ، چې يو وخت گائيد وئيل ...

زموږ بڼي لاس ته دا غټ د سایه وان په رنگه جوړ سټيډيم نگارا دی - او دا بل چې مخته په څه فاصله بنکاري ، مرداکا سټيډيم دی - او اوس چې مور تاسو کوم ځای ته وړو ، هلته لېک گارډن، ورسره نېشنل مونامنت او بيا آسيان پارک ... درې واړه ځايونه دکتور ډي

ښه ډېر وخت ورسته بس د نېشنل مونامنت نامي ځای سره ودرېدو ، ټول سړي او ښځې د بس څخه راکښته شول او په دې وړه ، مگر بنائيسته غونډې د نيا کې يوې بلې خواته ووېنل شولو - ما او ډاکټر کنول هم

يو خواته مخه وکړه - دلته د يو بنائيسته او غټې ودانۍ پرته د فوارو په ماښکي د کانيو په يو غټ بلاک باندې د عسکرانو بټان د اوسپنو څخه داسې جوړ کړل شوي دي ، چې ورباندې د بټانو گمان لږ او د ژوندنيو باور زيات کېدو - دا بټان په کال ۱۹۶۶ع کې دلته لگول شوي و - او بله خبره دا ، چې دلته ډېر زيات سره او سپين خلگ چې د بېلو هېوادونو سره يې اړه لرله گرځېدو - څه تصويرونه مې واخيستو او مخته د Asean Park په لور روان شولو - له دې ځايه ډېره بنائيسته لاره ورغلې وه - په آسيان پارک کې هر لور د شنو چمنيانو په منځ کې د نادره آرټ ځينې چوڼ کړل شوي نمونې د نمائش د پاره اېښودل شوي وې - د ځينو سرونو او څېرو پرته زياتره داسې کاره واره شيان ، چې د لرگيانو او له کانيو څخه جوړ و ، چې ورته په لومړي کتو يې سترگې کمال ته نه رسېږي - دا ټول شيان د آسيان نامي نړيوال تنظيم د ملگرو هېوادونو ، لکه سنگاپور ، تهائي لېنډ ، فلپائن ، برونائي ، انډونېشيا ، او ملائيشيا د فنکارانو د آرټ نمونې وې -

د آسيان پارک څخه چې زه او ډاکټر کنول دواړه د روډ په دې بل اړخ لېک گارډن خواته روان و ، نو د يوې انډين څېرې په کتلو ما ته د هوټل د لابي هغه انجلۍ چې څوکه څوکه يې زما په زړه کې کور جوړولو ډېره راپه زړه شوه - ځکه خو مې بيا تر شا ورته کتلو - څېر دلته هر لور لکه ځنکې چې وي او په منځ کې يې بڼې ډېرې او به ډم ولاړې وې - دا يو غټ کړوم وو ، په دې کې خلگو وړې وړې کشتياني چلولې - او د قدرت له نندارو څخه يې خوندونه اخيستلو - گوا چا په يوازې ځان او د ژوند د ملگري سره - فطرت په سوچه بڼه کې سترگو ته بنکلاگانې بنکاره کولې - د دې شنې او ځنگلي سيمې ځينې برخې د کتو وړ وې - لکه په قدرتي چاپېر کې جوړ د هوسيانو ځای ، د رنگارنگ گلونو او د ونو گڼ باغ ، د ۵۰۰۰ بېلا بېلو مارغانو ځانته بنائيسته علاقه - مگر خلگو تر ټولو زياته دلچسپي د تنکو عبدالرزاق ، چې د دې هېواد خلگ ورته د دي فادر آف ډويلپمنټ هم وائي د ژوند په هغو نځينو او شيانو کې اخيستله چې ده تر استعمال لاندې راوړي و ... لکه کور ، لائبرېري ، جامې او نور نور - موربه لا نور هم گرځېدلې وای ، که وخت راسره وى -

دولس بجې بس مخته روان شو او ډېر ژر د يوې بنائيسته غټې ودانۍ مخته ودرېدو ، گائيد وټيل ...

بخښنه غواړم ، دې تکې سپينې ودانۍ ته تاسو بې د لاس ليک اجازت نامې نه شئ دننه کېدلې - ولې چې دا پارليمنټ هاؤس دى - هغه مخامخ ولاړ هسک ټاور هم د دې هاؤس برخه ده - که څه هم په ملائيشيا کې باچهي نظام دى ، خو د انگلېنډ په رنگه .. گوا د ملک وزير اعظم د قامي اسمبلۍ يعنې Dewan Rakyat په اکثريتي خوبه ټاکل کېږي - دغه رنگه په هر رياست کې رياستي اسمبليانې وجود لري چې ځان ځانته وزير اعلى ټاکي - د دې پرته سېنټ ، گوا Dewan Negarat هم شته ، چې د غړو چوڼ يې باچا سلامت خپله کوي

بس بيا مخته روان شو ، چې يو وخت موربه په جالان تون باندې جوړ پخواني ټيمپل سره په اړخ تېرېدو ، نو گائيد وټيل ...

لکه څنگه چې مخ کې ما تاسو ته وئيلي و، چې آزاد اسلامي هېواد دی ... نو د دې مثال دا بنائیسټه د هندوانو مندر هم دی - چې یو وخت درست وړان شوی و - لاکن گورنمنټ په خپل خرڅ په کال ۱۹۸۵ع کې بیرته جوړ کړ او څه ۱-۲ ملیونه ډالرونه یې ورباندې ولگول.

د دې بنائیسټه تاریخي هندو ټیمپل په بام یې شمېره بنائیسټه او رنگ برنگه بتان داسې جوړ کړل شوي و، چې د لرې څخه هم ښکاره کېدلو - ما که څه هم دې وخت مندر ته کتلو، خو په مزغو کې مې دا خبره راغلې وه چې دا مندر به نه وای ... که په مور کې جوړ وای ... هو، ځکه خو مې د بامیان بت او ځینې نور غېر محفوظه تاریخي ودانیانې او پلارني آثار له خیاله ډېر ژر په کنډراتو کې بدل بدل پرېښېدو - او بیا چې څنگه دا مندر د سترگو څخه پټ شو، نو په ډاکټر کنول کې په خوب ویده هندو راوینښ شو او وئیل یې ...

دې مندر ته چې مې وکتلو، نوزره ته دا خبره راغله، لکه دلته چې ډېر پخوا هم هندوان پاته شوي وي

ما وئیل ...

هو، ډاکټر صاحب ..، تاریخ هم داسې وای، چې په کال ۱۲۰۰ع کې د ملاکه ملي باچهي مخ کې دا سیمه چې ځنگل و د هندوانو او بدھا منونکو تر واک دلاندې پاته شوي وه - او بیا اسلام خورېدلو ورسته دلته په کال ۱۵۱۱ع کې Dutch گوا د نیدرلېنډ خلگ هم راغلي دی - ولې چې دا سیمه د لمر ختیځ او لوېدیځ دواړو خواؤ خلگو د پاره مهمه وه - گوا د سیلانیانو او سوداگرانو لاره په دې ولات باندې سپړه وه

مورڅخبرې کولې، چې بس د جې پي او او سپنټرل مارکیت څخه تېر شو او چائینا ټاؤن شاپنگ ائیریا نامي خوش رنگه ځای ته ورسېدو -

چائینا ټاؤن د جالان پتینگ، جالان سلطان او جالان باندر په ماښن کې د چینیانو یوه گڼه علاقه وه - یو پراخ روډ له یوه سره تر بله سره پورې له رنگا رنگه سایه واني رېهيانو څخه داسې ډک و، چې لاره په کې نه کېدله - دلته زیاتره خوراكي شيان خرڅېدلو - ځای په ځای له سرونو سره، مگر پخې کړل شوي هېلیانې او وچ کړل شوي ماهیان راځنېدلو - او بیا خود لکه چې دې خلگو ملخان او د اوبو موریانې او نور خسمانان هم په خوند خوړلو، چې په هره پنځمه یا شپږمه رېږهي کې پاڅه پراته و - دلته ښځې د سړیانو څخه یو په لسه زیاتې وې - ډاکټر کنول چې په عمر څه راڅخه غټ وو، گوره چې زړه یې څله وټخېدو، چې وئیل یې ...

زړه مې غواړي چې د دې بنائیسټه او نازکو انجونو د لاس یو شئی وخورم

ځواب مې ورکړو ...

زما خو زړه ته نه کېږي ... که یې خوړي، نو خوړه یې ... زه به درته ودرېرم

بیا می ترلاس و نیولو او د پخو ملخانو و رپړهی ته می ودرولو ...

دا و خوره

ده چې د چشمکو تر شا ورته وکتلو ، نو اوس به یې یو څه وئیلو ، چې د رپړهی و بل اړخ ته ولاړې چیني انجلی ورته وائی ...

وايه ... !خومره غواړې؟

په ډاکټر لکه ټک چې وشي . یو دم یې شاته ټوپ کړو او وائی ...

یاره ! دا دي څه خسمانانو ته ودرولم

او بیا تر برېتو دلاندې تر ډېره پورې موسېدو - چائینا ټاؤن ، یو خو خپله د سپل ځای وو او بل ورسره جوخت د کوالالمپور تر ټولو غټ او بنائیسټه مارکېټ ، چې سپنټرل مارکېټ په نامه پېژندل کېدو ، هم زیات خلگ ځانته ورکښولو -

درې بجې خواته نېشنل آرټ گېلري ودانۍ ، ماجت نگارا ، انډیا ماجت او د بنار ځینې بازارونه رانېکاره کولو سره سره مور پنځه بجې هوټل ته ورسول شولو - که څه هم سترې وم ، خو ما ځیگری می د هوټل په لابی کې تېر کړو - بیا د ما بنام ډوډې خوړلو ورسته ، ما غوښتلو چې ژر سترگې ولگوم - ولې چې سبا ته د ورکشاپ لومړۍ ورځ وه - نو ځکه تر څه وخته می ټي وي کتله او بیا د ویدېدو په نیت په پلنگ باندې و غزېدم - خو چې څنگه می سترگې سره ورتلې ، نو سوچونو بیرته د هوټل لابی و انجلی ته مخامخ ودرولم ... او له خیاله ما ځینې پوښتنه وکړه ...

خبرې ولې نه کوي؟

دې راته وئیل ، چې ...

گونگی یم ... ژبه نه لرم

او بیا د لاس په اشارو راته گډه شوه - دا سوچ څه ؤ ، چې زما د سترگو څخه خوب و تښتېدو او ښه می په یاد دي ، چې تر ډېره وخته پورې خوب نه راتلو -

د تېلي فون په زنگ مې سترگې راخلاسي شوې - گهړې ته چې مې وکتو ، نو د سهار پنځه بجې وې ...
حريان پاته شوم ، چې دې وخت د چا تېلي فون كېدلى شي ؟ خبر ، چې د تېلي فون رسيور مې د غوړو سره
ونيو لو ، نو دا هغه ثبت شوى Awakening call وو ، چې پرون سهار يې هم زه زما په خوښه په اووه بجې
ژغولى وم - مگر پرون چې دا كال خومره خوړ او ښه راباندې لگېدلى ؤ ، نن هومره راباندې و غمېدو - يو
دم مې رسيور كښېښولو او په سر مې پرستن راواړوله ... خو مجال ؤ ، چې خوب راغلى وي - ولې چې خشم
مې خوب تېښتولى ؤ - كه څه هم د بې خوبۍ د لاسه مې بدن ويده ؤ ، خو سترگې مې نه سره ورتلې - چې ښه
په ځان پوهى شوم چې زياته خوب نه كېږي ، نو رسيور مې راپورته كړو او آپرېتره مې په لائن راويستله ...

اوس خو بجې دي ما پوښتنه وكړه

پنځلس منټه بالا پنځه بجې ... ولې خبر خودى ؟

خبر خونه دى ، بس دا حال راکړه ، چې زما د Awakening Call وخت خو بجې وو

سر يو منټ

او څو لمخې ورسته يې ژغ بېرته زما تر غوړو شو ...

اووه بجې سر !

كه څه هم دا په سر سر راته ژغېدله ، خو دلته زما دا حال ؤ ، چې اېله مې وس نه په رسېدو ، گنې تر غاړې به
مې نيولي واى -

ښه ، چې د وينولو وخت مې اووه بجې ؤ ، نو دا زه دي په پنځه بجې څله راوژغولم ؟ ما پوښتنه وكړه -

دا څه چې غوندې شوه ... اوس به يې لا څه وئيلو ، چې بيا مې وار ورباندې وكړو ...

عجبه څلگ ياست

دې په ماته څله بخښنه و غوښتله او د خپلي وړانۍ د پاره يې د پښېمانۍ اظهار هم وكړو - لاکن لازه وم ،
چې مزغو مې تېكهار درلودلو ...

ستا په دې سوري سوري خو ، نو اوس ماته خوب نه راځي

او په خشم مې تېلي فون بند كړو او بېرته مې سترگې پټې كړې - زياته به د يوه نا يوه سوچ په نيلى باندې
سپرېدمه ، چې بېرته د تېلي فون گهنټۍ وگړنېدې ...

سر! ستا دَ بې وخته وینښو لو د پاره زه یو ځل بیا بخښنه غواړم

که څه هم له خشمه ورته خوځکېدمه ، خو په پسته ژبه مې ورته و وئیل ...

څه خبر دی ... بل وار خیال کوه

اویا خوب نه درځي؟ دې په نرمه پوښتنه وکړه

یه

زما دا یه څه وو ، چې انجلی په وړې او پستې خدا کې راته و وئیل ...

غم مه کوه ... زه به دي وخت در تېر کړم

ما وئیل هغه څنگه؟

هغه داسې ، چې تراووه بجو پورې به خبرې درسره کوم

په ما د دې دا خبره داسې ښه او خوږه غوندي ولگېده او د نه غوښتلو پرته مې هم ورته ځله ویرپه کړه ...

ښه ښه وایه

زما خبره لا تر سره نه وه رسېدلې ، چې دا راته وائي ...

که زه دا ووايم ، چې دا هر څه ما له کسته وکړو ، نو؟

له کسته؟

دا توری څه وو ، چې اېله مې رسيور د لاسه ونه لوېدو ...

مگر څله؟

دې په واز کې غوندي انداز وئیل ... هغه ځکه ، چې ... او بیا یې مخته خبره په خوږه خدا کې داسې سر ته ورسوله ...

زړه راته وئیل .. هغسې هم یوازي يم ... راشه چې تا راوینس کړم او څه خبرې درسره وکړم او بس دا دی راوینس مې کړې

د دې خبرې ورسته ، لکه هغه چې زما د خواب په هیله چپ شوه او دلته زه نه پوهېدم ، چې څه ورته ووايم ...
خو څه وخت ورسته هغې سره واخيستله او راته وائي ...

يو منټ

گوره چې د چا فون وو او يې د چا Awaking Call آن کولو - په دې چپه چپيا کې ما له تندي څخه خولې
وچې کړې ... لږمې همت سره په يو ځای کړو او چې څنگه دا په لائن راغله ، نو مې ورته وئيل ...

بنه بنه ، که داسې خبره ده ، نو بيا خودي ډېر بنه وکړو ، چې دي راوینس کړم ... هووون بنه ، نو په دې خبره
سرراخلاص کړه ، چې تازه ليدلی هم يم که بس مازې ...

لا به مې خبره مخته کنبوله ، چې هغې زما خبره ماته کړه ...

ولې نه ، ما نه يوازی ليدلی يې ، بلکې ډېر بنه دي پېژنم هم ... هو ، په دې چې د هوټل د آپريټر مخې ته د
هرې خوښې چارټ پروت وي - او بيا زه خو کله کله ... زما مطلب ، چې اول ځل مې وليدې ، نو د يو ترک
ځوان گمان مې درباندي وشو ، خو بيا چې ستا د خوښې چارټ مې وکتلو ، نو هغه ته ترک نه بلکې
پاکستاني وختې او نوم دي ... دادی

دا ژغېدله او ما هان ... هون ورته کولو ، خو چرټ مې هلته په لابي کې په کاؤنټرونو ولاړو انجونو کې ،
کله يوې انجلۍ خواته تلو او کله بلې ته ... او پرته له داسې سوچونو مې هم د دې خواږه ژغ تر شا پټه خبره نه
کړه سهې - بيا عجب خبره دا هم وه ، چې Awaking Call د دې انجلۍ په خواږه ژغ کې ثبت شوی ؤ - خير
دغه رنگه د دې انجلۍ خوږو خبرو او زما په خوښو سوچونو کې د سهار اووه بجې شوي -

دغه ورځ د ورکشاپ د افتتاحي ناستې او Tea Party ورسته غرمه يولس بجې خواته د ډاکټر ايم - اي -
ستار ، چې د ICOMP ايگزېکټيو ډائريکټر هم ؤ ، په مشرۍ کې د ورکشاپ لومړۍ غونډه سم د لاسه د
نېشنل پاپولېشن اينډ فېميلي ډويلپمنټ بورډ LPPKN ملائيشيا چې د هوټل گرېنډ کانتينېنټل څخه په
څه فاصله د يوې هسکې پلازې په دوو شتم پور باندې ؤ ، په حال کې پئيل شوه - دې وخت د ورکشاپ
ملگري په يوه غټه دائره کې ناست وو - د پېژندگلوي ضرورت ځکه نه شو پېښ ، چې د هر ملگري مخته
په مېز باندې د هغه نوم او هېواد تختۍ پرته وه - ډاکټر ستار ، چې په ورلډ پاپولېشن پاليسي باندې
خپله مقاله وړاندي کوله ، نو په يوه نا يوه اړه به په کې د پاکستان ذکر خامخا راتلو ... لکه دا چې د
پاکستان د آبادۍ د زياتوب شرح د حېرت وړ ده - لنډه دا ، چې څنگه به د پاکستان ذکر راغلو ، نو د
ورکشاپ بنځو او سړيانو به ماته داسې په حېرانتيا وکتلو ... لکه دا هر څه هر څه چې هلته په پاکستان کې
زما له وجې کېږي - او بيا د مقالې ورسته د سوال خواب سپښن پئيل شو - په دغه توده څېړنه کې د
الزهر يونيورسټي د ډاکټر مراد په دې ورکشاپ کې گډون ، که يوې خوا ته زه حريان کړی وم ، نو بلې خوا

ته دې سړي فېميلي پلاننگ په قرآن ، سنت او نورو مذهبي اړو داسې ثابتولو ، لکه دا پروگرام چې پييل کړې مسلمانانو وي - دغه ورځ د ورکشاپ لومړۍ ورځ د چيني ملگري ټين ياؤ زانگ په پرله پسې چپيا ، د بنگله دېش د باقي سرکار د پندو چشمکو د شيشو تر شا په حېرت حېرت يوبل خواته کتلو ، د انډين ډاکټر کنول په خالاکۍ ، د گانا د کوفي نامي توريار په پوښتنو ، د LPPKN ملائيشيا د چوا په ډېرو ژغېدلو ، د نائجېريا د مارگرېټ د هېڅ نه منلو ، د کينيا د ماريه موسومي په خندلو راخندلو ، د ماوريشييس د هندوي پېغلي سوبهراتي په غور اورېدلو ، او د مالديپ د احمد خليل په بې حايه تنقيدونو کې ماڅيگر پنځه بجاو شوي -

گوا ، يو واريبازو م او زما د ترو سترگو تنده ، چې د هوټل په لابي کې د هغې ښکلې خپرې وديدن ته نه يوازې مضطربه وي بلکې شاعر زړه هم د فراق په تراخه اور کې داسې سوځېدو ... لکه ما چې په مودو مودو مينه ورسره کړي وي

منم ، چې مټين نه وم ورباندې ، خوزړه مې ځينې صبر کېدو هم نه

دا هرڅه گوره چې څه وو؟

د دې سوال ، که به مې هر څو په مزغوزور ورکړو ، خو ځواب يې په گوتو نه راتلو - هرڅه هرڅه ، خود زړه په تختۍ مې دا نظم بيا بيا د هماغه په نامه داسې نوشته کولو ، لگيا وم ...

اي په خپل حُسن غاورې !

تا هم کړي دي وزرې

په مثال د هماغوندي

ځکه

نه کړي په ما سيوري

داسې نه

چې زه باچاشم

او زرگي دي کرم ترلاسه

(شوق / کوالالمپور - ملائيشيا / ۱۹۹۲ع)

ماښام د باقي سرکار او ډاکټر کنول سره د باندې د ښار په سېل ووتم - په تگ تگ کې د هوټل سره په څه فاصله يوهان پلازه ته وره غلو - د پلازې په هر پور کې دوکانونه جوړو ، چې زياتره ملي او چينائي انجونو چلولو - د دنيا هر شئ په کې خرڅېدو - د رنگا رنگه رنگانو ، رقم رقم خېرو سره سره د دې مارکېټ دغه له شمېره و تې دوکاندارې انجونې په رنگينو جامو کې ، چې سکرټونه او پېنتونه يې

اغوستې وو د ښکلا د سپوا کولو اصل سوب گڼل کېدې - غرض دا، چې د گودر د ماڅيگري تنده ورباندې ښه ماتېدله - کله يو دوکان، کله بل دوکان، کله چاته خندلې ... چا راته خندلې او کله چا سره سترگې اړ باسلي - دغه رنگه تر څلورم پورې پورې په لفتونو کې وختو - دلته يو وخت په خيال کې څنگه ما دا لفتونه او موؤنگ ستئيرز د خپل هېواد په يو شاپنگ پلازه کې ولگولو، نو سم دستي د بجلي د پت پټانې احساس زما دغه د وينو خوب بې تعبیره غوندي کړو او زړه راته وئيل، چې ...

کرار کښېنه نادانه ... چرته چې بجلي په خپل حال نه وي، هلته د رڼاگانو او مشيني ژوند تصور کول لېونتوب دی

د شپې چې تر ډېره وخته پورې ناست وم، د لېونو غوندي به کله په لفت کې بالا خوښې ته وره غلم او کله به لاندې لايې کې د مطلوبې انډين انجلي د کتو په تمه ... بيا د وخت دا ظلم لابلې و، چې دولس بجو خوا ته ما د نا امېدۍ ورسته څنگه په لفت کې قدم ږدلو، نو هلته د کاؤنټر تر شا هغه انجلي رابکاره شوه - خو راغبرگ ځکه نه شوم، چې يو گام مې په لفت کې ايښی و - ما وئيل ... څه خبر دی بيرته به را کوژ شم ... مگر چې څنگه بالا خوښې ته وردننه شوم، نو د ټپلي فون زنگ گړنجېدو ... او بيا بيرته لاندې ځکه نه راغلم چې د هوټل آپرېټرې زه په ټپلي فون باندې تر نيمې شپې پورې اخته ساتلی وم -

وخت مخ په وړاندې روان وو او تاريخونه او وينتو - گوا ورځ په ورکشاپ کې، ماڅيگريان او ماښامونه د ښار په چکرونو کې ښه په خوند تېرېدلو، لگيا و - يعنې په کوالالمپور کې مې زړه دومره لگېدلې و، چې ورڅخه د بيرته تگ احساس به زه په گنټه گنټه پربښانه ساتلم - مگر کولی مې هيڅ نه شو، ولې چې د وخت د نيولي باگې چې به مې څومره په خپل ځای باندې درولو د پاره راتپنګولې، نو دا نيلى به په هومره چسپاندى مخته په تریکو روان و - مخ مخ ته ښکلې نندارې وې او شا شا ته سپېرې ډورې - او دغه خو وجه وه، چې په ستړيا نه پوهېدم ... بس کله يو ځای کله بل ځای - گوا هر وخت په ليدو کتو کې بوخت ښکاره کېدم - چې زړه مې بيرته خپل ځای ته ځله نه راتلو؟ که څه هم هغه د روسلينا نامي پېغلې چې د LPPKN سره يې اړه لرله، خبره، چې ...

شوق په طبيعت سپلانی دی ... هر وخت کله په يوه روډ (جلان) کله په بل روډ باندې ليدل کېږي

د ورکشاپ د ۱۷مې جنورۍ ۱۹۹۲ع لومړۍ دوې غوندي په دې اړه ډېرې اهمې وې، چې هر ملگري د خپل خپل هېواد په باره کې د خانداني منصوبه بندۍ په اړه مقاله وړاندې کوله - خو چې کله زما مقاله پاتې ته ورسېده. نو عبدالباقي سرکار ته د مقالې اورولو د پاره بلنه ورکړل شوه - ده چې څنگه مائیک اوچت کړو، نو د مقالې اورولو د مخه يې ماته برگ برگ وکتلو او پئيل يې له دې خبرې وکړو ...

٭ بنگله دېش چې له پاکستان څخه د هندوستان په کومک یو خپل واکه هېواد جوړ شو، نو تاسو خبر یاست ، چې موږ ته څه راپاته شوي و....؟ ٭

ده به اوس یوه ناوړه خبره کوله، چې ځان مې ترده لومړی کړو...

٭ ولې باقی صاحب! چرته ستا اشاره خو ستا د ملک د باد و باران او سمندري طوفانونو په خوا نه ده؟ ٭

دا خبره څه وه، چې ټولو وځنډلو او باقی سرکار هم غابنونه سپین کړو... ځواب به یې په نره را کولو، چې راملي بن عثمان، چې د LPPKN ملائیشیا د ائربکټر جنرل و، مېر و ټکولو او خواست یې وکړو....

٭ نو پرسنل اټېک پلیز ٭

بیا که څه هم درسته ورځ په یو بل باندې پرسنل اټېکونه و نه شو، باقی سرکار د خپلو پنډو عېنکو تر شاگرې گرې داسې راته په قهرناکه نظر کتلو را کتلو، لکه ما چې یې په زخمونو مالگې د وړولې وي -

سبا سهار د ریاست ترینگانو په دوره د دوو شپو د پاره تلو... خو عجبه ناپېښه دا وه، چې هغه دواړې انجونې، لکه چې خبرې وي... ځکه خو یوې په لابي کې په دیدنونو مور کړم او بلې بالا په خوڼې کې د ټېلې فون په خوږو خبرو - هرڅه هرڅه، خو خبره بیا هم هغه رنگه وه - یعنې چا، چې خبرې راسره کولې.. هغه د سترگو وړاندې نه راغله او چا، چې سترگې په سترگو کې راته بیا بیا اچولې.. هغې خبرې نه کولې - که څه هم ما ډېرې هلې ځلې وکړې، خو بريالی نه شوم -

د ۱۸مې جنوري سهار نهه بجې په دوو مرسدیز بسونو کې، چې سیتونه یې د جهاز له سیتونو کم نه وو، د ترینگانو ریاست په لور روان شولو - چې څنگه بسونه د کوالالمپور په قطبي خوا مخه وکړه، نو ریاست Pahang بنار Bentong زموږ لومړی منزل وو - د بنائیسټه پراخ سړک دواړو خواؤ ته، که څه هغه هواره مځکه وه او غرنیزه علاقه، ورباندې تر لرې لرې پورې شنبزه او گڼې درختې ښکاره کېدې - په لاره کې وږې او غټې آبادیانې هم مخې ته راتلې - د کورونو په اړه یې خاص خبره مخې ته دا راغله، چې یو، خو یې کورونه واړه او د لرگیانو له ډرو او بانسونو څخه جوړ شوي وو او بل، هیچرته مې د خوڼو شاوخوا ته د پوالونه تر سترگو نه شو - خوڼې له مځکې څخه درې څلور فټه بالا جوړې وې او د دغو خوڼو دلاندې چې کوم خالي ځای و، هلته یا خو چرگې او یا بوزې او پوسونه تړل شوي و - دلته په ښځو کې د مخ پټولو رواج نه و، ټولې لوڅ مخ گرځېدلې - ایراني او عربي وزمه وړوکی د سمالونه یې په سرونو پېچلې و - اوږده پراخ سکر تونه او پنجابي لنگ یا هندي ساړې ته نېرډې نېرډې جامې یې په تن وې - سړي زیاتره په تورو خولیانو کې لیدل کېدو -

يو وخت بسونه د Bentong بناړ څخه يو څه رادې خوا ، يانې په لنډه لار (بائي پاس) باندې څه مخته په Karak هائي وې روان وو مزل يې لنډولو - د Karak بناړ شاته پرېښولو ورسره Maran او بيا Temerloh نامي بناړونه هم شاته پاته شول - او دې وخت مور د رياست Pahang ساحلي بناړ Kuantan په لور مخه كړې وه - د قدرتي نندارو څخه خوندونه اخیستلو سره سره په بس کې د ناستو ملگرو گپه هم خوږه وه - چا ټوكې كولې ، چا خندلو ، يو نيم په سنجيده خبرو چمتو وو او چا به د نورو د خبرو څخه خوندونه اخیستلو سره سره يوې بلې خواته حريان حريان كتلو - غرض دا ، چې ماڅپنين خواته بسونه په Kuantan کې د South China Ocean يعنې د سهېلي چينائي سمندر په څنډه جوړ Merlin Resort Inn نامي رېسټورېنټ ته ورسېدو - دا رېسټورېنټ خاص د سمندر په غاړه د بنايسته كانو او لرگيانو څخه داسې جوړ كړل شوی ؤ ، چې سور سمندر مخامخ ښكاره كېدو - او سمندر څخه لږ رادې خواته ، گوا د سمندر د غاړې او د رېسټورېنټ په منځ کې خلاسه مځكه يا خو په شنو چمنيانو نيول شوې وه ، يا بيا سوئمنگ پولونه په کې جوړ شوي ؤ - چرته چې سره سپين خلگ ، چې زياتره په کې ښځې وې لمبېدلو - ځينې ښځې او سړي د Sun Bath كولو په نيت په اوږدو سپينو چوكيانو باندې پراته ؤ - مور ته نيردې مخامخ دوې ښځې ، چې ځيگرونه يې لوڅ بربنډ و و پرته وې - نو ځكه د هوتل په برانډه کې ناستو خلگو بلې خواته لږ لږ او هغو ښځو ته زيات كتلو - خو د الازهر يونيورسټي ډاكټر مراد خليل په وار وار غوږونو ته لاسونه وركولو و وئيل يې ...

دومره آزادي هم انسان ته نه ده په كار

مگر په ډاكټر كنول دا خبره ، لكه چې بده ولگېده ، چې په ځواب کې يې ورته و وئيل ...

ډاكټر صاحب ! په دې کې نو اوس څه بده خبره ده ، دېر څه خو يې پټ ساتلې دي

لنډه دا ، چې چا په پټه ځله تماشه كوله او چا ورباندې خپلې رائيې وركولې - هن تردې چې ، د زمور د ډلې ښځو هم يو بل ته په غوږونو کې خبرې كولې او بيا بيا يې ورته كتلو - د غرمې ډوډۍ خوړلو ورسره ټول ملگري په پاركونو يا د سمندر په غاړه دانه وانه شول - ښه مې په زړه دي چې دلته يو وخت د پېغلې سوبه راتي د تندي ټيكي او خلاسو وېښتانو ما ته د هوتل گربنډ كانټينېنټل د لابي هغه انجلۍ راياده كړه ، چې زما په زړه کې يې ځای جوړ كړی ؤ -

چې له دې رېسټورېنټ څخه بسونه روانېدو ، نو نړۍ نړۍ باران هم وربډو - يو خواته باران او بلۍ خواته شنه مځكه او دلته په بس کې د ما سره لا دا ظلم بېل ، چې سوبه راتي زما د ښۍ لاس په دوو سيټونو کې د كهر کې د خوا په سيټ کې د Lous د انجلۍ سره داسې كښېنستله ، چې د خبرو كولو په وخت به يې خلاص وېښته په خېره باندې داسې را ايله شولو ... لكه جوړه چې په سپوږمۍ باندې نړۍ اورپېغ راغلې وي - نو ځكه خو مې سترگې د هغې په لور كړې شوي وې او تر ډېره مې ورته كتلو - خو يو وخت چې د هغې راته پام شو ، نو مخ يې په يوه جټېكه هغې بلې خواته داسې واړولو ، لكه زما په سترگو کې چې سور اوري او

دا په ژوندي ځان ستی کوي - او بیا چې به یې په هېره یا له کسته کله مخ راوړولو، نو لکه ټپي زمری، چې ایله یې ورس نه رارسېدلو، گنې په مخ به یې منگولې رالگولې وی - د سوبهراتي په دې خاموش ظلم مې فېصله وکړه، چې څنگه له ترينگانو څخه راغبرگ شم، نو د هغې انډین انجلی سره به خبري کوم - او په داسې سوچونو کې یو وخت د ریاست ترينگانو لومړی بنار Kemamen څخه مخته تېر شولو -

ماخستن اتهه نیمې بجې خواته بسونه ترينگانو بنار ته ورسېدو - دا یو غټ، بنائیسته، د وړو او غټو ودانیانو بنار و - ځای په ځای چمنیان او هر لور پراخ پراخ سرکونه جوړ و - دلته مور د دوو شپو د پاره د بنار په منځنۍ برخه کې په هوټل ډیسا، چې په یوه زرغونه غونډې غونډۍ باندې جوړ و و چې کبسته کړلې شولو - د ماخستن ډوډۍ خوړلو ورسته ملگري ډله ډله په لاننو کې کبېنستو - زمونږ ډله چې په کې د فېمیلی پلاننگ بورډ کوربه لیلوتي د خپل معصومیت سره، ډاکټر ثریا د شوخی سره، ډاکټر کنول یو وار بیا د خپلې ځلاکۍ او رنگینو ټوکو سره، او زه د خپل شوق سره، زما د خوښۍ په خلاص کاریدو کې په چوکیانو کبېنستو - او تر یولس نیمو بجو پورې د شپې په خبرو او ټوکو ټکالو اخته و -

سهار نهه بجې مور په بسونو کې و - و سیمادارالایمان ته وره غلو - په دې نوي ډول جوړي غټې ودانۍ کې د ترينگانو ریاست د انتظامیې دفترونه و ... د وزیراعلی او سټېټ سپکرېټري دفترونه هم هلته و - لومړۍ ناسته مو د سټېټ سپکرېټري سره په کمېټي روم کې وشوه - او بیا ورپسې وزیراعلی دفتر ته ورغلو - د ملاقات ورسته مور یو بنائیسته حال ته ورورلې شو - هلته زمونږ په مېلمستیا کې وړوکی لاکن خوندور تقریب وشو - د تقریب ورسته هر مېلمه ته وزیراعلی ترينگانو په خپل لاس د زېرو یعنی Bross جوړ څیزونه نخښه کې ورکړل شو - هلته حال دا و، چې ریاستي وزیراعلی د خپل ساده او درانه خوږ او بود له کبله هر مېلمه سره جلا جلا خبرې کولې - بیا د دې شاهي ډوډۍ خوړلو ورسته د اوو ملکونو مېلمنو، چې زه هم ورگډوم، د ټېلي ویژن ټیم سره د وزیراعلی په مشرۍ کې د ورکشاپ د اهمیت په حقله مرکه وکړه -

په دې مرکه کې د ورکشاپ په حقله د خبرو او حکومتی انتظاماتو د ستائینې سره سره ځینې داسې خبرې هم منځ ته راغلې، چې په کې په یوه نا یوه اړه د دې هېواد خلگ و ستائیلی شو - لکه

د خلگ بې ساري مسلمانان دي

د ترانو سره سم بې بنځې هم ژوند کولو ته جوگه دي

هر وخت موسکني او خندني بنکاره کېږي

او و به وایم، چې ملائیشیا ته راغلی هر سړی نه یوازې دا هر څه محسوسولی شي بلکې د سترگو وړاندې بې لیدلی هم شي -

يوه نيمه بجه مور يو نرسري هوم ته د سټېټ سېکريټري په مشرۍ کې دوره وکړه - دلته د څلورو کلونو څخه کم ماشومان د روزنې د پاره په بېلو بېلو کې بوخت ساتل شوي ؤ - څوک مې بېکل کړو ، څوک مې واخيستو او د چا سره مې بازي وکړې دغه رنگه مې د خپل وړو کې زوې قاميار خان تنده پرې ماتوله- د ماشومو فرېنتوله دې جنته مور د دستکاري يو ادارې ته وره غلو - هلته ټول کارونه انجونو ، چې واره رومالونه يې په سرونو پېچلي وو کولو - يو ځای رخت جوړېدو ، بل ځای رنگېدو او دريم ځای يا خو ټاپې ورباندې لگېدلې يا بيا د هرې انجلۍ په لاس کې درې درې برشان د بېلو رنگونو وو ، چې د مشين غونډې تېز تېز چلېدلو او په رختونو باندې يې نقش نگاري کوله - د خندنيو خبرو له دې څانگې مور يوې ټټۍ ته يو وړل شولو - دلته لکه زمور د هېواد د سندهي اجرک ، دغه رنگه ټوکران په ايښېدلو او بو کې رنگول کېدو او بيا يې د وړو بلاکونو په کومک ټاپې ورباندې لگولې - دا د ملائيشيا بوتیک ، د گائيد له قوله ، په دنيا کې ډېر زيات خونبول کېږي - او بيا مور له دې ځايه د ژېړو او سپينو زرو شيان جوړولو کارخانې ته بوتلل شولو - کارخانه خو يې نه کړه رانېکاره ، خو د فلم په ذريعه يې د ځينو شيانو د جوړولو عمل رانېکاره کړو - او چې له دې ځايه راوتو ، نو هر ميلمه ته يې د ژېړو څخه جوړې چارې ورکړې ، خو دومره په مينه ، چې ماته چاره راکولو په وخت زړه حلق ته راغلو - او زړه راته وئيل چې دا خلگ د ژوند په هر ډگر کې په زړونو منگولې لگوي -

مازيگر چې بسونو د هوټل ډيسا په لور مخه وکړه ، نو ترينگانو درياب ته ورته جوړ سپنټرل مارکېټ سره ډاکټر ثريا بس ودرولو ، ماته يې راغ کړو ...

شوقه ! په دې مارکېټ کې ستا د کتو د پاره ډېر شيان دي - که غواړې نو کښته شه شاپنگ وکړه

ما وئيل هـو

او بيا مې ډاکټر کنول د لاسه ونيولو او په نه ساعت کې دواړه کښته شولو - مور چې څنگه کښته شولو ، نو څه گورم چې ليلوتي هم راکښته شوه او درې سره ملگري په مارکېټ ننوتلو - دلته ملائيشين بوتیک ، د ژېړو او سپينو زرو جوړ څيزونه ، د کانټيو جوړې خوليانې ، توري ، په لاس کشيده شوي رختونه او پروني د کتو وړؤ - ډېر په کې وگرځېدو - ما څه شيان واخيستو او چې له دوکانه دباندې راووتم ، نو ليلوتي هم له مخامخ دوکان څخه راووته - په لاس کې يې ملائيشين رومال وو ، وئيل يې راته ...

دا واخله زما له خوا ستا کور ودانې ته نڅښه

که څه هم ما نه ورڅخه اخيستله ، خو چې د ډاکټر کنول دا خبره (په اردو کې) ، گوا وايې خله ... گنې د خوارکۍ زړه به مات شي تر غوربه شوه ، نو مې ځينې تر لاسه کړه - اوس مخته خدائي خبر ، چې ما هغه ماشوم زړه مات کړو او که جوړ ... ؟

په دې بله ورځ بيا موږ و او هغه زړه لاره ، گوا بېرته په هغو ښارونو راتېرېدلو - خو دې ځل يو هم په بس کې چې نه ؤ - د ډاکټر ثريا په کست هر ميلمه د خپلې علاقې يوه يوه سندره تېره کړه - په عمر يو هم هلک نه ؤ ، خو دې وخت هلکوالی ، گوره چې څله په هر يوه کې سر راپوته کړی ؤ ...؟ چې له دې چې په Kuantan ښار کې موږ د غرمې ډوډۍ د Merlin Inn په ځای په Hyatt Restaurant کې وخورله - کوم چې هم په خپل ځای غټ او ښائسته رېسټورېنټ ؤ - بيا يو دوه ځايه بسونه د تېلو اچولو د پارې په پمپونو و درېدو گڼې روان روان به وو - ځکه خو په اول ماښام هوټل گرېنډ کانتینېنټل کواللمپور ته راوړسېدلو - د سټريا وسا کولو ورسته زه د شپې يولس بجې خواته لاندې لابي ته را کښته شوم - مگر د بېخي انتظار کولو پرته هم هغه غنم رنگه څېره ما و نه لیده او نه بالا په خونې کې تېلې فون وگړنېدو - يو خوا ته سټري وم او بل د انتظار داسې سټري او زوال جن ساعتونه ... وایم چې زه يو ځل بيا خړو او بو د مخه کړی وم - اوس به لا د مایوسۍ د درياب مستو څپو د غم و سمندر ته ور غورځولم ، چې د پخوا د يوې شپې په رنگه ، چې د لغت په خوا ور روان شوم ، نو د کاؤنټرونو د شا دروازه خلاسه شوه - زه به اوس بېرته راغبرگېدم ، چې هغې انجلۍ په ځان پسې دروازه بېرته پورې کړه ... او زه هم غېرت اخيستی په لغت کې بالا و ختم -

اوس چې څنگه څنگه ورځې شپې مخ په وړاندې لڼدېدلې ، ما ته خپله ماته هومره هومره باوري کېدله - او په ځان مې خندلې هم نه شو ، ولې چې د خپله لاسه او ښه په هوش کې مې ځان په دې جنجال کې اچولی ؤ - که مې څه هم ډېرې هلې ځلې وکړې ، خو نه ما هغه د لابي گونگۍ انجلۍ وژغوله او نه مې د خواږه ژغ تر شا پټه څېره د سترگو وړاندې راغله - بيا د څېرانتيا خبره دا ، چې ورڅخه صبرېدم هم نه - لکه جوړه چې بې جادو راباندې کړی وي - خیر ، وخت تېرېدو ښه يا بد ، تېر شو -

سبا د ورکشاپ ورستی ورځ وه - داسې خو زه له دې ځايه په ۲۷ مې جنوري ۱۹۹۲ع د بنکاک په لور تلم ، لکن د سبا ماښام نیت مې سنگاپور ته له ډاکټر کنول سره د تلو ؤ - ولې چې تر دغې ورځې پورې د پاکستانۍ سفارت خانې له خوا راسره کړي قول په سمه د مېلمستيا بلنه لانه وه راغلې - خيال مې دا ؤ ، که سبا تر مازيگره هم گاډی راغله ، نو د سنگاپور پروگرام به کېنسل کړم ، گڼې داسې به ولاړ شم او داسې به بېرته راشم - او بيا به مخته گورم ، که مې نورې شپې کولې او که په هغه ۲۷مه نېټه د جنوري به بنکاک ته ځم - غرض دا ، چې دغه شپه چې څنگه لابي له ديدنونو څخه راخلاس شوم ، نو هلته په خونې کې د تېلې فون په تارو کې ايله ما او آپرېټري يو بل ته و نه ژړلو - ښه مې په یاد دي ، چې هغې په دې شپه بېخي ډېرې خبرې راسره کړي وي -

سهار مې په Awaking Call سترگې راخلاسې شوې - درست کال مې د آخري ځل د پارې ډېر په خوند واورېدو - چې څنگه مې رسيور کېنېټولولو ، نو تر پرونه پورې خلاسې ټولې دروازې راباندې بندې شوې - نور خو نور ، د براهه شپې قول هم آپرېټري په ځای نه کړو چې وئيل يې سهار دي په خوشحالی رخصتوم - مگر د Awaking Call سره هر څه هر څه داسې پاته شول ، چې زه يې يوازې خپلو مایوسيانو او

غمونو ته پرېښولم - لا به نور نور په زړه کې ژړېدم، چې دروازه وټکېده، گهړۍ ته مې وکتو، د سهار ۱۳ منته بالا اووه بجې وې - يو دم زړه راته ووئيل ...

دا هغه ده

چې څنگه مې دروازه خلاسه کړه، نو څه گورم چې د آپرېټرې په ځای د هوټل د لابي انډين انجلی مخامخ راته ولاړه ده ... نه هیلو ... نه هائی ... يو دم مې د ځلې څخه ورته ووټو ...

ته ؟

دې د ځواب په ځای په کاريدو کې يوې بلې خواته وکتو او په څرپي خوښې ته رادننه شوه ... بيا ساه کېدلې ساه کېدلې د چوکۍ په خوا وره غله - بس چې څنگه کښېنسته، نو يې فقط دومره ووئيل ...

Shut The Door Please

او په ما خوله ځکه را ايله شوه، چې دا هغه ژغ و، چې هره شپه به ما په تېلي فون باندې اورېدو -

د مونکي گاډ په جنت کې

تاثراتي لنډيز ---

د انسان عظمت، د قانون احترام او د ژوند په اړه د پرمختگ څومره اخلاصمنه جذبې چې د سنگاپور په خلگو کې شته، داسې مثال مې بل هيچرته نه خو وليدو او نه مې د چا څخه واورېدو - نو ځکه د دې فائن سټي په باره کې په باور سره وايم، چې د محکې په سر د داسې جنت جوړونه يا خو د مونکي گاډ کرشمه کېدلې شي او يا دلته مېنسته د مونکي وزمه انسانانو د پرله پسې زيار نتيجه ... گنې انسانان خو موږ هم يو، چې د لاسو خيري لاهم نه شو صفا کولی (شوق)

پت پټانې

چې له گرومو مې دا زړه بډه وکړي
 مخکته آسمان راباندي تنگ شي دُوني
 چې د مرگ ويره ما په تبسنت مجبور کړي ،
 پرېږدم خپلوان او و پرېدو ته لاړ شم
 د نړۍ هغو هېوادو ته لاړ شم
 چرته ، چې غم نه وي تر لرې لرې
 چرته ، چې وي د خوشحاليانو موسم ...
 خو ، درېغه درېغه ځان ساتلی نه شم
 که هر خو پت شم او ترې منډه وکړم
 غمونه زما په تعاقب وي هر ځای
 زه يم د مخه او دوئ ټول را پسې
 بيا چې مې ساه را ولي ځلې ته څنگه ،
 په خپلو پلونو شم راغبرگ وکور ته
 او بس په داسې رنگه پت پټاڼي
 ټوکې کوي راباندي ژوند هر کله

(شوق / کوالالمپور - ملائيشيا / ۱۹۹۲ع)

د ملائيشيا ائيرلائن فلائټ نمبر MH 613 ټکټونه په جېب کې زه او ډاکټر کنول د ۲۵ مې جنوري ۱۹۹۲ع په مازيگر څلورنيمې بجې د گربنده کانتينېنټل کوالالمپور په گاډۍ کې کښېنستلو ... گاډۍ چې څنگه روانه شوه ، نو تر شا مې وکتو او د مينې ودي دنگ او هسک مزار ، چې زما ارمانونه په کې ښخ و ، ته مې آخري ځل لاسونه پورته کړو - بيا چې څنگه څنگه گاډۍ د Subang ائيرپورټ په لور منزل لندې ولو ، نو زړه مې وار په وار بډه کوله - که څه هم زما فاتح پښتون زړه ته پته وه چې بل سبا به بيرته د سنگاپور څخه دلته راځم او بيا به يې ترې تنده د مهبش وري په ديدن ماتوم - لاکن گوره چې په ده څه ټکه رالو بدلې وه ، چې په ځای د هوسېدو يې ژړلو -

هسې خو مې د سرکاري پروگرام په سمه له دې ځايه په ۲۷ مې جنوري VIA بنکاک کراچۍ ته د تلو نيت و - لاکن و سنگاپور ته په دې لنډه دوره پخپل خرڅ ځکه روان وم ، چې ما وئيل ، سهار ته مې د سنگاپور ته کتو ارمان په زړه پاته نه شي - پروگرام مې داسې جوړ کړی و ، چې نن شپه او د سبا درسته ورځ به په سنگاپور کې تېروم او سبا ماڅستن لس بجې به په تېرېن کې بيرته کوالالمپور ته راوانېرم - او بل سبا به په سرکاري ټکټ غرمه دولس نيمې بجې د بنکاک په لور مخه کوم - هم هغه ورځ به د تگ له مخه د چائينا

ٽاؤن سره جو خت سڀنٽرل مارڪيٽ په مڀن گهٽ ڪي له مهبش وري سره ڌ ٽاڪلي وخت په سمه ليدل ڪنل هم
ڪومه -

شپڙ بجي جهاز پورته شو او ڌ سنگاپور په لوري مڀه وڪڙه - يوه گنٽيهه ورسته بيا زه او انڊين ملگري
ڊاڪٽر ڪنول ڌ سنگاپور په ائيرپورٽ ڪي ڌ انٽري ڪولو ڌ ڀاره په لائن ڪي ولاڙ و - ڪه يوڀ خواته دا
ائيرپورٽ زما سترگو ته په خپل جوڙڻت او لوڙ ڀنائيسٽ ڀنه ويسڀدو ، نو بلڀ خواته په ڌي ائيرپورٽ ڪي
ما ته خپله پيڙنگلوي ڌ پاڪستاني په حبثيت ڪولو ڪي خورا گرانه هم پرڀوته - هغه داسي ، چي ڌ
ايميگرشن په ڪاؤنٽر ناستي انجلي (ڪلرڪي) ماته گوته ونيوله او وٽيل يي ...

ته پاڪستاني نه يي

او زما ڌ پاسپورٽ تصوير ته يي داسي په ژور نظر بيا بيا ڪتلو ، لڪه ما چي ڌ بل په پاسپورٽ ڪي خپل
تصوير لگولي وي - ڊپر مي ورته و وٽيل ، چي ...

باور وڪڙه ، زه پاڪستاني يم

مگر دا وه ، چي هر ڄل يي سريوڀ بلڀ خواته ڀنورولو او په تڪرار يي راته وٽيل ...

نو... نو... يو آرات پاڪي ... پاڪي ، بلڀڪ بلڀڪ

اوس ڪه په يو بله موقعه داسي چا راته وٽيلي وي ، نو ڊپر به خوشحاله شوي وم - چي ڄه ياره ! شڪل دي
سپين پوستو ته شوي دي مگر دلته زه په ڌي خبره خورا ڊپر پڀڀمانه وم او هڄه مي ڪوله چي ڌ خپل
سڀل ڌ لاري دا خنڊ ڙر ڙر لري ڪرم - خو هغه ڪلرڪه وه چي زما ڌ پاسپورٽ پانڀي يي اڙولو را اڙولو
ورسته ڌ خان سره يو خواته ڪڀڀڀنولو او زما تر شا يي ولاڙو مسافرانو ته په پاسپورٽونو ڌ انٽري ٽاپي
لگول شروع ڪڙي - ڌ ڄه انتظار ورسته چي بيرته هغي انجلي خان سره نيڙڊي ولاڙ ڌ ائيرپورٽ يو بل
ڪارنده ته خدائي خبر چي ڄه و وٽيلو او ڌ سر په اشاره يي ڌ هغه خان توجهه راواڙوله - هغه خان هم يو وار
سر تر پايه راته و ڪتلو او بيا يي پوڀڀتنه وڪڙه - لاڪن زما په خواب يي داسي سترگي په سترگو ڪي راته
واچولي ، لڪه جوڙه چي ، يو غٽه ڀڪنڄا مي ورته ڪڙي وي سر يي يوڀ بلڀ خواته و ڀنورولو او ڌ خان
سره و ڀوڀڀدو - دوي ماته او زه دوي ته حريان وم ... چي يو دم مي په مزغو ڪي راغلو ، چي شوقه ! بس
دي ... ڊپر و شوه .. خان ورته پڀڀتون ڪڙه ، گڀي بي گناه به يي ترلي يي - او سري سترگي مي ڌ دوي په
سترگو ڪي واچولي او ڄه غونڊي په ڪلڪه لهجه ڪي ورته گڀ شوم ...

زه له اصله Pathan يم Pathan ، خود ڊيورڀنڊ ڌ ڪڙڀي په لمرختيڄي خوا ، گوا په پاڪستان ڪي مي ڪور
دي

لا به مي نور ڄه وٽيلو ، چي دواڙو يو بل ته و ڪتلو ، ڄه سره و هم ڀوڀڀدو او بيا انجلي راته واي ...

٭ بس پتهان... پتهان ٭

دواړه و موسېدو او د بخښنې غوښتلو ورسته يې په پاسپورټ ټاپه ولگوله ، چې پاسپورټ يې راكولو ،
نو د نوم په ځاى يې وئيل راته ...

Ok , Take this Pathan

ماخستن اتهه بجې خواته په ټېكسي كې كښېنستو ، ډاكټر كنول و ډرائيور ته وئيل ، سرنگون روډ ته مې
وړسوه ، بيا به مې نو خود په كرايه كمولو كې څه جنجال هم ورسره كړى وي - ولې چې داسې كول خو
هندي او پاڪستاني كلتوري خاصه گرځېدلې ده - هم په دې خو شايد چې دې سنگاپورين ډرائيور خوا بده
كړې وه - چې په درسته لاره يې د ځان سره گرېز ختو - نور نه پوهېدم ، خو د ځلې څخه يې بارگېنينگ ...
بارگېنينگ او لټل انډيا ... لټل انډيا رنگه توري په تکرار سره وټو - خو ما او ډاكټر خوند ورباندې
اخيستو او ورته خندلو مې هم - بس چې يو وخت سړي په رښتيا راواړوله او نور نور توند شو ، نو ما په
ملا وټكولو او ورته ومې وئيل ...

٭ څه برېږدي خبرې ... پيسې دركوؤ ... مفت مې نه وړې ، گاډۍ ودره ... موږ كښته كېږو ٭

سړي چې د كښته كېدو واورېدو ، نو كرار شو ، خود لكه چې و وېرېدو. چرته دا خلك پوليس ته نه و واي ...
بيا دا نوره پاته لاره مې د سړك دواړو خواؤ ته ولاړو بنائيسته او په رڼاگانو جل بل دنگو دنگو مانيانو او
ودانيانو ته په كتلو تېره كړه - شپه وه ، مگر زموږ تر ورځې رونه او ډېره زياته رنگينه هم - څه نيمه گنټهه
ورسته ټېكسي ودرېدو ، ډرائيور وئيل ...

٭ دالټل انډيا ، گوا سرنگون روډ دى ٭

ډاكټر كنول يو ځل مخ كې هم سنگاپور ته راغلى وو - چې د ټېكسي څخه راكښته كېدو ، نو يې مخامخ
غټ مار كېټ ته په لاس اشاره كولو په وخت وئيل ...

٭ خان بهائي ... يه مصطفى مار كېټ هى ٭

مار كېټ او ورسره ورته جوړ بنائيسته دوكانونو او رش گش دومره خوند راكړو ، چې زړه مې غوښتو ... چې
ورته په چكر شم - لاکن بيا مې په اوږه راټال درانه بېگ ته پام شو ، نو ډاكټر كنول ته مې ورڅغ كړو ...

٭ ډاكټره ! اوس ته د مخه او زه درپسې ، هوټل رانښئيه ، چې له دې بېگونو خلاص شو ٭

بيا دائى د مخه او زه ورپسې ، خو هوټلانو باندې وگرځېدو - مگر هر هوټل دومره گران وو ، چې وس مو
نه په رسېدو - چې ښه سترې شولو ، نو ډاكټر كنول د يو لاروي څخه د انډين گيسټ هاؤسونو تپوس وكړو -

دلاروي په ښول شوي لاره روان شولو ... خدائي حق دی ، چې ښه ډېر سترې هم وو- مگر د سترپيا وسا کولو حاجت مې ځکه نه محسوسولو ، ولې چې زموږ له مخه يوه څورې او چته غوندي پېغله ، چې ښائسته خو نه وه ، لکن په تک تور او تنگ مني سکرې کې يې ټکې غورځولې او زموږ مخ ته روانه وه - يو دوه ځله خويې مخ هم راواړولو - گوره چې اوس دا موږ ته چرې وړې وه او که يې څه بل مطلب ؤ..؟ ډاکټر ته مې څوکه غوندي ووييل ...

چرته د دې انجلۍ وکوره خو مې نه وړې ، چې د سرنگون روډ څخه دا د مخه ده او موږ ورپسې پسې روان يو؟

ډاکټر وځنډل او اوس به يې لاڅه وييل ، چې هغې انجلۍ بيا شاته وکتلو او موسېده ... نو ځکه د ډاکټر ځواب په خلې کې پاته شو او راته وييل يې ...

خان ... خيال رکھنا ... يه لړکي مجھې اچھي نھين لگتي

ما ورته وييل ...

فکر مه کوه ، دومره لاهم کمزوره نه يم ، چې هر چا ته به زړه په لاس کې ږدم

ما چې څنگه دا خبره کوله ، نو هغې انجلۍ د يو دوکان په تړه باندې پرته چوکۍ کې ناست ځوان ته لاس پورته کړو ، وييل يې ...

هائي

د هغې انجلۍ هائي څه وو ، چې د پښو دلاندې مې مخکه وخته - ما او ډاکټر يو بل ته داسې وکتو ، لکه دواړه چې ښه مزېداره بې وقوفان جوړ کړل شوي ؤ - او په دې خبره کې څه شک هم نه وو پاته شوی ... ولې چې هغه انجلۍ ، انجلۍ نه بلکه Lady Boy يعنې ترښځۍ ؤ-

د دواړو په صلاح د يو تامل کورنۍ د بلائي پور په يوې خونې کې Paying Guest جوړ شولو - خونه څه وه ، بس هسې ساده کوټه وه - نه په کې حاجت ځای او غسل خانه وه او نه بل د ضرورت خاص شئ - بس دوه کتونه پراته ؤ ، چې ورباندې نياليانې او څادران پراته ؤ- باک مې ځکه نه کولو ، چې مازې شپه تېرول ؤ - او بيا ډاکټر دومره خوشحاله ؤ ، لکه جوړه چې خپلو عزيزانو ته راغلي وي - ولې نه ، که يې سکه عزيزان نه هم ؤ ، خو په بهگوانانو خو ورگډه ؤ- له زړه يې منلو که نه ، خو زما او د هغوي د مخه يې د دې کور په تاخچو کې پرتو بهگوانانو ته په وار وار جوړه لاسونه نيولو ضرور - په دې کورنۍ کې دوې سرتورې او په رنگ هم ټکې تورې او لغوږنې ، دوه ځوانان او د هغوي زړو مور او پلار استوگنه کوله - دې ځوانانو او

پېغلو زموږ داسې خدمت کولو ، چې که مې غوښتې وای نو د ماما زامن یې جوړېدلی شو - لاکن د یوې شپې خبره وه ، بس یو رنگه مې تېروله -

خه درې پاوه وخت مې هلته ستریا وسا کړه او تیاري ورسته د باندې راووتو ... په سرنگون روډ کې په یو انډین هوټل کې مې دال او چاول و خوړلو او مصطفی مارکېټ ته په سپل شولو - شه خوش رنگه مارکېټ وو - لاکن د کوالالمپور د مارکېټونو په سربیا هم نه ؤ - په دې مارکېټ کې په گړخېدو راگرخېدو مې یو حای نابیره شپږینه پښتو تر غوږه شوه ... و درېدم او شاته چې گورم ، نو دوه کچه خوانان ، چې پښتني جامې یې په تن وې ، خپلو کې خبرې په پښتو کولې - دومره خوند یې راکړو ، چې ژغ مې ورباندې وکړو ...

پښتانه یاست ؟

هغوئ وئیل هـو پښتانه یو

د کوم حای ... ؟

دوئ وئیل

د چمن

دا چمن توری یې داسې په ځله راغلو ، لکه دا چمن بناړ چې جوړه ځانته یو بېل هېواد وي - په خبرو خبرو کې مې بیا ورڅخه پوښتنه وکړه ...

دا الیکټرانکس سامان خو دلته ډېر گران دی - که څه هم زموږ هېواد ته له دې حایه ورځي

په هغو دوو هلکانو کې یوه وئیل ...

هو گران دی ، چې یو یو شئ اخلې ... مگر موږ خو د کنټینرانو په حساب له دې حایه سامان وړو .. ځکه راته ارزان پرېوځي

اوس که څه هم هغه دواړه هلکان تر موږ په عمرونو باندې واړه وو ، خو دې غټو خبرو یې موږ ورڅخه په حېثیت واړه او نابلده و یسولو ... او مخته ورڅخه تېر شولو - په گړځلاؤ کې چې ښه سترې شولو ، نو بیرته د تامل کورنۍ په لور روان شولو - چې دې وخت له موږ څخه په ډېره فاصله باندې پاته شوی ؤ - نو ځکه تر هغه حایه رسېدلو پورې موږ ښه ډېر سپل کولی شو -

د سرنگون یوه اړخ ته سپین ماجت او ورسره ورته د چینیانو وړه غوندې اوپن ائیر عبادت گاه وه - ماجت کې مې د ماڅستن لمونځ ادا کړو او مخته له ډاکټر کنول سره تېر شوم - چې کله د چيني عبادت گاه سره په

څنگ کې تېرېدو، نو څه گورو، چې چينايي نران او بښځې لاس په لاس، په يوه غټه دائره کې په يو څيز باندې شاوخوا گرځېدو راگرځېدو - په مخونو يې سره شنه، تور او ژېړ رنگونه لگولي وو او قسم قسم لفظونه يې په گډه له څلو څخه راوتلو - دلته ډاکټر کنول د دې چينايي مېلې کتلو سم دستي راته ووتل ...

ياره! دې چينايي عبادت کولو انداز ته چې وگورم، نو ستاسو د دين په ريښتونولي مې باور شي -

يو وار مې لا خبره حلق ته راغله، چې ورته ووايم، چې نه يوازې د چينايانو څخه، بلکې ... خو بيا مې زړه ته راغلو، چرته راڅخه خفه نه شي - ځکه مې په هو کې ورسره هو و تړلو - او يو وار بيا د سنگاپور د روڼې شپې په خوش رنگيانو کې رنگېدلو د ده په خوښه او ملگرتيا جوگه شولو -

دا شپه راباندې دېره په زوال تېره شوه - يو خواته غوماشې وې، چې کرار ته يې نه پرېښولم او بلې خواته د زړې پنکهي کړي - ډاکټر بختور لاس ته و، ژر ويده شو - لکن زه وم، چې سترگې مې نه سره ورتلې - يو اړخ بل اړخ او يېستم او زړه مې غوښتو چې په يو کتاب يا رساله باندې سترگې کرارې کړم - لکن داسې مې هم ځکه نه شو کولی، ولې چې د دې باندې د بلبونو په لړه رڼا، چې دې وخت د کهر کيانو د شيشو څخه دننه راتله، کې لوست نه شو کېدلی او د خوڼې بلب مې هم په دې نه بلولو، چې په خواږه خوب ويده هندو يار مې نه شو راويښتولی - بس دې وخت زه وم او ډول ډول راڅرمه شوې سوچونه، چې يو وخت يې هغو اژدهاگانو مخامخ و درولم، چې د چيني يا منگولي نسل بدها منونکو خلکو په برخه د خوښ بختي، سوکالي او نورو ښو علامتونو په څير ورغلي دي ... چرته دا ځناور خو بدها نه دی ورته په گوتو کړي ..؟ او بيا مې په خپل سوچ او فکر د دې خبرې داسې نفي وکړه ... چې د تاريخ له رويه بدها په درست ژوند کې چې د مارانو له باچا ناگا څخه نور داسې رنگه ځناوران نه دي ياد کړل شوي - نو، خبره بيرته دې ځای ته ورسېدله، چې دغه اژدها خود لکه چې د افسانوي علامت په توگه د دوي په پخوانيو افسانو، نکلونو، کيسو او متلونو کې غوره کړل شوی دی ... او بيا کرار کرار د دې ځناور د بدها منونکو په مذهب کې ځای موندلی دی - ځکه خو نن د دې نسل خلک چې په کومو هېوادونو کې هم په زيات شمېر مېښته دي، هلته د دې اژدها ښودنې نه يوازې په سرکاري مونوگرامونو کې شوې دي بلکې په قامي او مذهبي مېلو کې هم د رنگينو رختونو څخه يې جوړونې او ښودنې په خصوصيت سره کېږي -

خو د پورتنيو ذکر شوو خبرو پرته مور دغه اژدها نه يوازې د تهائي لېنډ، لاوس، وېتنام، برما، کمبوديا، او نېپال رنگه ملکونو د پاره د اېډز په شکل کې د تباهۍ علامت گڼلی شو، بلکې د چين او انډيا د پاره يې د زياتې آبادۍ هغه بلاهم، چې خلک به ډېر ژر په وښو او پاڼو خوړلو باندې مجبور کړي - او بيا دغه اژدها د سنگاپور د خلکو د پاره قانوني ويره، د سري لنکا د پاره د خوشحاليانو د ښمن، د هانگ کانگ، کوريا او ملائيشيا د پاره د صنعتي انقلاب زېږی او د پاکستان يا برما د پاره د منشيواتو لعنت او عذاب هم گڼلی شو - غرض دا، چې په داسې رنگه گډو وډو سوچونو کې د نيمې شپې خواته خوب په خپله پسته غېږه کې واخيستم -

د سهار چائی او ډوډی (ناری) مې په ډېرو لږو پیسو په تامل کورنۍ تاوان کړه او د باندې راوختو - په لومړي نظر د د باندې چاپېر د لمر په رڼا کې داسې راته ښکاره شو ، لکه مور چې په انډیا کې گرځو - سنگاپور او دومره زیات انډین ... ؟ سر مې د تېکسي ډرائیور په هغه خبره یو دم خلاص شو ، چې وئیل یې ... د الټل انډیا دی - خبر ، د دې لټل انډیا د مېن روډ ، گوا سرنگون روډ د یو بس سټاپ د ښائیسټه ټکټ کېښځه مې ټکټونه تر لاسه کړو او د سپنټوزا روټ بس ته وختو - په دې بس کې په شمېر یو څو سیتان وو ، چې د خواپاکۍ یو مثالي ماحول په کې زما په رنگه د یو کلیوال سړي د پاره د حېرت خبره نه یوازې سوال کوله بلکې د دې بس دننه د خلاسې خلاسې ماحول د روح د خوشحاله کولو په خیر ځواب لټولو ته مجوره کولم هم - عجب خو دا وه ، چې په دې بس کې هیڅوک هم د بل په اوږه نه وو سپور ... هرې سوارۍ ځان ځانته پراخ سیتونه درلودلو - گوا سړي د سړیانو سره نه او نه ښځې د ښځو سره ناستې وې ، بلکې دلته ښځې او سړي یو بل سره څنگ په څنگ په ښائیسټه او غټو سیتونو باندې پټه ځله ناست وو - هیڅ قسم شور شرابه نه وه - زه د یوې زړې آنتي ، گوره چې د کوم هېواد وه ، په څنگ کې کښېنستم او ډاکټر زموږ مخته په سیت له یوې چټې پیغلې سره اوږه په اوږه کښېنستو ... او په وار وار به یې تر شا داسې راته کتلو لکه جوړه چې هغه توره وهلې وي -

دغه بس د ښائیسټه ، څرکېدونکو او دنگو دنگو ودانیانو په منځ کې په جوړ هوارو سړکونو باندې مخته منډه وهله - شاوخوا غوره شوی چاپېر هغه ... د چا خبره په ما ومنله ، چې سنگاپور ته Fine City نه یوازې د ښائیسټه ښار له سوبه وئیل کېږي بلکې دلته که څوک د تېرفک د قوانینو خلاف ورزي کوي او یا هر قسم سخن خېزونه غورځوي . نو سمدستي یې پولیس جرمانه کوي - هم دغه وجه وه ، چې یو هم داسې ځای مې په سنگاپور کې تر سترگو نه شو ، چې زړه پرې خراب شوی وي - هرځواته خواپاکي او ښائیسټ وو ، چې سترگې یې گټلې - ما د سنگاپور په ښائیسټ خوند اخیستو او زما مخته ناست ډاکټر کنول د څنگ انجلی سره وړې ، سړې او خوږې خبرې کولې - یو وار مې لا په اوږه هم وټومبلو ، لاکن ظالم گرسره چرټ را په کې نه وهلو - نو ځکه بیا نو ما هم دائی خپل عشق ته اېله کړو -

سپنټوزا ، د سنگاپور سره جوخت یو وړوکی ټاپو (جزیره) وو - دلته ډېر پخوا یوه عسکري چهاونۍ وه - لاکن اوس د خلکو د سېل د پاره درست ټاپو او شاوخوا د سمندر غاړې په کار راوړل شوې وې - دې واړه ټاپو ته دوې لارې تللې وې - یوه سمندري لاره وه ، چې د Ferry ، گوا وړو ، غټو کشتیانو په ذریعه سړي ورتلی شو او بل ، د سنگاپور د خوا ، له سمندري غاړې د هسکې مینارې څخه د سپنټوزا تر ساحلي مینارې پورې په چټیر لفت کې - په دواړو لارو سړي په لس منټه کې ورته ښه په کراره رسېدلی شو - مور د لفت چټیر ټکټونه وکړو او مینارې ته په ساده لفت کې وختو - چې کله په چټیر لفت کې د سپنټوزا په خوا روان وو ، نو تر لرې لرې پورې د سنگاپور غټې ، ښائیسټه او بېخي دنگې دنگې مانیانې ، ودانیانې او ښائیسټه کورونه داسې ښکاره کېدو ، لکه هغه چې د خوبونو یوه ښار یه وي - او دلاندې د سمندر په

شنو او بو کي وارپه او غټ لانچونه او کشتياني هم دکتلو وړ نندارې وړاندې کولې - مور دلتنه له بالا څخه خورا ډېر عکسونه هم واخيستلو او ځانونه مې د دې خوبولي ماحول برخه کړلو -

په سپنتوزا کې ۲۲ وارپه سټېشنان يا دکټو ځايونه جوړ وو ، چې په ټولو باندي يو Mini Train ، گوا ورپه رېل گاډۍ راگرځېدله - ښه خبره دا وه ، چې بيا بيا به دکټو اخيستلو ضرورت نه پېښېدو - په يوه ټکټ هر سټېشن ته تگ کېدلی شو - تر ټولو لومړی مور د Butterfly Park نامي سټېشن په لور وره غلو - چرته چې د رنگارنگ گلونو ، زرغونو بوټو او چمنيانو دغه ښائېسته پارک هغه وخت لا نور نور هم دکټو روحاني سکون راکولو پلمه شو ، کله زمور سترگې هغو ښائېسته تمبرو ته په کتو شوې ، چې فضا يې گل ورينه او داسې رنگينه کړې وه ، لکه شمال چې د رنگارنگ گلونو پانې يوې بلې خواته الوځوي - دکټو يوې اندازې په سمه ، دلته پنځوست قسمه ... څه کم او زيات دوه نيم زره تمبري خپل مخته آزاد دکلونو شاوخوا الوځي را الوځي - داسې خو هر تمبری و ځانته په ښائېست کې ځانگړی وو ، خوځيني داسې تمبرې هم ليدل کېدو ، چې د يو ماشوم په رنگه مې زړه ورته ټالۍ وهلې او غوښتلو مې چې ويې نيسم او بازي ورسره وکړم - لکن داسې مې نه شو کولی ... ولې چې دلته هر څه ته قانون تحفظ وربخښلی دی - ځکه خو ، هر څه او هر کس د يو سيستم دلاندي ژوند ته په خوشحالي اوږې ورکوي - خير ، له دې ځايه چې څنگه بيرته مور په وړې رېل گاډۍ کې کښېنستلو ، نو په وره ډبه کې په مخامخ دوؤ سیتونو باندي دوي جاپاني انجونې کښېنستې - گوره ، چې ما او ډاکټر کنول ورته دکټو بلې دنيا مخلوق ښکاره شولو ، که بل څه چل وو ، چې يو دم يې کېمري آن کړې او راته وائي ...

~ که تاسو خوانه بدوئ ، نو مور له تاسو سره گډ تصويرونه اخلو ~

ورې څه غواړي فقط دوي ډوډۍ - ډاکټر ورته په ځواب کې له ژبې سره سم د سر په اشاره وويل ...

~ ولي نه ولي نه يقيناً ~

او بيا يو وار يوه انجلۍ زموز په ما بېن کې کښېنسته ... هغې بلې تصوير واخيستو او بيا دويمه راسره کښېنسته ... دغه رنگه مې په گډه ډېر زيات تصويرونه واخيستو - يو وخت د لاس په اشارو کې ما ورڅخه پوښتنه وکړه ...

~ يوازې ياست ، که څوک نرينه هم درسره دی ؟ ~

زما په دې سواليه اشارو دواړو په خپله ژبه کې راته گډې شوې ...

ډاکټر ته مې وويل ...

ياره ! دا انجونې څه وائي ... سردي ورباندي خلاسېږي ، که څه ؟ ~

هغه په خندا خواب راکړو ...

دوئ وائي ، چې له مور سره ملگرې شي او بس ~

زه پوهی شوم ، چې ډاکټر ټوکه راباندې وکړه ، نو ځکه مې د خپلې خوا داسې وار ورباندې وکړو ...

~ يه يه دوئی دانه وائي ... بلکې دوئی وائي ، چې ستا په رنگه پلار او زما په رنگه ورور لري ~

او بيا مور دواړه په خندا سر شولو - د خوند خبره دا وه ، چې هغو انجونو هم راسره خندلو او په خندا خندا کې يوې زما لاس هم داسې ونيولو ، لکه زما په خبره چې يې سر خلاص شوی وي - ډاکټر چې زما لاس د جاپانۍ په لاس کې وليدو ، نو يې وئيل ...

~ ما نه وئيل ... چې د دوئی څه مطلب دی؟ ~

او بيا گوره ، چې څله نه ما لاس ورڅخه راټول کړو او نه دې په کراره ايله کړم - د ډاکټر کنول خبره کېدای شوه ، چې رښتيا شوی هم وی ... بس که مور د Musical Fountain نامي فوارو ، چې تر ورځې د شپې خواته په دې خوند کوي چې نه يوازې د هرې فوارې د اوبو رنگ په بېلو بېلو رنګانو ځانگړی وي بلکې خواږه سازونه هم ژغوي ، څخه مخته په دې بل سټېشن نه وی کوژ شوی - لکن دا څه دوئی خو هلته پاته شوې او بيا يې لاسونه داسې راته بنورولو ، لکه د دوئی وخت چې زموږ سره ښه تېر شوی وي ... يو وار لا زړه راته وئيل ... چې بيرته ورشم او ورسره څنگ کې کښېنم ، لکن چې ډاکټر ته مې پام شو ، نو د خواهش په مړۍ مې پښه کښېښوله -

دلته د Under Water Sea World نامي ځای د کتو وړ دی - که ووايم ، چې په دې Sentoza کې تر ټولو زيات زړه خوشحالونکی او د حېرت وړ ځای دغه يو دی ، نو غلط به نه يم - ولې چې د شيشې جوړ يو غټ ټيوب د سمندر په تله کې داسې لگول شوی ؤ ، چې ورڅخه د سمندر د مخلوق او رنگين ماحول ننداره په آسانه کېدلې شوه - ټکټونه مې واخيستو او په Moving Belt ودرېدو - دا غټ گرځنده بېلټ کرار کرار مخته روان وو ، د سمندر ښائيسټه او رنگارنگ مخلوق ، لکه ماهيان ، کيشوگان ، کومباران او شنه بوتي (اوبری) په خپل فطري چاپېر کې ډېر ښائيسټه ښکاره کېدو - ځای په ځای دا ټيوب تر خطرناکو پانونو دلاندې داسې تېر کړل شوی ؤ ، چې کله به سپرې ورڅخه تېرېدو ، له ډېرې ويرې به يې زړه د حلق ژبه ښکلوله او سترگې به يې وازې نيولې وې چې چرته هغه غره هومره پان ورباندې را ايله نه شي - غرض دا ، چې د ماشومانو سره سره د ځوانانو د پاره هم ډېرې زړخوښيانې په کې ليدل کېدې -

په سېنتوزا کې ، يو بل ځای د مني تېرېن چې دوئی ورته مونو رېل هم وئيلو ، څخه کښته شولو - دا يوه ښائيسټه سمندري غاړه وه -- که يوې خواته پېغلې او ځوانان ، واره او زاړه د سمندر په اوبو کې لمبېدلو ، نو بلې خواته ، تر لرې لرې پورې په رېگ باندې پراته هم وو او Sun Bath يې کولو - زه او

ډاکټر هم په رېښه باندې و غزېدو او ځانونه مې د دې رنگين او ښايسته سمندري غاړې په رنگونو کې ورنکولو ، گوا په خپله و نه لمبېدو ، خو د نورو خلگو لمبېدل مې په هډو واخيستو -

بيا يو پارک ، بل پارک وگرځېدو او دولس بجو خواته په چټير لفت کې بېرته د سپنتوزا د وړې لاکن ښايسته د نيا څخه د سنگاپور د ښار و مخکې ته راغلو - ما سره دغه يوه ورځ وه ، نو ځکه مې غوښتلو ، چې د پر ځايونه ووينم - په بس کې کښېنستو او Tang Dynasty نامې تاريخي ځای ته وره غلو - دا د براعظم ايشيا تر ټولو لوی تاريخي او ثقافتي پارک و - دلته وړې لوي د زړې زمانې چينايي طرز ودانيانې د ټانگ زمانه اقتدار يادونه تازه کوي - پارکونه او ودانيانې دومره په ترتيب جوړې وې ، لکه پخوا چې نه ، په نن زمانه کې جوړې کرل شوي وي - محلونه ، د مشهورو چينايي شاعرانو کورونه او د عدليه ودانۍ د کتو وړ ځايونه و -

دلته په پلنو پلنو د پوالتونو يې موږ له يوه سره تر بله سره چکرو وهلو - يو ځای د بېزوگۍ مجسمه هم جوړه شوې وه ، چې ورته په ډېر احترام يې مونکي گاډ هم وئيلو - داسې داسې ښکاره کېدو ، لکه د زړې زمانې چينايانو چې دا بېزوگۍ (توبه نعوذ بالله) خدائی يا د پوي منلې وي - پرته د پوښتنو ، که څه هم چا غوره ځواب رانه نه کړو را ، لاکن د دې باوجود هم د دې مجسمې په حقله د دې ځای د اصل چينايي خلگو عقيدت دا څرگندولو ، چې د دې مونکي گاډ ځانته يو تاريخي او مذهبي حيثيت پاته شوی دی او خبره وه هم دغه رنگه ، ولې چې مونکي گاډ که څه هم په ښکاره ژوندی نه وو ، خو د منونکو د عقيدې له کبله فېض يې ورته رسېدلو - دا عقیده ، چې څومره زړه نه منله ... خو سترگو د غومره باور ورباندې په دې وجه کولو ، چې د مونکي گاډ جنت د سنگاپور په نامه ځانته په درسته نړۍ کې په هره اړه ساری نه درلودلو ... لاکن دا بيا بېله خبره ده ، چې Raffles نامي انسان د سنگاپور دغه ښکلې سيمه لومړی ځل د نيا ته په گوته کړې وه - د ډاکټر کنول د دې پوښتنې ، گوا....

دا بُت ، خو زموږ د بهگوانانو څخه زوړ نه دی

په ځواب کې ما ورته وئيل ...

بخښنه غواړم ، دا د عوه ته هم نه شي کولی

ډاکټر زما په خوا داسې څه غوندې په تريو تندي را وکتل - خود زما خبره ، لکه چې بده ورباندې ولگېدله ، ځکه خو مې مخته و نه خپله ... هو ، په زړه کې مې وئيل چې ، چې آيا ، دائی په دې خبرو و هم ، که نه ، چې د بتانو د جوړولو تاريخ د انسان د وجود هومره پخوانی دی - غلط به نه يم ، که ووايم ، چې کله حضرت آدم عليه السلام سترگې رُونولو په وخت د خدائی پاک د کليمې سره پېوست د حضرت محمد صلی الله عليه واله وسلم نوم په حقله پوښتنه د حضرت جبرائيل عليه السلام څخه وکړه ، نو د حسد او رشک سلسله شروع شوه - او بيا ورپسې هابيل او قابيل د شر او امن پېلامه شولو ، نو انسانان څوکه څوکه په دوو ډلو کې سره و وېشل شولو - يوه ډله د رحمان په لاره او بله د شېطان په لاره روانه شوه ... او له

دې سره سره د ښه ژوند کولو او سر ساتنې تکل او احساس په انسانانو کې د دُنیا جوړونکې او ژوند سپارونکې خالق د لټولو تجسس پیدا کړو - او هر چا د خپل خپل سوچ او فکر په سمه خدائیان ټاکل شروع کړو - ځینو انسانانو ته سجدې لگول شروع کړې او ځینو په عقلي دلیلونو غرونه، لمر، سپوږمۍ، اور، اوبه، هوا او غټ ځناوران خدائیان وگڼلو او د هغوی عبادت کولو د پاره یې د هغوی په ښه د ختو او لرگیانو، یا بیا د کانیو څخه بُتان جوړولو ته چمتو شول - هم دغه رنگه د خدائیانو په جوړولو د مجسمه سازی آرت پیل شو -

درې نیمې بجې خواته زه او ډاکټر کنول د سنگاپور ښار و چائینا ټاؤن ته وره غلو - دلته هم هغه رنگه کیسه وه ، لکه د کوالالمپور په چائینا ټاؤن کې - گوا هغسې رنگین ساپه واني دوکانونه او رېږهیانې، چې په کې اکثره خوراکی شیان خرڅېدلو، د کتو وړ و - هر لور چینایي پېغلې ښکاره کېدې - دلته مور له یوې رېږهۍ سره ودرېدو او په ولاړو مې د وریزو غابونه صفا کړو - مور خو شوم، خو د ډوډۍ باړمې نه شو ورباندې مات... مجبوري وه، څه مې کولی شو - ولې چې د دوی و نورو خوراکونو ته مې زړه نه کېدو - خبر، د سترگو تنده مې نو ښه په کې سره کړه او بیا له دې ځایه مخته روان شولو - مرینه سپنټر، رېفلس شاپنګ سپنټر او فېسټیول شاپنګ سنټر ، چې درې واړه د سنگاپور غټ او نامي مارکېټونه وو، کتو سره سره مازيگر خواته په آرچرډ روډ کې له یوه سره تریبل سره پورې وگرځېدو او گرځېدو - دلته د کتو وړ خبره دا وه، چې نرینه وو که ښځې... زیاتره د جامو او ظاهري کړو وړو څخه داسې ښکاره کېدو، لکه د دې علاقې خلگ چې د High Gentry سره اړه لري - ولې چې د کبر د لاسه هر یو په کې په ملا غوټ ماتېدو... بنائیسټ هم په کې زیات وو، خو له بده مرغه دې زړه مې ورڅخه استفاده نه شوه کولی - غرض دا، چې په دې آرچرډ روډ کې د سترگو خوږولو پرته، چې سړي پلازه سنگاپوره او لکي پلازه، چې په هره اړه ساری نه لري ته ورشې، نو زړه په رنگ رنگ ښکلاگانو باندې جارېدو ته په سینه کې په ټوپونو شي، ولې چې دلته په حُسن غره سنگاپورین څېرې تر نورو ځایونو په شمېر زیاتې لیدل کېږي - گوا زما او د هندو ملگري هم څه دغه رنگه حالت وو، چې د سترگو تنده مې، په ځای د ماتولو... نوره نوره زیاته شوه او آخر پای دباندې را ووتو - خبره دا چې، ما به سنگاپور نور نور تر پښو ایستلی وای، که ډاکټر کنول راته جوړه لاسونه نه وای نیولي او وئیل به یې راته ...

~ خانه ! تا خو په یوه ورځ کې د سنگاپور ټول خوندونه واخیستو ~

او خبره وه هم دغه رنگه، د سټریا احساس راته ځکه نه کېدو، چې یو خو هر لور ښکلاگانې وې او بل مې دا اراده کړې وه، چې شپه به درسته په تېرېن کې په خوب تېروم - ولې چې هغه د چا خبره، چې د تېرېن او ځانگو خوب یو برابر دی، ښه سټریا په کې وسا کېږي - خبر، د لمر ټیټېدو سره سم زه او ډاکټر کنول سرنگون روډ ته بیرته ورسېدو -

ماخستن د تیاري ورسته مې بېگ په اوږه راوځنولو او انډین ملگري په اجازت په ټېکسي کې کښېنستم... ټېکسي چې څنگه روان شو، نو د کنول غوړېدلې څېره په لومړي ځل رانه مړغونې غوندې

ښکاره شوه - داسې يې لاسونه راته وښورول، لکه زما و بېلتون ته چې يې زړه نه کېږي - خدائی حق دی ، چې زما زړه هم له هغه څخه د بېلېدو له سوبه ډېر خفه وو - ځکه خو تر ډېره مې تر شا شا ورته کتلو او خپل خواږه هندو يار څېره مې په ذهن او زړه کې په وروستي ځل ثبت کولو هڅه کوله - درسته لاره مې د ډاکټر سره د تېر کړل شوي وخت فلم بيا بيا له سره کولو او په نمناکو سترگو مې هغو خوش رنگه لمحو ته زړه پسخولو ، چې ده به په ټوکوټکالو کې راسره گډولې - څنگه رېلوې سټېشن ته ورسېدم ... په دې نه شوم پوهی او چې لږ په حال کې شوم ، نو څه گورم ، چې ټکټ او پاسپورټ مې په لاس کې او زه د سنگاپور رېلوې سټېشن په غټ حال کې د کاؤنټرونو خلاسېدو په تمه ولاړوم - دا رېلوې سټېشن په هره اړه زما د هېواد تر غټ او ښائسته ائيرپورټ څخه يو په سله ښه او صفا ؤ -

تېرېن په لس نيمې بجې د شپې د سنگاپور رېلوې سټېشن څخه د کوالالمپور ملائيشيا په لور مخه وکړه - د دې صفا او ښائسته تېرېن ډېو له يوه سره تر بله سره پورې تر خپلو په ماښام کې لاره درلودله او داسې ښکاره کېدو ، لکه درست تېرېن چې په يوه اوږده ډبه باندې اړه لري - ولې سړی په آسانه له اولې ډبې څخه تر آخېرنۍ ډبې پورې تللی راتلی شو - او بل ، د ډېو ترمنځه جوړې دې لارې داسې څرگندولو لکه دلته چې مسافران په رېل گاډيانو کې بې ټکټه سفر نه کوي او نه د ټي ټي د چېکنګ په وخت له يوې ډبې څخه بلې ډبې ته ځان پټولو دپاره هلې ځلې کوي - لنډه دا ، چې په خپل برت وزمه اوږده سيټ باندې کښېښولو او د نيردې ډائينګ کار په يوه صوفه وزمه چوکۍ کې کښېښتم - زما شاوخوا ځينې نور خلګ هم ناست ؤ - د زياتره خلګو سترګې په ما کې کېدای شي په دې وجه ښخې وې ، چې د څېرې کړو وړو مې له ناستو ټولو خلګو سره هيڅ سمون نه خوړلو - ولې هغوی ټول پيت پوزې وو او زه په کې د کاکاشاهي د نسل يوازينۍ کس وم - يو وخت مخامخ ناسم ځوان ، چې په څنگ کې يې گړل فرېنډ ناسته وه ، له ما پوښتنه وکړه ...

Hi Mr. Where do you come from?

او بيا يې زما د ځواب انتظار لانه وکړو او خپله يې مخته وئيل ...

Are you Indian?

ما ورته وئيل ...

~ يه ... زه انډين نه يم ~

لا به مې نور ورته وئيل ، چې بيا يې پوښتنه وکړه ...

~ ايراني يې که عرب ؟ ~

ورسره ناستې گړل فرېنډ يې په خدا کې وئيل ...

نو... نو انگلېنډ

او د دوئی په خبرو د نورو ناستو خلگو هم راته پام شو.. نو ځکه مې په خدا ورڅخه پوښتنه وکړه ...

زه او انگرېز ... دا خبره تا څنگه او په کومه حواله وکړه؟ هغه خو سره او سپین خلگ دي او زه ... زه خو

انجلی چې لایې هغه رنگه غاښونه سپین کړي وو ، وویل ...

All looking same same

دا خبره چې یې کوله نو لاس یې په خپله پوزه باندې ایښی وو- گوا ټول د جگې پوزې خلگ یو رقم مونږي - د پېژندنې په اړه دا مجلس تر ډېره پورې تود وو ... که څه هم سترې وم او خوب ته مې تالی وهلې ، خو د دې مجلس څخه پورته کېدو ته مې زړه په دې نه کېدلو ... چې په داسې رنگه خو ما د دې خلگو د روئيو او خوی او خصلت صحیح اندازه لگولی شوه - ولې چې هوشیاران واي ، چې سړی په سفر کې پېژندل کېږي او ما د دوئی اندرون ته ادراکي نظر اچولی ؤ -

تېرېن ۳۵ منټه سفر کولو ورسته ودرېدو ، ما پوښتنه وکړه چې دا سټېشن دی .. هغه هلک و موسېدو او راته وویل یې ...

یه ... دې وخت تېرېن د سنگاپور او ملائیشیا په باډر ولاړ دی او د ان آؤټ تر مرحله تېرېږي

او بیا چې تېرېن څنگه مخته روان شو ، نو له دې همسفر یارانو څخه مې اجازه واخیسته او په خپل اوږده سیټ باندې وغزېدم - د درستي ورځې ستریا داسې د کاره ایستلی وم ، چې څنگه مې سترگې پټې کړې ، نو خو په خپله غېږ کې واخیستم - او بیا زه وم او چپه راسته خوبونه ... خو ځله مې سترگې هم خلاسې شوې ، خو داسې به مې وسنجولو ، لکه زه چې ماشوم وم ... په ځانگو کې پروت یم او څوک مې کرارکرار ځنگوي - نو ځکه به مې سترگې بیرته سره وره غلې -

سهار شپږ بجې خواته مې له خوبه سترگې خلاسې شوې - دې وخت تېرېن له کوالالمپور څخه د یوې گنټه په واټن باندې ؤ - راپورته شوم ، د ډبې و واش روم ته وره غلم ، مخ لاس مې پرېمنځلو او رېره پڼر تېر راتېر کړو - په ډائینګ کار کې مې لا چائی سمې نه وې کړې ، چې تېرېن د خپل ټاکلي وخت څخه تش لس منټه په ځنډ ، گوا لس منټه بالا اووه بجې کوالالمپور رېلوې سټېشن ته ورسېدو - په انټري کولو کې څه نیمه گنټه ولگېده - چې د سټېشن څخه د باندې راووتم ، نو لمړنۍ بالا راغلی ؤ - پیاده مې یوې خواته مخه وکړه - په دې روډ باندې له ما څخه پرته بلا ډېرې انجونې او واړه لوی هلکان د بېلابېلو سکولونو او کالجونو یونیفارم اغوستي یوې بلې خواته په غټو گامونو روان ؤ - نیردې یو ریستورېنټ کې کښېنستم

او چائی سره مې څو دانې بسکوټونه وځورلو - بیا چې سگرېټ ته مې تلې بلوله ، نو دې وخت زما په گهړۍ کې د دې هېواد په سمه پنځه منټه بالا اتهه بجې وې - گوا د ټاکلي پروگرام په سمه زما او د مهېش وري د دیدن تر منځه بس فقط ۵۵ منټه پاته و -

نهه بجو ته لا څو منټه پاته و ، چې زه د سپنټرل مارکېټ کواللمپور په غټ گېټ کې یو اړخ ته ولاړم - شاوخوا مې سترگې غورولې او سوچ مې کولو ، چې اوس به راځي ... اوس به راځي ... یه له دې خوا به راځي ... یه یه له هغې خوا به راځي ... بس چې څنگه راغله ، نو لاس په لاس به دواړه مارکېټ ته دننه کېږو ... زه به هغې ته تحفه اخلم او هغه به یې ماته ... هو ، کېدای شي چې په یو نیږدې رېسټورېنټ کې هم کېښنو ... بیا به لس نیمې بجې خواته ورڅخه اجازه اخلم او دا به ضد کوي ، چې هغه هم راسره ائیرپورټ ته ځي - هلته به هغه په ژړا ژړا ما خدائی ته سپاري او زه به ډاډگیرنه وړکوم ، ته فکر مه کوه ، زه به هرکله لیکونه درته رالېږم او هغه ټول تصویرونه هم ... کوم چې ما او تا په تېرو ورځو کې په هوټل گړېنډ کانتیننټل کې د وصال په وخت اخیستي و - بس دغه رنگه یوې خواته د شېخ چلي غوندې په سوچونو کې غرک ترک وم او بلې خواته مې د گهړۍ ستنې په ډېره چټکۍ باندې د لس بجو خواته روانې وې - زړه ماتې به شوم ، خو د مهېش وري هغه پخوانی جنون چې به راپه زړه شو ، نور اتگ به مې یې باوري وگڼلو - مگر ترڅو پورې ؟ آخیر پای دا باور هم کرار کرار په مایوسۍ او محرومۍ کې بدل شو - اوس که څه هم نا امیده شوی وم ، له هغه ځای مې نښورېدو ته زړه نه کېدو - ما وئیل کېدای شي ، چې راشي ... مگر دا نه راتله ، نو نه راغله - لنډه دا ، چې په ټېکسي کې کېښنستم ... یو ځل مې د مارکېټ و گېټ او شاوخوا ته سترگې و ځغلولې او ډرائیور ته مې وئیل ...

ټ ائیرپورټ ته درځه ټ

دلته ټېکسي د ائیرپورټ په لور منډه وهله او هلته زه د مهېش وري په سوچونو کې غرک ... کله وایم ، چې کېدای شي ، ډیوټي یې بدله شوې وي ... کله وایم چې کېدای شي ، چه هغه لومړي ملاقات کې لا راڅخه بېزاره شوې وي - بیا له ځان سره وایم ، یه داسې کیسه که وای ، نو په لومړي ملاقات کې به یې د نن د ملاقات د پاره ضد نه کولو - په دغه رنگه گډو وډو سوچونو کې زه یولس بجې خواته ائیرپورټ ته ورسېدم - هلته مې هم تر یو څه وخته پورې هیله وه چې کېدای شي د آخيري سلام د پاره راشي - ولې چې خبره خو وه چې زه نن د فلاني وخت په فلاټ کې د دې له هېواده وځم - قسمتونه مو سره نه وو شوې ، نو ځکه دا نه راغله - او بڼه مې په یاد دي چې کله د تهائي ائیر وېز انټرنېشنل کاؤنټرونه د بورډنگ کارډونه ورکولو د پاره پړانستل شول ، نو د مایوسۍ او محرومۍ داسې څپه راباندې راغله ، چې نه پوهېدمه ، څه وکړم او بیا مې کولی هم څه شو؟ ولې چې اوس خو وخت زما له لاسو څخه وتی و -

د عجیبه غوندي کیفیت سره مخامخ وم ... که مې هر څو ماشوم زړه په ژړا سر و او کرارېدو نه ، خو په ځان پورې خندا هم راتله - ولې چې د تعلق په اړه دغه د یو څو ورځو پېښه ، محض یو اتفاق وو ، نور هیڅ نه ...

او داسې پېښې په ژوند کې په هر دویم گام سړي سره پېښېږي - هرڅه هرڅه ، خو زړه مې په دې گرم نه گڼلو ، چې زړه خو بس زړه دی ... په هرې ښکلا باندې غولېږي او په سينه کې ورته ټوپونه وهي - منم چې ويرجن کيفيت عارضي ؤ - لاکن د يو شاعر د پاره ... که نور نه ، د شاعري کولو سوب په حواله يې معنا نه - نو ځکه مې د نه غوښتلو پرته هم خپل دا نظم په زړه باندې بيا بيا راوړېدو - که څه هم دغه نظم دوه کاله په خوا په يو بله موقعه ما په پښين کې په کال ۱۹۹۰ع کې ليکلې وو - خو دې وخت زما د کيفيت ، حالت او خټه شوؤ خيالاتو ترجماني يې کوله - نو ځکه زه غواړم ، چې هغه نظم دلته نوشته کړم داسې نه چې زه خپل لوستونکو ته سهار جواب ده يم ...

٣ خوبولى تعبیر

ستا په ليدو راته زړه ووئيل
 هېر زړيه شوقه !
 په فرېبي نظر د سترگو
 غولېدليه شوقه !
 دا ملاقات هم د خوبونو يوه برخه بوله
 ځکه چې دا خبره ... هغه خبره وه ... بله نه وه ،
 چا ، چې دا ستا قلم په تورو باندې وژغوي
 چا ، چې په ځان پسې په روغ ځان لېونى کړلې ته
 که يه ، ته واټې ...
 چې دا خوب نه ؤ
 تعبیر ؤ د خوب ،
 نو دا ښائست د جنى نه
 د يو پرى کېدى شي
 او په دې ته هم ښه خبر يې لېونيه شوقه !
 چې ښاپېريانې خواکشره
 په خوبو کې راځي

(شوق)

د تهايانو په کرانگ تهپ کې

تأثراتي لنڊيز---

ڪه ڇوڪ انسان تر ڇٽاوره هم په بد او لڙلڙي حال ڪي ليدل غواڙي، نو هغه دي په خپل ژوند ڪي يو ځل خامخا تهائي لپنڊه ته په چڪر شي ... خپله به يي په سترگو وويني، ڇي دغه د عظمت په جامه ڪي پٽ انسان ڇي ڪله خپلي مخي ته ايله ڪرلي شي، نو ڇومره په اخلاقي توگه وگهڙي...؟ خبره دا نه ده، ڇي گوندي د دي هيواد خلگ په بنو او بدو نه پوهڙي - بلڪي زه فڪر ڪوم ڇي هرڇه دلته له ڪسته ڪڙي - ڇوڪ يي ڪوي؟ ... ڇله يي ڪوي؟ او د ڇا په ضد يي ڪوي؟ د دي خبرو ڇوابونه به هغه وخت مخي ته راشي، ڇي ڪله دغه تهائي هيواد د نيمي نري. د خلگو د پاره د مرگ د فرستي پرته د اول يا دويم بادار حثيت ومومي (شوق)

؟

پتيا او تر بنڪا ڪه
تر آئي لپنڊه د ڪورال ما
ڪومه پيغله
تهائي پيغله
په بنو ڪي و پئيله
خو، خبر نه يم ڇي ڇله؟
ڇي يي ڇله ڇلي له راوڙله
ما به شاته ڇيني توپ ڪرو
په ڇلورو به وڇاستم
دا به هم وروڙد بدله
راپسي به گرڇبدله...
پت پئاني به شروع شو،
زه د مخه، دا تر شا شا
لڪه روگي، روح مي اخلي
پئبدمه ... وڙبدمه
ڪله يو بار
ڪله بل بار

خو، نه زه ترې ورنه پټ شوم
اړونه دا ترې شوه پاته

(شوق / پتایا بیچ - تهائي لېنډ / ۱۹۹۲ع)

د جنوري په ۲۷ مه نېټه کال ۱۹۹۲ع کې چې، څنگه په سبانګ ائیرپورټ کوالالمپور کې د تهائي ائیر وېز انټرنېشنل TG 416 کاؤنټرونه بنکاک ته تلونکو مسافرانو دپاره خلاص شو، زه هم په لائن کې تر ټولو ورسره ودرېدم - يوې خواته که زه د لائن سره سره مخته روان وم، نو بلې خواته د سهېلي لمړختيځې ايشياء له زړه څخه کرار کرار وتمه هم، او شاته پر بيښې يادونه واره په وار راباندې غمېدو هم - نو ځکه مې د شاوخوا چاپېر په ورسټي ځل په مزغو کې ثبت کولو هڅه کوله - هرچا او هر څه ته مې ډېر په ژور نظر کتلو او بيا هغه وخت هم راغلو، چې ما خپل پاسپورټ او ټکټ له ملائيشيا څخه د وتو دپاره په کاؤنټر ناستې ملي پېغلې ته وړاندې کړو - انجلۍ يو ځل ماته وکتو او بيا يې په پاسپورټ باندې د خروج ټاپه ولگوله او بورډنگ کارډ يې سره د ټکټه زما په پاسپورټ ډللو په وخت و وئيل ...

ته د څه دپاره روان يې؟

په چکر باندې ځم

ما ورته په عاجزۍ ځواب ورکړو، له دې سره وخت لکه چې ډېرو او يا زه آخيري مسافروم، چې راسره په ټوکو شوه ...

زړه دې لکه چې دلته نه ولگېدو، چې دومره ژر روان يې او هغه هم بنکاک ته ...

او بيا يې ځان سره نيرېدې دې بلې کاؤنټر و انجلۍ ته په خندا خندا کې و وئيل ...

په بنکاک کې داسې څه دي، چې هر ځوان ورته روان دی؟

هغې بلې هم وځنډلو او وئيل يې ...

په بنکاک کې نو... نور څه دي... بې د لېدې... لېدې

او بيا دواړو په يوه صلاح کلک وځنډلو... لازمي خبره ده، چې ما به هم ورسره غاښونه سپين کړي وي او په ځواب کې مې لږ غوندې په ارامه انداز کې ژغ ورباندې وکړو ...

يه داسې خبره نه ده، دا لېدې... لېدې خو دلته هم شته او ولې ته نه يې لېدې؟

مخامخ ناستې انجلی- خواته چې مې اشاره کولو په وخت دا سې ووئیل، نو د نېردي کاؤنټر هغې انجلی-
زما د خبرې په ځواب کې داسې په شرارت ووئیل ...

ستا د لېدې که خوبېرې، نو پاته شه دلته ... دا به واده درسره وکړي

او کټ کټ يې و خندلو او بيا چې زه مخته تېرېدمه، نو داسې څوکه غوندي مې په لغزي موسکا کې
ورته ووئیل ...

د زامنو پلاريم ... وايه څه دې خوبه ده؟ او په خندا ورڅخه تېر شوم - زما په دې شرارت دواړو و خندل
او ترډېره يې راپسې نارې وهلې ...

اېډز ... بنکاک ... اېډز

اوس بيا زه وم، چې په جهاز کې ناست، تهائې هېواد ته روان وم - هرڅو چې به مې سوچونه يوې بلې
خواته اړولو هڅه کوله، نو بېرته به مې مزغو ته هغه توره بلا راننه وته، چا، چې د نړۍ زياتره خلگ... يا خو
وځول او يا يې له ډېرې ويرې څخه د يو بل له ملاقاته څخه وگرځولو - زه ملامت نه وم، د دې ځای د اېډز
په باب مې دومر لوستلې او اورېدلې وو، چې اوس راته تهائې لېنډ د انسانانو نه، بلکې د اژدهاگانو،
لېوانو، مارانو او سړي خورو ځنگل محسوسېدو - نور خو نور ... وايم، چې د تهائې جهاز ائير هوسټسه
له څنگه څخه تېرېده، نو ځان به مې ورڅخه راټول غوندي کړو ... هو، ما گڼل، چې چرته د هغې په لمس
هغه توره بلا را څرمه نه شي - گوره چې دا ويره مې څنگه يو دم زړه ته رانوتې وه؟ گنې له ملائيشيا څخه
چې راتلم، نو داسې هيڅ خبره نه وه - کېدلی شي، چې د ائيرپورټ د هغو مستو انجونو ټوکې مې په
رېنتيا را اړولې وي - بس په داسې رنگه گڼو وډو وسوسو او واهمونو کې د بنکاک په ائيرپورټ باندې له
جهازه کېننه شوم - ښه مې په یاد دي، چې د خټه شوي طبيعت له سوبه مې داسې وسنجوله، لکه زه چې
دې وخت په مخکه نه، بلکې د يو لوی اژدها په ځله کې راکېننه شوی وم -

د بنکاک ائيرپورټ په هره معنا غټ، ښايسته او خوش رنگه وو - حال دا وو، چې پنځه يا لس منټه ورسته
يا خو يو جهاز الوتو يا کېنېستو - قسم قسم مخلوق د خدای په کې گرځېدو - دلته مې زړه څه په ځای
شو او خيال مې کولو، چې داسې کيسه به نه وي، لکه چې خلگ په دې هېواد پسې ژغېرې - گنې په
دومره زيات شمېر به دا خلگ د لرې لرې څخه ورته نه راتلو - او په تېره هغه سره سپين خلگ، چې د ښه
صحت له سوبه يې او سطل عمر هم له ټولې نړۍ څخه زيات دی او له هر رقم ناروغۍ څخه نه يوازې خلاص
بلکې ځان ژغوري هم - خبر، چې له ائير پورټ څخه څنگه د باندې را و وتم، نو يو دوه درځنه ټېکسي
ډرائيوران داسې راباندې مات شولو، لکه زه چې دې وخت هغه يوازېني مسافر وم په دې ائيرپورټ کې ...
ايله يې جامې راباندې نه کړې خیرې - ولې چې هر چا د ځان په لور کېنولم - خو زه له هيڅ يو چا سره هم نه

شوم ست او د ائيرپورت ټېكسي سټېنډ آفس ته مې ځان ورسولو - يو ټېكسي مې كرايه كړو او د بنكاك د بازار په خوا مې مخه وكړه -

دلته په سړكونو ډېر زيات تريفك وو ... دومره زيات ، چې گاډۍ به هر پنځلس يا شل منټه ورسته درېدلې -
ډرائيور تر ډېره په پټه ځله خپله گاډۍ چلوله ... خو ، يو وخت يې راباندې ژغ وکړو ...

سر ! تاسو كوم هوټل ته ځئ ... گران او كه ارزان

ما ورته وئيل ...

يه ډېر گران نه ... بس داسې برابر غوندي هوټل ته مې بوځه

ما به لا اوس نور څه ورته وئيلو چې ده يو البم رامخته كړو ... په البم كې د ډول ډول انجونو تصويرونه لگېدلې وو - بدن مې بژي ونيولو او البم مې بيرته وركړو - زما په داسې بې رځۍ كه څه هم هغه پوهې شوى وو خو د هرڅه پرته يې هم لا بيا بيا لېږي لېږي ، مساج مساج رنگه خبرې راته تکرارولې - ما ورسره هيڅ نه منلو او نه زه لېوني سپي خوړلى وم چې به مې ورسره منلو - چې كله ډرائيور مایوسه شو ، نو يې په ډېر هنر خبره په بله واړوله او راته وائي ...

كه ته سبا سټي ټوور كول غواړې . نو د درستې ورځې په كرايه راسره جوړ شه

ما وئيل ...

دا دې نو اوس د كار خبره وكړه ... وايه څو به اخلي ؟

دولس سوه بهاته

ده وئيل ... او بيا د څه بارگېنگ كولو ورسته راسره په زر بهاته ست شو - او دوي گنتهې ورسته ، گوا مآخېگري خواته يې په هوټل ليپرتي كې كېنسته كړم ، راسره كاؤنټر ته لاړو او په څلور سوه بهاته يې راته خوڼه ونيوله - او بيا د سهار د نهو بجو د راتگ په قول رخصت شو -

خوڼه مې د هوټل په دريم پور باندې وه ... دومره غټه او داسې جوړه وه ، چې يوازې ځان راته په كې بد بنكاره شو - لاكن بيا چې به مې بلا د مزغو دروازه راوټكوله ، نو غوږو ته به مې لاسونه يوړو او كليمې به مې په ځان چوف كړې - په سرو اوبو و لمبېدم او په ټېلي فون مې د چائى آرډر وركړو - د تنهائۍ غم غلطولو دپاره په دې كوټه كې يوې بلې خواته گرځېدم او چې يو وخت مې د كهر كۍ پرده لرې كړه ، نو څه گورم ، لاندې سوئمنگ پول دى او تر نيم درځن زيات نرينه او بنځې يا خو په كې لمبېدلې او يا په اوږدو سپينو پټه دارو چوكيانو پرته وې - يو وار مې دې زړه لارته ووئيلو ، چې وركېسته شم ، څه د لمبېدو

شوق په ځای کړم - مگر بیا راته خپله ایډی کړې د شوق په لاره کې خنډ شوه - ما لا د کهر کې له شیشو د باندې کتلو ، چې د خونې دروازه خلاسه شوه ... یو تهائې ځوان چائی راخیستې وې ، د چائی لوبڼې یې په مېز کښېنولې ، شاخواته یې په خونې کې وکتلو او بیا یې په حېرت راڅخه پوښتنه وکړه ...

“ایډی یې ... دوست نه لري ...؟”

ما وئیل ...

“یہ ... ولي ، خبر خودی چې پوښتنه دي وکړه ؟”

اوس گوره چې زما لهجه سخته وه او که زما ایډی یې په مزغو بار شوه ، چې هغه ځوان یو دم له خونې څخه ووتو -

د چائی څښلو ورسته مې د بې ریموټه غټې ټي وي په چپلانو باندې گوتې وهلې ، چې د چائی لوبڼې وړلو دپاره خلاف توقع یوه ښکلې او ډېره خوري شان تهائې پېغله په کوتې رادننه شوه - یو ځل مې زړه ته دا خبره راغله چې د دې خلگو لکه چې په ما دا ایډی نه پیرزؤ کېږي - خبر ، هغې انجلۍ یوې خواته د چائی لوبڼې ټولولو ، نو بل خوا یې ما ته په وار وار داسې په مینه او معنې خېزه یعنې په موسکني شرارت راته کتلو لکه زه چې یې له ورکو غوښتم او دغه یم چې پیدا یې کړم - ما ورڅخه اخلاقاً پوښتنه وکړه ...

“په دې هوټل کې کار کوې ؟”

هغه یو وار وموسېده او بیا په ماته گوډه انگلسۍ کې راته ووئیل ...

“هو ، په دې هوټل کې کار کوم ، لکن د روم سروس کار نه ...”

د دې په داسې خبره مې زړه ته رالو بدلی شک په یقین بدل شو - او پوهی شوم چې هغه څه غواړي ، خو د هغې د داسې اشارتي ست باوجود مې هم خپلو خواشاتو مخته ماته نه ومنله ... ولي چې دا انجلۍ که څه هم د سترگو وړاندې راته ډېره ښه او ښائسته برېښېده ، خو همت مې ځکه نه شو کولې چې خبره بیا تر منځه د مرگ او ژوند راغلې وه او ما نه غوښتلو ، چې بې وخته مې د اېډز بلا و خوري - ځکه چې څنگه څنگه دې تلکې راته درولې ، هغسې زه ورڅخه وار په وار ذهني طور لیري کېدم - آخیر پائی چې ویرې راباندې بېخي زور وکړو ، نو لاسونه مې ورته جوړه ونيولو ... لا به مې اوس ورڅخه بخښنه غوښته ، چې هغې هم زما په رنگه خپل لاسونه جوړه ونيولو او په موسکا دوه قدمه داسې رامخته شوه ، لکه ما چې د بخښنې په ځای ورته بلنه ورکړې وي او راته په تهائې ژبه کې وائي ...

~ Kop Khum Krap ~

چې مطلب يې شايد د "مننې وئيلو" و-تو- ولې چې دغسې توري په جوړه نيولو لاسونو باندې ما د تهائي اثير وېز په دروازه کې ولاړو اثيرهوسټيسانوله خلو څخه د سوارليانو و جهاز ته د ورختلو او کوژېدلو په دواړو موقعو کې د "Sawatdee" يانې هيلو او "بنه راغلي" رنگه تهائي توري سره گنډلي اورېدلي و- نو ځکه راته د خپلې تېروتنې احساس وشو او ژر مې لاسونه لاندې وځنول او له ځلې مې د "سوري ... سوري" تکرار څه شروع شو، چې د هغې تهائي پېغلې له څپرې څخه موسکا يو دم و تنبېده - او په تندي کې يې د کرکې د تروؤ نرثيو گونځو سره د زړه ماتې خاموش اظهار غاړه غړی کولو سم دستي زما له خونې په غټو گامونو د باندې ووته - اوس که يوې خواته مې د خدائی شکر ادا کولو، نو بلې خواته مې په خپلې دې نادانسته غلطۍ خندلو هم -

دا لومړۍ شپه مې د خوب څخه پرته په تېلې ويژن کې د تهائي ژبو او يونيم انگلسۍ ژبې چېنلونو کتو يا د تهائي اثير وېز د يوې معلوماتي کتابچې "اې گائيد فار ټورسټ" لوستلو او څه څه په گډو وډو خوبونو ليدلو کې تېره کړه -

تهائي لېنډ، د سهېلي ايشيا په ۷۶ صوبو باندې اړه لرونکی يو داسې هېواد دی چې په کې د کال ۱۹۹۲ ع د سرکاري شمېرې له رويه ۵۰ ميليونه خلگ مېنسته دي - په کوم کې چې ۹۵ فيصده د بدها منونکې، ۹۰ فيصده مسلمانان، ۵۰ فيصده کرسچن او ۶۰ فيصده نور و مذهبونو څخه اړه لري - دلته درجه حرارت سرکال له ۱۹ C څخه ۳۸ C پورې وي - مطلب دا، چې هلته خونه د جېکب آباد غوندي گرمي راځي او نه د گلگت او د کوئټه غوندي بيخ ... د براعظم دغه هېواد د چيني او هندي ژواکونو تر اثر دلاندې پاته شوی دی - د تهائي ژواک بنوونه که يوې خواته د تهائي طرز کلاسيکل پېنټنگز، لرغوني آثار، د بدها او ډرېگون په خپل خپل غوره ډول جوړو بتانو کې کېږي، نو بلې خواته يې رواجونه، بېل بېل اړخيزه تړون، کشت کرونده، خوراک څينساک، ځوټونو او ناسته پاسته هم د ژواک بنوونه په بڼه ډول کوي -

تهائي ژبه د دنيا د نورو ژبو څخه په دې خبره ځانگړي گڼلې شي ... چې د دې ژبې هر توري يو سېلابيزه Mono Syllabic دی - او بيا يو توري که په پنځه آوزونو کې وئيلی شي - نو د هر (Tone) سره ادا شوی توري بېلې بېلې معناگانې يا مطالب لري - لکه په غټ يا اوچت ژغ کې "Suea" وئيلی شي، نو مطلب يې د زمري وگرځي ... خو که دغه توري په کښته يا واره ژغ کې له ځلې څخه وایستلی شي، نو معنایې د تېرۍ يا غالی شي او بيا هم دغه پورتنی توري په بېخي څوکه او پُس پُسي کې له ځلې راوځي، نو معنایې د جامې خېږي -

د سهار چائی څينبلو (ناری کولو) او د ضروري تياري ورسته مې بېگ په اوږه راوځنول او په پروني نيول شوي ټېکسي کې د بنکاک بنا ر، چې ورته په تهائي ژبه کې Krungthep يعنې "د فرښتو بنا ر" هم وئيل

کېږي، د سپل کولو په نیت روان شوم - ټپکسي په بېلابېلو لارو یو گنټهه ورسته - گولډن بډها ټېمپل - نامي خای ته ورسېدو - دلته هرې خواته ژېړې گوښې ولاړې وې او بې شمېره لوی واړه او د پخوانۍ زمانې جوړ د بډها بټان نه یوازې د نمائیش دپاره، بلکه د هغوئ په وړاندې د عبادت دپاره هم اینبول شوي و - د ډرائیور Noi له خلی پته راته ولگېده، چې ژېړنګ د هغوئ مذهبي رنگ دی - خاص خبره مې په دې غټ ټېمپل کې دا ولیدله، چې تهائیان د نورو خاورو یا کانو څخه جوړو بټانو په مقابله کې د سرو زرو څخه جوړ بډها مجسمې ته په دومره گڼ شمېر او داسې په احترام درېدو، چې زړه ته یو دم دا خبره راغله... چې خود لکه... د هغوئ په عبادت کې چې د ژېړو زرو دخل وي - د غېر ملکيانو پرته، په ژېړو جامو کې پټ سرخړلي د بډها د لارې طالبان یوې بلې خواته گرځېدو - د شرافت او د ښه والي یې دا حال و، چې په هیچا یې کار نه درلودلو او هر کس خپل سپل یا عبادت کولو ته آزاد و - د ټېمپل دننه د تصویر اخیستلو او له خپلئ یو یا چوټو سره راتللو باندې پابندی وه - چې د بډها له ټېمپل څخه دباندې راووتم، نوراسره مل ډرائیور نوي - څخه مې پوښتنه وکړه، چې ...

د بډها په حقله دې څه خیال دی ؟

ده یو وار ماته په معني خپزه نظر وکتلو، نو یې راته وئیل، چې ...

بډها زموږ (نعوذ بالله) خدای دی ... هغه موږ ته رزق را کوي او دا دنیا یې جوړه کړې ده

بیا یې مخته وئیل، چې ...

ما هم یولس میاشتي د بډها په یو ټېمپل کې ملنګي او طالبې کړې ده

بس دومره وئیلو ورسته داسې چې پاته شو، لکه له دې پرته ورسره د خپل لاسي جوړ خدای په باب معلومات نه و، او نه یې ما سره خبره خپله - ولې چې د تهائي لېنډ په قانون کې دا خبره په واضحه ټکو کې نوبسته کړل شوې ده، چې ...

د بډها، شهنشاه او ملکه تهائي لېنډ په شان کې هر قسم زباني، عملي گستاخي نه یوازې لوی جرم دی بلکه تهائي خلګ یې نه برداشتوي ...

نو ځکه ما نه غوښتلو، چې د بډها په باب له چا څخه ښه یا بده پوښتنه وکړم

خبر، ټپکسي یو ځل بیا د بنکاګ په روډونو باندې مخته روان و او ډرائیور نوي - زما د دې پوښتنې په ځواب کې، چې (دا ښځې په روډونو دومره په زیات شمېر څله گرځي؟) ... نو ده وئیل چې ...

د تهائي لېنډ ښځې تر ترانو زیات کار کوي او ډېرې پیسې گټي - گوا د ښار درست سپک کارونه لکه دوکانونه چلوول او په سپل ځایونو کې خلګو ته تفریح ورکولو کې دوئی ډېر لاس لري

مطلب دا، چې که څه هم مستر نوي په ښکاره خبره نه کوله، خو زما مزغو ته دا خبره بيا بيا راتله، چې د گتې کولو پرته د تهائي ښځې د سېلانيانو زړونه ټکورولو دپاره د هغوی سره په هوټلانو کې اوسېده هم په خوښه او په نره کوي - دغه خبره مې په دې په زړه کې رادننه شوه، چې دلته په دې ښار کې مې مسافران بې د تهائي چاکلېتي انجونو د ملگرتيا چرته هم ونه ليدو... او بيا د تهائي هېواد قانون هم وائي، چې

تهائي ښځې ته بې د هغې د خوښې لاس وروړل نه يوازې اخلاقي بلکه قانوني جرم هم دی

گوا د دې خبرې څخه مراد، دلته په خوښه هر څه هر څه جازدي -

هو، دا او داسې نورې خبرې زما او د ډرائيور تر منځ کېدلې لگيا وې او سوچونو وهلو، کې يو وخت مستر توي گاډۍ د Vimanmek Mansion نامي ځای سره ودروله - دا ښائسته ژېړه ماني چې په چيني طرز جوړه وه او د بام نرۍ څو کويې له آسمان سره خبرې کولې - د ډرائيور نوي په قول دا د خپل طرز جوړه عالي شان تاريخي ماني په کال ۱۹۰۱ع کې باچا Chulatong Korn جوړه کړې وه او په کې له خپلې شاهي کورنۍ سره اوسېدو - اوس دغه ماني د پخوانۍ نخښې په توگه نمائش دپاره خلاسه ساتل شوې ده - د دې ماني عکس په اوبو کې ځکه ښکاره کېدو، چې مخۍ اوږده او لويه برانډه يې په شنو ډم اوبو کې ولاړه وه -

څه وخت ورسته گاډۍ د Wat Chetuphon نامي ټېمپل سره ودرېده - زه او مستر نوي دواړه په لوڅو پښو ودرننه ورغلو - دلته هم هر لور د بدها رقم رقم جوړ بټان پراته و - حريان په دې خبره شوم چې د بدها د خبرې کړه وړه او په خاص توگه سترگې او پوزه يې څه څه تهائي نسل ته مونږدي و - او داسې برېښېدو لکه بدها چې په تهائي لېنډ کې پيدا شوی وي ... که څه هم تاريخ وائي چې د شهزاده سدهارتا، گوا ماتما بټ (بدها) زوکړه د نېپال په لومبيني نامي ځای کې شوې وه - دلته يو ځای په تختۍ باندې نوشته و، چې بدها له حضرت عيسى عليه السلام څخه ۵۴۳ کاله د مخه تېر شوی و - دائی چې د ۳۵ کالو شو، نو د ولايت مرتبه يې پيدا کړه او له ځنگل څخه يې د انساني آباديانو په لورې مخه وکړه - او بيا يې ۴۵ کاله د خپل دين تبليغ وکړو - گوا په اتيايم کاله ده د خپل عمر او ژوند رسي وشلوله -

يو بل ځای په دې ټېمپل کې د بدها کومه مجسمه پرته وه ... هلته يې د بالا و شاته د مارانو څو سرونه هم جوړ کړي و ... داسې ښکاره کېدو لکه مارانو چې بدها په قبضه کې اخيستی وي او يا يې د ښمنان وي او د چيچلو د پاره ورباندې حمله آروي - لکن داسې خبره نه وه، بلکې د تهائيانو له قوله دا سرونه د مارانو د باچا ناگا سرونه دي، کوم چې يو وخت بدها په پټه چيچلی هم و او بيا داسې هم وئيل کېږي چې د ناگا د دې ورانې پېښې ورسته په بدها باندې ايمان راوړی و - نو ځکه خو ناگا خپل پاته ژوندون د بدها د سر ساتنې په چوپړ کې تېر کړی و - چې څنگه له دې ټېمپل څخه دباندې راووتم، نو په مزغو کې مې دا خبره وه، گوا دلته د بدها بټان شته ... نو د هغه منونکې هم - څه وجه ده، چې د افغانستان په باميان نامي

زرغونې درې او يا ورسره ورته هزارجات كې د دې مذهب منونكې څله نه شته ؟ چرته چې ۵۳ ميټره غټ
بډها كم او زيات څه يو نيم سله كاله وړاندې د يو غره له پان څخه تراشل شوی دی ، وجود لري -

له دې بډها ټېمپل څخه چې گادی مخته تېره شوه ، نو مې له مستير نوي څخه پوښتنه وكړه چې ،

~ ته اوس مهرباني وكړه ، د بډها له بټانو څخه پرته هم څه راته ښكاره كړه ، چې د كتو وړ وي ~

كه مې څه هم نه ورته نه وئيل غوښتلو ، خو مطلب مې دا وو ، چې چرته مې په ايمان كې فرق نه شي را
خو بيا هم د هغه يې كور ودان چې راته وموسېدو او وئيل يې ...

~ دې وخت موږ د روزگار دن په خوا روان يو - دا د خپل نوعيت نه يوازې ښايسته او د سېل ځای دی
بلکې دې ځای ته له لرې لرې هېوادونو څخه سېلانيان هم ډېر به شوق راځي ~

خبر ، څه وخت ورسته موږ د روزگار دن نامي پارک يا ځای ته د ننوتلو دپاره ټکټونه اخیستو ... دا
زرغونه او ښايسته علاقه په ۶۰ اېکړه مخکې باندې جوړه ، څو اړخيزه سېل ځای و - دلته د تهائي طرز
کليوال چاپېر پرته تهائي رواجي رقصونه ، لوبې او رقم رقم مېلې او تماشي نه يوازې د كتو وړ دي بلکې
سترگې هم ورباندې خوږې کېدلی شي - د تهائي پېغلوله خوا د تهائي ژواک ښودنې مې تر ډېره پورې
وکتلې - دلته به دې لوبو کې د ښځو او نرينه آرټسټانو د رنگينو جامو څخه هاغه د براهه د لوستلي کتاب
خبره نوره پخېدله ، چې دلته گوندې د چيني او انډين ژوند ژواک زيات اثرات دي - د واده د رواجونو د
ډرامه گۍ (تمثيلي لوبه) ښکاره کولو په وخت په سټېج باندې يو تهائي ځوان وئيلو ، چې ...

~ په تهائي واده کې د ۱۰۸ خواړو اهتمام د هلك د کورنۍ د خوا د ناوکی او وراېانو ته دومره ضروري خبره
ده ... چې که د ټاکل شوي شمېر څخه څه خواړه کم وي ، نو دا خبره ممکن کېدلی شي چې واده سر ته نه
ورسېږي ~

نو دې خبرې دا څرگنده كړه ، چې په واده کې ولوروي او كه جهېز او يا ۱۰۸ خوراكي شيانو غوښتنه ... واده
هرې خواته په نړۍ کې نن سبا د کور ودانۍ / وړانۍ رواجي لار ليکه وي ... د تهائي ژواک ښوونې پرته
دلته مې د فيلانو فټبال لوبه هم څه وکتله -

بيا چې مخته تلو ، نو ډرائيور راته وئيلو ، چې ...

~ اوس دي کروکوډ اټل ته بوځم ~

ده به لا نوره خبره مخته وړله ، چې ما ورته وئيلو ...

~ مستير نوي .. ! ايله كوه يې ، ماشوم خونه يم ... بل داسې زړه راكښونكې ځايونو ته مې بوځه پليز ~

ده شاته راوکتل او وئیل بی ...

نو بیا دی (Floating Market) ته یو سم، هلته هم سبلانیان ډېر ځي

ورسره مې دا خبره خوښه کړه او گاډۍ د سمندر په لور مخه وکړه ... یو وخت گاډۍ د سمندر له غاړې څخه رادې خواته ودرېده -

نوي وئیلو ...

هغه د سمندر په ماښکې ډېر ورو ورو نرئیبو کشتیانو، چې د یوې غټې کشتۍ په مثال د سبزیانو، غوښو او رقم رقم شیانو مارکېټ بنکاري ... فلوتنگ مارکېټ بلل کېږي ... که تاسو وغواړئ، نو ورته په چکر تلئ شی

او ما هم هغسې وکړه، څنگه چې ده راته وئیلی و - فلوتنگ مارکېټ (لامبوزن مارکېټ) یوه وړه شان دُنیا وه، چې کشتیانې په سلگونو شمېر د رقم رقم سوداگانو د خرڅولو راخرڅولو ذریعه د زړ خوښیانو تر هانده گرځېدلې وې او د کشتیانو د چپوگانو وهلو سره سره په زیات شمېر ښځینه دوکاندارانو خپلې خپلې سوداگانې د خوږو موسکاگانو سره تړلې خرڅولې - ما هم په کې ځان د هغې چاپېریال برخه کړو او د روحاني تسکین تر هانده مې خوندونه لوتلو دپاره لستونې پورته کړي وه - نو ځکه خو یو ځای راته یوې چټې تهائې پېغلې په ماته گوډه تهائې وزمه انگلسۍ کې وئیلو ...

که تاته د گائید ضرورت وي، نوزه به درسره ملگري وگرم؟ ټول بنکاک به درته ښکاره کړم

لومړۍ خو مې ورته یه کړو، لاکن دې چې راته د خواست تر هانده بیا بیا خواست وکړو، نو په پنځه سوه بهات کې مې خبره خلاسه کړه ... انجلۍ گائید څه وه، بېخې ژر بیا لاس په لاس راسره روانه وه او د سترگو تر گونجوبې لا جلا تکی راباندې غورځولې ... دا ښه راباندې لگېده او که بده، خبر نه یم، لاکن وپرېد مه نه ورڅخه، گوره، چې څله؟

اوس په ټېکسي کې زما او د ډرائیور څخه پرته Lek (لیک) نامي تهائې پېغله هم ناسته وه - داسې ژغېدله، لکه مور چې د ډېرې مودې راهسې یو بل پېژنو، یو ځای دغه پېغله وائي ...

دا سخوت روډ دی

ته سخوت ایله کوه ... بس دا راته ووايه، چې تهائې نران څه کوي، چې هر لورې ته ښځې ښکاري او ټول کارونه یې لاس ته کړي دي؟

گوره چې په گائيد پېغلې ليک باندې دا خبره ولې بده ولگېده .. که څه هم هر لور انجونې او بنځې پرېښېدې او که څه بل غم ؤ ، چې هغې راته په سترگو کې سترگې په ډېرې سنجيدگۍ را واچولې او د ځواب راکولو په ځای يې راڅخه پوښتنه بيا کړه ...

“ ولې ستاسو په هېواد کې بنځې کارونه ده کوي؟ ”

ما به لا ځواب ورکولو ، چې هغې پېغلې ليک د خپلو نرانو په باب ځله خلاسه کړه ...

“ نشيان ... جواريان ... ظالمان ... ځناوران دي دا زموږ نران ... نور هيڅ نه ”

غرض دا ، چې بيا يې څه په ځلې ورتلو ... نېغ په نېغه يې وئيلو ، مگر زه حريان په دې وم ، چې مستير نوي ډرائيور چې نرو ، د هغې خبرې اورېدلې او په ځله يې لاس ايښی ؤ - هو ، داسې برېښېدو ، لکه هغه انجلۍ چې رښتيا وايي - زه هم نروم ، خو په دې غلې وم ، چې د هغې انجلۍ په پړهارونو باندې مې مالگې دوړولي وې - هغې انجلۍ چې ځان ښه ستړی کړو ، نو داسې په ماته ځله باندې پوښتنه ورڅخه وکړو ...

“ دې موږ په کومه روان يو ؟ ”

هغه لکه چې زما په ديغيت پوهی شوه ، چې د ځواب راکولو د مخه ډرائيور نوي ته په خپله تهائې ژبه کې گډه شوه ... د ښه ډېر (((مين مين مين ... مياؤن مياؤن مياؤن))) کولو ورسته LEK په دروغجنې موسکا کې راته وئيل ...

“ هې مين Weekend Market د کتلو ځای دی ... بس په يو څو منټو کې به ورته ورسېږو ”

رښتيا خبره دا وه ، چې دغه Weekend Market نه يوازې د ښکاک په غټو مارکيتونو کې يو مارکيت ؤ بلکې له لاندېني پور څخه تر آخيري پورتنې پوره پورې د ښائسته دوکانونو او رقم رقم زړخوښيانو په اړه ځانگړی هم ؤ - د نورو مارکيتونو په ډول دلته هم درست کاروبار تهائې چټو پېغلو په خپلو لاسونو کې اخيستی ؤ - په پور تر سلو څه زيات دوکانونه داسې جوړ ؤ ، چې نه يې دېوالونه درلودلو ، نه يې دروازې وې او نه ځان ځانته بېل بامونه ... بس هر پور په يوه ستر ځان باندې اړه درلوله او په دې غټ ځان کې د هر يو دوکان ځای ټاکنه د لرگيانو په ښائسته درو يا د سپينو اوسپنو په سلاخونو ، د فائبر په رنگينو شيشو او د ايلومينيم په ښائسته شيتونو شوې وه - له يو لور ځای څخه په دغو غټو پورونو کې په سلگونو جوړ واړه واړه دوکانونه په يوه نظر کې په آسانه ممکن کېدو - د هر يوه دوکان ځان ځانته د کارکونکو انجونو دپاره ښائسته يونيفارم ؤ - دلته د ژوند هر څه هر څه خرڅېدلو - گائيد پېغلې ليک زه د ماشوم غونډې تر لاس نيولې وم او د دې بې مثالې مارکيت په هر پور کې او کونې کونې کې د گرځولو

ورسته زه دَ یو ګارمینس په دوکان تم کړم او ځانته یې یو سوئمنګ کاسټیوم خوښ کړو او بل یې رامخته کولو سره سم راته په ډېره بېباکه انداز وائي ...

~ ورکړه پیسې ~

ما څه کولی شو ... بس پیسې مې ادا کړې - ولې چې د هغې په داسې سپین سترګې باندې ډېر خشم هم راغلو ... خو په زړه مې کانی کنښنولو او ورته و مې وئیلو ...

~ درځه لیک ... چې څو ~

بیا چې څنگه زه او هغه ~ لیک ~ له مارکېټ څخه د باندې راوتو ، نو قسم قسم و سوسو او ویرو مې په زړه یرغلونه کول شروع کړو - ما وئیل ... داسې نه چې راباندې تاوان شي ~ ... او دغسې خبره هم وه - ولې چې زه څنگه یو بل مارکېټ چې د اندرا مارکېټ په نوم مشهوره ؤ سره جوخت په کهرانه گیسټ هاؤس کې د خونې نیولو دپاره له گاډۍ راکوزېدمه ، نو دا راسره سمه کښته شوله - ګوره چې په زړه کې یې څه ؤ ؟ خونې ته راسره تللو اراده یې کړې وه او یا یې ځان راباندې تللو هڅه کوله چې راسره څنگ کې د ماما د لور په شان نښتې څه ودرېده ، چې ورته مې وئیلو ...

~ ته درځه په تېکسي کې کنښنه ... زه داسې ولاړم او داسې راغلم ~

هغه په مات زړه په تېکسي کې کنښنسته او څنگه د هغه گیسټ هاؤس دننه لاړم ، څنگه مې کوټه نیوله او څنگه بیرته تر تېکسي پورې راغلم ؟ نه شوم خبر ... بس که خبر وم ، نو د هغې تورې بلا د نابنکاره موسکني وحشته او د ښائیت په سیوري کې پټ له غلچکي او قهرناکه دهشته ، چې د یوې تهائې سپین چکې پېغلي په بڼه دې وخت د یو ټوورست گائیډ په توګه راڅرګه شوي وه -

اوس د ماڅستن اته نیمې بجې وې او مور لا هغسې په شمېر درې ملګري ... ډوډۍ مو سره یو ځای وځورله - مګر د ډوډۍ څخه فارغېدو سم دستي ډائیور مستر نوي راته د خپل تېکسي دروازه خلاصولو په وخت وئیلو ...

~ اوس په کار دی چې زه تاسو ستاسې په خوښه چرته کوز کړم او خوشی سم ~

بیا یې د لږ سوچ ورسته وئیلو ...

~ که د خپل دې فرېنډ سره ~ لائیو شو ~ ته تله غواړئ ، نو به مو ورته ورسوم .. بیا به زه لاړ شم خپل کور ته ~

زما له خوا ورته ځواب ورکولو د مخه هغې پېغلي لیک لاسونه زما په اوږو را واچولو، او په ډېره با مطلبه نازنځره کې راته وائي ...

هو، هو ډير... موربه لائيو شو ته څو

د انجلی دې له ورځه او یبنتې سپن سترگی خولې راباندې ایله کړې او ځان مې ورڅخه را ټولولو په وخت مستر نوي څخه پوښتنه وکړه، چې ...

د لائيو شو څه وي؟

هغه د ځواب راکولو په ځای و موسېدو او هغې مستې انجلی (گائید) ته په خپله ژبه کې گډ شو.. او بیا څو ساعته ورسته هغې گائید د لائيو شو په حقله داسې شرمناکې او غېر فطري او تر ځناورتوب لاهم او یبنتې معلومات داسې په خوند خوند را کړو، چې ایله مې په زړه دوره نه راغله - خدائی حق دی چې د دغې شو څخه څه، وایم ... چې دې انجلی د بې حیائی څخه مې کرکه وشوه... او یو دم مې ژبه په ځلې کې ورته په ښورېدو شوه ...

لیک.. که ته اوس کور ته تلله غواړې، نو مستر نوي به هم د دې وکوري اچرته دا تلله غواړې ورسوي

لا به مې نورڅه ورته وئیل چې انجلی داسې حریانه غوندې شوه، لکه ما چې د هغې تر لائيو شو د بې شرمۍ تر هانده ورته بد او ناروا وئیلې وي - نو ځکه خويې په ډېر سوالیه انداز تپوس وکړو ...

ولې... زه به له تا سره نه اوسېږم؟

دا خبره څه وه، لکه ټک چې یې راباندې وکړو او د نن نیمې ورځې او دې ما ځستن په بېلا بېلو موقعو د هغې له بېباکۍ په ما کې دننه راجمه شوې ټوله غصه مې له ځلې داسې را بهر شوه چې لکه جوړه زه هم د تهائې اژدها په جامه کې راڅرگند شوی وم او د سره تر کېدونکې اور لمبې او څړوڅکې مې ورباندې ورولې - نور به مې څه او څه نه وي ورته وئیلې، خو په آخیره کې مې ورته وئیل چې ...

مائیند یور اون لېنگوېچ او کې... ته یوه گائید یې او بس گائید اوسه

هغې به لا اوس معذرت کولو، چې ما ورته له بتوي پیسې را ایستلو سم دستي و وئیل...

دا واخله خپلې پیسې او خپله لار ووه بڼه

او بيا چي په هوش کي راتلم، نو دې وخت د ټپکسي د شا په سیت کي ناستي هغې پېغلي گائيد ليک زما په لور داسې په سرو سترگو کتلو، چي څنگه مې سترگي ورسره څلور شوې، نو په څېره يې د مایوسۍ يو رنگ تلو او بل راتلو -

د سېل کولو په څلورم سهار، گوا په ۳۱ مه نيټه د جنوري ۱۹۹۲ع د نوري ټرېولز کمپنۍ په پتایا سائټ ټرېپ کي د اوو سرو انگرېزانو او يو پاکستاني ملگري سره په وېگن کي ناست د پتایا بيچ په لور روان وم - کم او زيات څه ۱۴۵ کلوميټره لرې دا نامتو سمندري څنډه يا غاړه په تهائي لېنډ کي کتل دومره ضروري ده لکه په پاکستان کي لاهور کتل، چي پنجاينو ورسره د پاکستان کي کپډو شرط ايښي دي - د پتایا بيچ په لور تلونکي لارې ځای ځای په وړو او غټو آباديانو باندې په ماښام يا يو څنگ بل څنگ تېرې شوې دي - عجيبه خبره دا وه، چي ښاري سيمې وې او که کليوالې، د سپيانو په مقابله کي ښځي په بېخي زيات شمېر تر سترگو کپډې -

اختر قزلباش چي د کراچۍ اوسېدونکي و زما په څنگ کي د خپلې تهائي گرل فرېنډ سره ناست و - ډېر زړخوږی، دروند او خوشحاله ځوان و .. يو ځای يې راته وئيل ...

داسې خوزه جرمني ته تلم، لکن تر هلته ورتگ له مخه مې ښکاک په لمبو کي ځان سوځېدو ته زړه وښو، نو ځکه دلته راغلم او دا زما گرل فرېنډ گرېني ده، چي راخرمه ده

څنگه گرل فرېنډ؟ د مغربي اصطلاح په سمون او که هسې د تهائي د ننني کلتور د يو يا دوو شپو گرل فرېنډ - ما ورڅخه پوښتنه نه وکړه ... او خپله مې دا خبره وښخوله چي هغه د يوې يا دوو شپو ناوې وه - اختر او ما په اردو کي د يو بل و زړونو ته لارې جوړولې او نور مې د ورورئ احساس ته وده ورکوله - په دې وېگن کي مې دې بل اړخ ته ناست يو ښکلی او دنگ د نيوزي لېنډ ځوان چي نوم يې تهامس و هم په خوئی او بوډ او د گپو په اړه بد نه و - يو وخت د اېډز په باب يې خپله رائيې له داسې دليل سره وړاندې کوله ...

د اېډز عالمي شوشه هسې لاسي خبره ده، چي دنيا يې د تهائي هېواد په زد کوي .. گني د اېډز مريضان چي څومره په مخته و تو مغربي هېوادونو کي شته .. دومره هيچرته نه شته

په دغه رنگه گپو او کتو راکتو کي يولس بجو خواته موږ د پتایا په واړه لکن ښائيسسته ښار کي په گولډن بيچ نامي هوټل کي خپلو خپلو خوئو ته ورسول شولو - هو، مازي د پنځلس يا شل منټه آرام په نيت -

دولس بجې يې موږ ټول ملگري نيرېدې سمندري غاړې ته بوتلو - دې وخت د سمندر دغه مشهوره غاړه چي د لرگيانو او کانيانو جوړ سايه وانونه په کي ځای په ځای ولاړ ښکاره کېږي ډېر خوش رنگه ښکاره کېده - تر لانچ پورې په وړه کشتۍ کي ورسول شولو او لانچ د کورال آئي لېنډ په خوا روان شو - کورال آئي لېنډ،

چې فقط ۴۵ منټه فاصله باندې یوه ډېره وږه مگر بیخي زرغونه جزیره (ټاپو) وه... دې وخت د سلگونو سرو سپینو او نرانو څخه داسې ډکه وه چې څوک په بل نه و خبر - که څه هم ټول له جامو څخه تر ډېره هانده خلاس و، خو دلته د یوه سړي هم په ځان د سړي گمان گوره چې څله نه کېدو - لاکن بلې خواته هره یوه بنځه په یوه نا یوه مستی کې بوخت بنکاره کېده... بلکې زیاترې خو په تګو شنو او بو کې چرپېدې هم - نور خو نور یو ځای زما سترگو لا درې داسې روسی بېغلې هم ولېدې چې په بنکاره سینو یې سن بات کولو... حریان ځکه شوم ورته، چې زموږ د تریپ د گائیډ له رویه... په تهائي لېنډ کې د سمندر په غاړو باندې د سن بات کولو په وخت د بدن خاص برخې پټول لازي دي.. او دلته چې مې دا حال ولیدو، نو د تهائي لېنډ قانون راته څه غوندې کمزوره بنکاره شو - او چې دلته خال خال د حکومت سړي او ژوند ساتونکې هم گرځېدو -

د واره ټاپو په غاړه باندې د نور ژوند پرته موټر بوټونه، آسماني سایه وانونه (په آسمان کې د الوتلونکو چهتریانې) و اټرسکوټران او ځای ځای د گېنډ لوبې هم د کتو وړ او خوندوړې وې - که یو خواته زما په خیال چې زه یوازې هغه سړی هم وم... چې جامې مې په تن وې - هم ځکه خو به ځینو ماته داسې پورته کښته کتلو لکه زه چې د دنیا د داسې رنگه مغربي چارو څخه بې خبره ورته برېښېدم - که څه هم هغوی په خپل سوچ کې صحیح و، خو کمزوری مې بیا هم چاته په لاس شاید چې په دې وجه نه ور کوله چې پښتون وم - مطلب، چې زه یو ځل یوې خواته په رېگ باندې ناست وم، چې دوې تهائي بېغلې راوړسېدې او په څنگ کې راسره کښېنستې او وائي...

“ مساج مساج ؟ ”

که مې څه هم ورسره دا خبره نه ومنله، خو خبرې مې ډېرې ورسره وکړې - دا دواړې مسلمانې بېغلې وې او وئیل یې...

“ د مساج کار په تهائي لېنډ کې زیاتره مسلمانې بېغلې کوي، ځکه چې دا تر نورو سپکو کارونو دروند او ښه کار دی ”

ما ورڅخه پوښتنه وکړه، چې...

“ نران مو څه کوي... چرته مې په ستاسو د شمېر په سمه نه ولیدو ”

هغوی وئیلو...

“ زموږ زیاتره نران په ښار کې خواري کوي او یا دې خوا ها خوا لانچونه چلوي ”

له دې ځایه ما ځیگر خواته بیرته پتایا سټي ته راوړل شولو -

د شپې نهه بجې يې Alcazar show ته بوتلو - په دې غټ نندارتون کې د تهايي ژوند ژواک ښوونې په نوې او خوندور ډول وړاندې کېدلې - د حېرت خبره دلته دا وه، چې په لوی سټېج باندې نندارې د هرې لوبې او ډرامگۍ او سندري يا بيا بيا رقصونو ورسته داسې ژر ژر بدلېدلې ، چې د سړي به ورباندې د جادوئي عمل گمان وشو - گوا د سټېج درست ماحول به د هرې لوبې د موډ په سمون داسې په تادي بدلېدو لکه دا هر څه چې ژوندي نه .. د يو فلم برخه وي - له دې خوندورې شو د کتلو ورسته موږ ټول ملگري د شپې يولس بجې خواته د پتاييا په فرست روډ کېسته کړل شو ... يو عجيبه غوندي حال ؤ په دې روډ- هر لورنډگانې ، بارونه ، سازونه ، دمامې ، مستيانې په بېلابېلو نومونو باندې سرته رسېدلې او د دنيا جهان تووړستانو زړونه يې غولولو - داسې برېښېدو لکه مخکې چې ځنگېرې ، خو عجبه بيا هم دا وه چې ودانيانې او مانيانې د دې روډ لاهم هغسې ولاړې وې - په هر دويم گام ښځې او نرښځيان په رنگينو جامو کې نه يوازې ولاړ ؤ بلکې په ښکاره ښکاره يې و ځلگو يعنې تووړستانو ته د هغوي د خوښې هر اړخيزه خواهشاتو پوره کولو دپاره بلنې هم ورکولې - گوا انساني ژوند او اخلاقياتو رسۍ داسې په آزادي د شيطاني وحشت په نيت شلولې ... چې زما په رنگه يو ساده پښتون يې په بيا بيا غورونو نيولو باندې مجبوره کولو - نه يوازې دا ، بلکې د روډ په دواړو څنډو ولاړو بې شمېره پېغلو داسې رقم بلنې هم ورکولو ته چمتو وې - چا وئيل ، لائيو شو ... لائيو شو ، چا وئيل ، دا ډسکو ... ها ډسکو ، اې گوگو ، داسې بارهاسې بار او تردې هانده چې ځينو د لېږي هوم ... لېږي هوم مشهوريانې او بلنې هم ورکولې -

غرض دا ، چې دلته ايماں ساتل و سړي ته گران پرېوځي - ولې چې دلته ښځې او سړي د مختصرې مودې د رښتې په نيت جوړه جوړه داسې گرځې لکه هغوي چې د جنم جنم راهسې ملگري پاته شوي وي - بس يو زه وم ، چې نه تش مې د گلانو د ښکولو څخه ځان ژغورلو بلکې د پتاييا بيچ د دغې شپې د مستيانو په نوم لوگي شوؤ گلورېنو لارو کې خورو ورو ازغيانو څخه مې جامې هم ژغورلې - هو ، داسې نه ، چې زما په سينه کې زړه نه ؤ او يا سړي نه وم ، خو خبره هغه د هوشيارانو ، چې زړه ؤ لکن همت نه - نو ځکه د بېلابېلو نابنکاره ويرو سره ملگري يوي بلې خواته په چکروم - يعنې شايد چې زه هغه واحد سړي وم ، چې چرته هم يوه بار کې نه کېښستم او نه مې د پتاييا بيچ په رنگونو کې ځان رنگ کړو -

د پتاييا بيچ په باب دا خبره مشهوره ده ، چې دلته د دنيا جهان خلگ يا تووړستان (په خاص توگه نرينه) ځکه په زيات شمېر راځي ، چې ورځ په خوب او شپه تر سهاره په ويښه تېرولو عادت د رواج ځای نيولی دی - او بيا د ښار د سمندر د غاړې آمدني په يوه ورځ کې لکه يو لکهه ډالره پورې وي - او په دې کې د گټې زياته برخه دې هېواد ته د تهايي پېغلو د موسکاگانو او رقم رقم روا کړل شوؤ ناروا اداگانو په بنسټ د تووړستانو د زړونو د غولولو له سوبه لاس ته ورځي - وئيل کېږي ، چې د دې هېواد په خوشحاليانو ساتلو کې د دغو پېغلو لويه برخه وي - ولې چې هغوي په خوږو خنداگانو ، ناروا نازونو او اداگانو باندې د سېلانيانو جېبونه داسې صفا کوي ، چې د يو څو ورځو ورسته دغه سېلانيان خپلو هېوادونو ته ستنېږي

، نو چپ دَ جهاز له ټکته يې بل هيڅ څه هم په جېبونو کې نه وي پاته شوي - داسې ځکه، چې تهائي پېغلې دَ نريناؤ دَ کمزوری رگ نیولوپه هنر کې خورا غښتلې گڼل کېږي - هم شاید دغه وجه وه، چې دغو ماريچئيو تهائيانو ته زما ايکړي بده ښکاره کېدله او هڅې يې کولې چې دغه با ايمان پښتون هم په يوه نا يوه طريقه ورگېر کړي - خو، ما له هيچا سره هيڅ رقم خبره هم نه منله - خو هغوی هم شکست نه منلو او ما ته يې په رقم رقم نومونو تلکې درولې... خوزه په کې نه شومه ورگېر - هن، تردې هانده، چې زه کله د خپل هوټل په لابي کې وردننه شوم، نو يو تهائي ځوان، چې ورسره څنگ کې يوه چټه پېغله هم ولاړه وه دَ ښې ډېرې نشې په حالت کې راته ووتل ...

لېږي... لېږي؟ - ما که هر څو غوږونو ته لاس وړلو، خو هغه بې غېرته ځوان يوه نه منله او انجلی، چې خور يې ښکاره کېدله تر لاس نيولې زما تر شا شا راروان و - او زه دَ مرگ و ام نيولی دَ خپلې خوښې په لورې په غټو گامونو روان ...

په دې بل سهار دَ نارۍ کولو ورسته په وېگن کې Jomthien Beach، چې دَ پتایا سټي څخه دَ نيمې گنټېې واټن باندې و ته يوړل شولو - دَ پتایا بېچ په مقابله کې دا بېچ نه يوازې غټ و، بلکې دَ ځوانيانو، مستيانو او ښائيسټونو په اړه ځانگړې هم - دَ ژرېرخون رېگ او تکو شنو اوبو په دغه سمندري غاړه باندې مې په لومړي ځل اوبو ته ځان وسپارلو او دولس بجو خواته مې دَ ملگرو سره په وېگن کې دَ ښکار په لور مخه وکړه... او په هغو لارو دَ تهائيانو دَ کرانگ تهپ (يعنې دَ ځورو ښار) ته يو ځل بيا روان و - دا ټرپ دَ سېل دَ اهميت څخه پرته په دې وجه راته په گټه تمام شو، چې دَ اختر قزلباش غوندي غښتلی او خواخوږی دوست مې په برخه شوی و -

بیرته هغه زه وم او کهرانه گيسټ هاؤس، چې هم ارزانه و، او هم دَ ښائيسټه او خوش رنگه اندرا مارکېټ سره ورته... دا مارکېټ څه و، دَ کلې دَ گودر تنده ورباندې ښه ماتېدله - ما او اختر قزلباش، چې زما دَ هوټل څخه په څه فاصله باندې په مېټرو پېلس کې استوگن و، هر ماڅيگر به موږ په سېل وتو - اختر قزلباش به له تهائي پېغلو سره رقم رقم ټوکې او شوخيانې کولې - يو ماڅيگر، چې موږ دواړه په اندرا مارکېټ کې گرځېدو، نو اختر قزلباش دَ يوې تهائي سره په شوخي کې څه داسې اخته شو... چې هغې انجلی ورته وئيلو، چې...

انگريزي مه وايه... تهائي وايه تهائي وايه

زه پشي نه يم چې په مياون ميان به درسره ژغېرم

ده به لاورې خبرې كولې ، چې هغې تهائې پېغلې دا خبره په ځان څه بده وگڼله او وار يې داسې په تادۍ و لاس ته كړو ...

زه بيا سپۍ نه يم ، چې ستاسو په رنگه به باؤ باؤ كوم

دا باؤ باؤ يې داسې په خوند او په طريقه ادا كړو ، چې ما او اختر دواړه داسې خدا په سر شولو ، چې د هغې په شونډو هم موسكا خوره شوه -

د سېل اتم سهار ؤ ، چې د كهرانه گيسټ هاؤس څخه دباندې د مېټرو پېلس هوټل خوا ته د اختر قزلباش سره د ليدلو په نيت روان وم - بس چې څنگه د خپل هوټل له روډه د بڼي لاس په كوڅه وگرځېدم ، نو يو تور بانجنې كلر موټر كار چې ټولې شيشې يې هم تورې وې ... زما د څنگه ودرېدو ، شيشه كښته شوه او يوه ټين اېجره تهائې پېغله ، چې تور نرم و بښته يې په مخ ځنگېدلو .. په كې ناسته وه ... راباندې ژغ و كړو ...

مېن ... چرته روان يې ؟

ما ورته وئيل ...

مېټرو پېلس هوټل ته

دې لاس شاته و غزولو او د شا دروازه يې څه غوندي خلاسه كړه ...

راځه ... زه به دې ډراپ كړم

يو وار لازه راته و وئيل ، چې ورسره كښېنم ، خو بيا چې مې دې پټ چارې انجلۍ ته پام شو ، نو انجلۍ راته انجلۍ نه ... بلا بڼكاره شوه ... نو ځكه مې لاس ورته د شكريه دپاره پورته كړو او وئيل مې ورته ، چې ...

نو تهېنك يو

او مخته روان شوم - هغې بيا راپسې ناره كړه او گادۍ يې زما سره سره روانه كړه او پرله پسې راته گډه وه ...

Man ... Hey Man ... No Problem ... come come ... join me

لاكن زه وم ، چې خپله لاره مې داسې په چسپاندي لندوله ، لكه جوړه چې تهائې اژدها د هغې چا كلېټي انجلۍ په بڼه كې راپسې وي او له ځلې څخه مې ورته No..No وتلو - لاکن هغه تهائې پېغله هم دومره

رډه وه، چې زما په خبره يې سر نه خلاصولو - زړه مې حلق ته راغلی ؤ - که ورځ نه وي، نو کېدای شو چې منډه مې کړې وي او بيا غم دا هم ؤ، چې يو بل خواته په دې کوڅه کې سړي هم کم کم ليدل کېدو او څوک چې ؤ هم، هغوی خپله خپله لاره وهله .. نه يې په ما او هغې کې باک کولو او نه يې زموږ په لور په هېره راکتلو - ما په بيا بيا هغې ته سوري وئيل او معافي مې ورڅخه اخیستله ... او لاسونه مې جوړه ورته نيولی ځکه نه شو، چې دلته چا ته لاسونه جوړول ... هغه ته هرکلی وئيل دي - خو د هرڅه پرته مې غوږونه په بيا بيا ورته ونيولو ... ځکه چې د هغې په دې تکراري ضد ماته خپل مرگ يقيني شوی ؤ - خو دا وه چې ما ته به يې په ماته گوډه انگلسی کې بيا بيا وئيل، چې ...

~ Come Come Join Me My Friend ... don't worry ~

يو وخت چې زه د مېټرو پېلس هوټل په کوڅه کې وگرځېدم، نو گاډی هم څه شاته پاته شوه - ما وئيل، چې اوس به ورڅخه خلاص شم - ولې چې هوټل اوس بس په يو څه فاصله باندې ؤ - دغه سوچ مې کولو، چې گاډی هم راپسې بيا راوړسېدلې - دې ځل خو دومره راسره نيرېدې روانه وه ... وایم چې هغې ايله لاس نه راواچولو ... گنې که يې غوښې وه، نو يې اغوا کولی هم شوم - دا هغه وخت ؤ، چې مې په مزغو کې دا خبره راغله ... هغه هم د حېرت سره گنډلې، چې دا هم عجيبه هېواد دی، چې ښځې يې نرانو ته په گاډيانو کې لفتونه ورکوي ... که څه هم د دې خبرې برعکس زما په هېواد کې کېږي - نو ځکه خو زه په نره ځان دومره عاجزه شوی وم، چې شاپېری راپسې وه او زه لکه چغال په منډه - يو دوه ځله يې زما توجه د ځان په خوا اړولو دپاره په هارن لاس هم کښېښول ... چې به مې ورته وکتلو، نو دې به په شونډو ژبه تېره کړه او يوه سترگه به يې داسې پټه کړه لکه جوړه چې يې اوږه راپسې تمام شوي وي - او ناپېښه خو هغه وخت وشوه، چې زه د هوټل په گېټ څنگه دننه کېدم، نو د خدای په امانې دپاره مې لاس څه ورته پورته کړو، چې هغې شونډې په خشم کې وچيچلې او له ځان سره په ترثيو تندي وټوښېده - خود به يې کلکه شکنځا راپسې کړې وي ... او بيا يې په اېکسلېټر پښه داسې کښېښوله، چې گاډی ايله وانه لوته -

دا واقعه چې مې اختر قزلباش ته د هغه په خونې کې وکړه، نو ده زما په حال او شوق ډير سر وټورولو او وئيل يې ...

~ څه گولډن چانس دي دلته ورکړی دی ~

او بيا يې راته وئيل، چې ...

~ داسې پېښې دلته اکثره د خوش قسمته غېرملکيانو سره کېږي - يعنې د غټو کورنيانو انجونې داسې د دوئی د راگېرولو په چکر کې گرځي راگرځي - ولې چې دغه د لوټيو کورنيانو انجونې هرڅه هرڅه دلته په خپلو سترگو ويني، خو د خپلو خواهشاتو تسکين د عامو انجونو غوندې نه شي کولی - نو ځکه يو نا يو غېرملکي ځوان په تلکه کمې راگېر کړي او خوځوانجونې ~

د ملگري اختر دا خبرې په ما هم بڼې ولگېدې - مگر دې وخت مې کولی هم څه شو، چې موقعه مې د لاسه وتې وه -

دغه ورځ اختر قزلباش په ضد ؤ، چې د بنکاک يوه تحفه زما په خوښه راته وړاندې کړې - ولې چې دای نن ماڅيگر جرمني ته روان ؤ - که څه هم ما نه ورسره منله، خو ده راباندې په زوره و منله ... هو، د يو بېخي بڼه دوست په حبثيت - په تېکسي کې يې کښېنولم او هلته يې بوتلم، چرته چې له څانگو راشلېدلي گلونه د خزانه په امان او په هر موسم کې ژوند کولو ته جوگه برېښېدلو - هو، هم دغه گلونه خو دي، چې خوشبويانې پاشي - هرڅه هرڅه، خو حريان په دې خبره وم، چې د ملگري اختر د اخلاس مخې ته زما په ځله کې د انکار توري ځله اقراري شوي ؤ؟

د فرورۍ څلورمه وه، چې زه د بدها له ښاره په تېکسي کې د ائيرپورټ په خوا داسې مړغونۍ روان وم، لکه هرڅه چې مې دلته پاته شوي وي - بس ايله مې ونه ژرلو، گڼې نور خو مې طبيعت بڼه خپه شوی ؤ - او عجيبه خبره دا وه، چې دلته د راتگ په وخت چې زه څومره له وسوسو او ويرو سره ملگري راغلی وم ... اوس د تلو په وخت د غومره زړور او د خلگو خبرې راته ايله هوائې خبرې محسوسېدلې - ولې چې، که لاره هر څومره ازغنه وي، نو د گلونو طلب کار تر گلونو پورې نه يوازې ځان رسولى شي، بلکې د ازغنو څانگو څخه جامې هم په خپل هوش او هوشيارۍ ژغورلى شي - او بيا پام خو، زموږ په خړې پرې مشرقي نړۍ کې هم په کار دی - داسې ځکه، چې ولاتونه او هېوادونه که هر څومره بدل بدل دي، خو انسانان او انساني روئېې د خپل خوی او بود او جبلتي جوړښت له سوبه يو رقم که داسې نه وای، نو هر انسان به ځان ځان ته مکمل وای او د بل سره د ملاقات حاجت به يې نه درلودلو -

هله ... چرته چې سترگې ژغېږي

تاثراتي لنډيز

په ايران کې اسلام هم شته او اسلامي قانون هم - لاکن گوره چې خلگ ورڅخه د فرار لارې ځله غواړي؟ چرته د تاريخي سېکولر ايران د منځه تگ خو بې وخته نه ؤ شوی؟ او يا کېدلى شي چې خلگ يې لا تر اوسه په ذهني توگه دې نظام منلو او قبلولو ته تيار نه دي هرڅه هرڅه، خو د سېلاني دپاره د سترگو

وړاندې ښکاره ایران ، په هره اړه ساری نه لري ... په ښکاره د ژوند کولو طور طریق په هره معنا کې مغرب
وزمه ده ، خورښتیا خبره داده ، چې ایراني ژوند لا خو په معنوي توګه د مغرب تقاضې نه پوره کوي ... که
خه هم په لاره یې روان برېښي - (شوق)

آئیدیل

ما چې کله هم د ژوند په ګودر باندې
کومه پېغله ژغولې ستا په باب ده
هغې ماته سر تر پایه دي کتلي
بیا یې دومره دي فقط راته وئیلې
چې د خیال په نیلي سپور
ای لېونیه !
دا جنی زموږ په کلې کې نه اوسي
شا پېری زموږ په کلې کې نه اوسي

(شوق)

تر یورپ پورې د وچې لارې د مزل کولو په نیت ما او ملګري جمعه خان کاکړ بېګونه په اوږو باندې
راوځنولو او په ۲۸م اکتوبر کال ۱۹۹۳ غرمه درې بجې د پاکستان د سهېلي لوېدیځې څنډې ورستني ښار
تفتان څخه و اېران ته ورننوټو - لمر هغه ؤ ، د لمر وړانګې هغه ، موسم هغه ... هن چې د وختي ژوند
کېفیتونه هم هغسې ؤ - خو بس که بدل ؤ ، نو هغه ؤ د دې ځای انسانان او د د هغوی انساني خصلتونه -
ګوا یو دم د علم په رڼا باندې هر یو کس راته منور غوندې ښکاره کېدو - په مخونو باندې یې ګونډۍ پرېږي
درلودلو او په پتلونو او شرتونو کې پټ ایراني نرینه په ژبو ډېر پاسته او په اخلاق ډېر زیات خواره او د
سپین رنگت او جگ والې له سوبه سترګو ته د یو مهذبه قام غړي برېښېدو - که څه هم د دواړو هېوادونو
تر منځه راکښل شوي د پولې کرښه د ولانګلو دپاره د ګامونو په کچ د یو منت یا نیم منت لاره وه - خو
زموږ او د هغوی تر منځه د دومره زیات توپیر مخې ته راتلل څه وړه خبره نه وه - او بیا چې څنګه موږ د
ایران په محکې باندې قدمونه ږدلو ، نو وخت یوه نیمه ګنټه شاته توپ کړو - ګوا د پاکستان درې نیمې
بجې یو دم د ایران د ماڅپښین په دوو بجو بدلې شوي -

ایران ، چې د پاکستان و سهېلي لوېدیځ اړخ ته په ۱۶۴۸۰۰۰ مربع کلومیټرانو باندې محیط یو خور وور
آزاد اسلامي هېواد دی ، په ۵۶۰۳۱۰۰۰ مېنټه خلګو باندې اړه لري - تاریخ وائي ، چې د آریائي نسل

وگړي، چې کله د روس د سهېلي برخو څخه د نوي مسکن په لټون ووتو، نو ځينو وگړو د پارس يعني د ننني ايران د سيمي په خوا مخه راوگره او په هغوي کې ځيني دلته مېشته شولو او پاته نور وگړي برصغير ته ورسېدو - بيا د وخت سره سره دغه پخواني آرين وگړي، چې ماد او پارسي نومېدلو په بېلو بېلو وړو وگړو يا ټبرونو کې په لساني بنيادونو ووبښل شول - د نن په دې ايران کې د فارسي سره سره چې کومې نورې ژبې وئيل کېږي، په هغو کې کردي، عربي، بلوخي او ترکي ژبې دي - او ښکاره خبره ده، چې هم دغه ټولې ژبې د پخواني آريائي نسل څخه د رازېږدلو ټبرونو يا وگړو ژبې دي، چې خپل خپل ارتقائي عمل يې ترننه پورې په بېل بېل تشخيصي توپير رارسولي دي - او اوس ځان ځانته قامونه لري - پرته له دې، دغه ايران د نړۍ په هغې نوموړې سيمې باندې پروت هېواد هم دی، چې په خاوره باندې يې نه يوازې سلمان فارسي، عمر خيام، فردوسي، حافظ شيرازي، سعدي، امام غزالي او نظيري رنگه ستر او بې سارې انسانان زېږېدلي يا پاته شوي دي... بلکې د رستم غوندي تکړه او زورور پالوانانو مسکن هم پاته شوی دی - مطلب مې د خبرې دا، چې د پرون په رڼا کې د نن ايران هم په درسته نړۍ کې په بېلابېلو ميدانونو کې ځانگړې حيثيت لري... چې د روښان سباؤن په لورې نه يوازې تلو ته جوگه دی بلکې د دښمنانو او حاسدانو په سترگو کې کوټېږي هم -

کله چې موږ په ټېکسي کې د زاهدان په لور روان و، نو تر دې پرې پورې خو د مخامخ راتلونکې هرې گاډۍ څخه وېرېدم او ځان به مې ټول ټول کولو، چې چرته زموږ په دې ټېکسي باندې نه راوخېږي - گوا د مخالف سمت گاډۍ چې به څومره څومره رانيږدې کېدله، نو زړه به مې له ويرې حلق ته راغلو.. خو بيا چې به زموږ کين لاس ته تېره شوه... نو زړه به مې ايله په ځای شو - خبره ناشوده نه وه، موږ نابنده و - ولې، چې دلته تېرېفک په بني لاس چلېدو - بس به دغه رنگه حال کې چې څنگه څنگه ټېکسي مخته لاره لټوله، نو د تک تور پراخ او هوار سړک دواړو خواؤ ته که څه هم هغسې غونديانې، لږ دېرې سمې مخکې او يا د غره لمنې وې، چې ځای په ځای په کې واړه کلې او کورونه آباد و، خو سترگو ته يې سکون بخښلو - څه مخته د ټېکسي ډرائيور، چې وره کونډۍ توره ږيره يې په مخ درلودله زما او د جمعه خان کاکړ د بېلابېلو سوالونو په ځواب کې دومره معلومات راپه گوته کړو، چې موږ د آيراني ماحول، لږ دېر رسم و رواج او څه څه د هغوي د قانون په دائره کار هم بلد شولو - لاکن د هغه ډرائيور دغې خبرې موږ دېر پرېښانه کړي و، چې گڼي...

پام کوئ پام... داسې نه، چې په يوه وره غوندي وړانۍ مو سرونه قلم شي

موږ هم ملامت نه و، ولې چې رقم ورسوسو سره گنډلې ويري مو هغه وخته لا په زړونو او ذهنونو کې ځای نيولی و، چې د ايران په بارډر راننوتلو په وخت په لومړي نظر د ستر امام خميني د عکسونو سره په دېوالونو نوبته شوې نارې لوستلې وې - گوا د سترو مذهبي هيروگانو د زنده باد له سلوگانو سره (مرگ بر امريکه، مرگ بر اسرائيل) رنگه د نفرت د انتها بنودنه... نه يوازې دا بلکې د دغسې نارو پرته د اسلام

د سر لورې، د اسلام دوستۍ په حق کې بېلابېل قومي جهادي نظر او د کفر په زد ډېرې نارې په هر دویم ډېوال او لگېدلې بېنر باندې لیکل شوي وې - خو بیا چې د تېکسي ډرائیور خبرې لا په کې ورگډې شوې ، نوزه او زما ملگری لا نور هم وارخطا شولو او یو بل ته مو داسې په بیا ورکتلو لکه مور چې به ډېر ژر له یو بله بېلېږو - نو ځکه مې جمعه کاکړ ته وئیل، چې...

“وروره !! ما و تا خو د آزادي فضا مارغان یو... لکن خیال به کوو... ډېر په سوچ او پام به دلته په دې هېواد کې قدمونه ږدو”

“هو... د دې خلکو هیڅ پته نه لگي - دوئی تر اوسه لا په حالت جنګ غوندې کیفیت کې دي او له ذهنونو څخه یې د ماضي تراخه وختونه نه دي وتي - داسې نه چې سروته و بائیلو”

او دغه وجه وه ، چې مور دواړه له ډرائیور سره هم په ډېر جیو جار خبرې کولې - هڅه مې دا کوله ، چې یوه داسې کره یا ترخه خبره مې له ځلې ورته نه راوڅېږي چې لاسونه یې زموږ تر غاړو راوړسېږي - هو ، که څه هم هغه پخپله ټوله لاره د دې هېواد د انقلابي او اسلامي نظام په زد راته گډه و او د پاکستان تر ټاک او یښتې خپلواکۍ یې په درنو ټکو کې ستائیله - لکه دا خبره ، چې به یې په مختلفو حوالو بیا بیا کوله ، چې...

“په پاکستان کې که نور هیڅ هم نه شته ، خو د خلکو دغه ځانته په خپله خوښه ژوند کول یې غټه معنا لري او بس”

دا او داسې نورې خبرې یې لا سرته نه وې رسولې ، چې یوه گټه تېره شوه او مور زاهدان نامي ایراني ښار ته ورسېدلو او په نه ساعت کې بیا د گېراج نامي ځای ، چې ورڅخه د تهران دپاره بسونه تلو کې له تېکسي څخه کوز شولو - دا د ښار یوه خوش رنگه برخه وه - بلوڅي او فارسي په کې وئیل کېدله - که یوې خواته ته ټول نړینه په انگرېزي جامو کې پټه و ، نو بلې خواته یې ښځو تور غټ پروني په ځان داسې راپېچلې و ، چې بې د سپینو او غونډو څپرو یې د بدن بله یوه برخه هم نه ښکاره کېده - دلته د بسانو درې غټې کمپنۍ وې .. لکه T.B.T ، ایران پېما او شرکت تعاوني ... او د هرې کمپنۍ دفتر مخته ښایسته او نوي جوړ مرسدیز بسونه ولاړه - په ایران پېما دفتر کې مې د تهران دپاره دوه ټکټونه واخیستو او بیا یې دفتر سره جوخت هوټل ته د ډوډۍ خوړلو په نیت ننوتو -

د دې ځای د وخت په سمه درې نیمې بجې خواته بس د تهران په لور مخه وکړه - بس څه و ، تیار جهاز و ، پاسټه او غټ سیتان یې درلودلو ، پراخه پراخي وه په کې او تر ټولو ښه خبره لا دا وه چې د ښایسته ناستو انسانانو همسفرې د اوږده سفر ټولې ویرې او وسوسې زموږ له زړونو څخه نه یوازې وایستلې ، بلکې په بس کې د ناستو ایراني خلکو د خواپاکۍ او د خوش اخلاقي مظاهرو مور ته هم د هغوی په انسانیت وزمه ماحول کې د برخه جوړېدلو احساس له تلقین سره ملگری راپه برخه کړو - نه یوازې په بس کې دا خبره رامخې ته شوه بلکې ما او جمعه خان د بس اډې د خواپاکۍ پرته د هغه هوټل چې مور په کې خواره خوړلې

ؤ ، هم په بنو ټکو ستائيلې ؤ - گوا ما او زما ملگری د دې هېواد له باډري ښار زاهدان څخه لا د دې خلگو په حقله ښه دروند تاثر غوره کړې وې - هو ، شاید ، چې دا خلگ د دې حديث نبوي مبارک (النظافت من الايمان) معنا او مفهوم ته سم په نره رسېدلې ؤ ، چې د شاته پاته شوې اډې په هر دفتر ، انتظار گاه او هن چې په دې بس کې هم يو ځای کې ليکلې شوی ؤ - دا خو ؤ د ايران او ايرانيانو د صفائي حال ... سرکونه او په سرکونو روان ټرېفک يې داسې تاثر را کولو ، چې د ايران خلگ چې زموږ له (د بودگانو سره د مطابقت لرلو تر هانده ساده) خلگو څخه يوه پېړۍ مخته وتې وي - دلته د منظمه انساني ژوند پرته داسې څرگند پېړي لکه په دې هېواد باندې چې کله هم جنگونه يا خوني انقلابونه راغلي نه وي - ولې چې نه مې چرته مات پل تر سترگو شو او نه مات دېوالونه - نو له دې څخه دا څرگند بدله ، چې انقلاب تش د شاه او شاهي نظام په زده نه ؤ راغلی ، بلکې دغه انقلاب د اسلام او انسانيت په اړه هر اړخيزه انقلاب هم ؤ - گنې يو هېواد هم د نړۍ د نورو هېوادونو د مرستې بغير دغه رنگه ژوند ته په همت او مړانه اوږه نه شي ورکولی ... لکه د ايران اوسنی اسلامي او جمهوري حکومت چې يې خپلو وطنوالو ته د ژوند ساتنې په حقله ورکوي - او بل ، دا هر څه داسې ښکاره کوي ، لکه ايراني قام چې يو وارييا په خپل سر د زغمې او مړانې ، هغه رنگه ښوونه کولو ته جوگه شوی دی ، کومه چې ډېر پخوا زمانې کې د پارس يا فارس (د نن ايران) وگړو د چنگېز خان او هلاکو خان د ظلم او بربريت په زد کړې ؤ - نه يوازې دا ، بلکې د ايرانيانو دې همت د فرهاد د جنون يادونه هم تازه کوي ، چا چې د خپلو متيو په زور د شېرینۍ ، چې د باچا خسرو پرويز (۵۹۰-۶۲۸) راڼۍ وه ، د مينې په نشه کې د بېستون نامې غره څخه د شوډو وياله دهغې تر مانۍ پورې وړې وه -

ماخستن و خواته بس ، چې د ايران خلگ ورته او توبوس وائي ، يوه ښار ته دننه شو ... بازارونه بند ؤ ، خو خال خال هوټل او يو نيم دوکان ، چې په لويه لاره جوړ ؤ ، د مسافرانو دپاره خلاص ؤ - بس د يوه هوټل له مخه تم شو او ټولې سوارليانې د ډوډۍ خوړلو او نور حاجت سر ته رسولو په نيت ورڅخه کښته شو - دا کرمان نامي ښار ؤ - دلته مو په هوټل کې جوگا کباب ، چې د ايران په خاصو خوراكونو کې يو خوراک دی و خوړلو ... او سلېمانې چائې مو له نخودو سره وڅښلې - او بيا د ماخستن لمونځ کولو ورسته په بس کې کښېنستو - دلته دا خبره ليکل ضروري گڼم چې که څه هم سفر ډېر خونډور ؤ ، بدني او ذهني ستړيا يې نه درلودله ، خو د پاسبانان انقلاب د عسکرانو بېخي زياتې او بيا بيا تلاشيانو له سوبه مو ساه ځلې ته راغلې وه - د لوي لارې هر ورکې او غټ ښار ته ورننوتلو څخه مخ کې يا ورڅخه وتلو په وخت په يوې نا يوې عسکري چوکۍ باندې به خامخا او توبوس شل يا پنځويست منټه دپاره درېدو او سوارليانې به د تلاشي او تپوسونو د زړه ازارونکو تر هانده مرحلو څخه خامخا مخامخ کېدې - بيا يې هم کور ودان ، چې موږ يې نه تنگولو ... بس فقط پوښتنې به يې راڅخه کولې او تش زموږ پاسپورټونه به يې کتل - لاکن خپل هېواد وال ، په تېره بيا ځوانان خو يې د سر له ويښتانو بيا د پښو تر ټوکانو پورې تلاشي کولو او چپه راسته پوښتنې به يې ورڅخه ډېر په جابراڼه انداز کولې - داسې حال ته اشاره کولو په وخت زما ملگری وئيل ، چې ...

"دا خو عسکري چوکيانې نه ، بلکې تيار امتحاني سپنيران دي"

او خبره وه هم دغه رنگه - ولې چې د مخ او د شا د تلاشي کولو پسته د دغو ځوانانو د خشم ، بې زاری او کرکې کيفيتونه د هغوی په خبرو له ورايه بنکاره کېدو ، خو هيچا ځله نه شوه څپړلی او نه يې اظهار په تورو کې کولی شو - بس يو بل ته به يې گاهي گاهي وکتلو او سرو نه به يې يوې بلې خواته ونبورولو - هرڅه هرڅه ، خو د هغو ځوانانو د تنديانو گونځو به يې د زړه حالونه وئيلو - رښتيا خبره دا وه ، چې د انقلاب د ساتنې دا شکي او ازارې انداز يې زما نه شو خوښ ... خبر ، يو وخت مې سترگې سره ورغلې وې - که يې د يامان نامي بناړ په اوله چوکۍ نه وای بس درولی ، نو ممکنه وه ، چې تر سهاره به په خواږه خوب ويده وم -

سهار شپږ بجې خواته او توبوس د لارې په يو غټ او بنائيسته غونډې هوټل باندې تم شو ... دا د لوي لارې هوټل د صفائي او بنائيسته والي او انتظام له جوړه زموږ د غټو بناړونو د لور سټېپنډرډ له ريستورنټونو څخه هم يو په لسه ښه ؤ - د خوراک څښناک د اوچت معيار او خواپاکۍ د بې ساري کېدو پرته د دې هوټل واش رومان د ستائينې وړ ؤ - خو دلته هم په يوه واش روم کې په دېوال باندې په څلورو رنگينه قلمونو باندې ليکل شوې فقره ، گوا " لعنت بر رژيم آخوند " داسې خبره زړه ته راواچوله ، چې گنې او سنی انقلاب يې په خطر کې دی - ولې ، چې په واش رومونو يا حاجت ځايونو کې د خلگو د کنځلو تحريري اظهار د کرکې او بې زاری انتها گڼل کېږي - دغه رنگه سوچ يوازې ما نه درلودلو ، بلکې زما ملگرې جمعه خان کاکړ هم په دې هوټل کې د چاټي په مېز راته وئيل ، چې ...

" د دې هېواد د خلگو د سپينوالي وجه چرته دا خو نه ده ، چې د بې ځايه حکومتي بندېځونو له سوبه وينې په کې وچې شوې دي ؟ "

دائی په خپله خبره کې که صحيح نه ، نو غلط هم ځکه نه ؤ ، ولې چې هر يو سړی يا کس د دې هېواد سامولۍ سامولۍ بنکاره کېدو - هوټل د خلگو څخه ډک ؤ ، لاکن ژغړغه يې دومره نه درلودله ، چې خومره په کار وه - او نه مې په يوه مېز باندې آزاده گپه تر غوږه شوه - گنې دا خلگ د جامو او کړو وړو په ظاهري وضحه په معاشي توگه خوشحاله هم بنکاره کېدو -

لمر ښه بالا په سر راغلی ؤ ، چې موږ د رفسان جان او بم نامې بنائيسته بناړي علاقه څخه ښه ډر مخته تېر شوي ؤ - او بيا څه وخت ورسته خم نامې بناړ هم په يو اړخ شاته پاته شو - اوس موږ د اصفهان په لور مخه کړې وه - د خوند خبره مې دا وليدله ، چې رک له باډره تر دې ځايه او بيا مخ مخته هم درست روډ په يوه حالت او روغ رمټ ؤ - له دې خبرې څخه مطلب دا راوتو ، چې دلته لراو برته په يوه سترگه کتل کېږي - که هغه سمه وي او که غر ، په يوه وټه کې تلل کېږي - گوا د باچا نوشېروان عادل (۵۳۱ - ۵۷۹) د عدل و

انصاف تاریخی خاصیتونه د پلارنی میراث په خیرلاڅه څه د نن په دې ایرانی حکمرانانو کې هم منتقل شوي و -

دلته د سړک دواړه اړخه محکې د زمینداری دپاره جوړې شوې وې ، خو له بده مرغه مې چرته کشت کرونده ترسترگو نه شوه ، شاید چې دا یې موسم د کروندې نه و - او نه مې ونې په گڼ شمېر چرته ولیدې - که څه هم د تېلې فون او د بجلۍ ټولې تمبې یې له نړیو او سمو سکو ونو له ډډونو څخه جوړې ، ولاړې بنکاره کېدې - نو دا خبره مې مزغو ته راغله ، که په دې سیمې یا لاره کې ونې نه شته هم ، نو ایران به خامخا ځینې ځنگلي سیمې لري ، چې دا سننئیاني یې ورڅخه جوړې کړې دي - او دا دی اوس اصفهان ښار هم یو خواته پاته گېږي لگیا دی - د خپل نامه په شان بنائیسته او ډېر په ترتیب جوړ دغه خور وور ښار مې دننه ځکه نه ولیدو ، چې موږ په یو اړخ گوا بانی پاس باندې ورڅخه تېر شولو - او چې څنگه څه مخته لاړو ، نو او توبوس د یو هوټل مخې ته ودرېدو او د چائیو څینیلو او د غرمې د ډوډۍ خوړلو په نیت سوارلیان ورڅخه کوژ شولو - دلته دا خبره هم کوم ، چې د ایران خلگ ، د جوجا او چلو کباب پرته د هندوانې او خټکي یا کدو بیجان هم ډېر په خوند خوړي - او پیسسته ځکه دومره زیاته نه خوري ، چې د بېخي زیات پیداوار له سوبه یې هاغه د کور د چرگې او دال برابر خبره یې لکه چې منع ته راغلې وه - ما او جمعه خان کاکړ بیا پیسسته په دې زیاته خوړله ، چې یو خوارزانه وه او بل تازه او په خوند مزبداره هم -

د قم نامي غټ ښار څخه بیا رک تر تهران پورې نه یوازې علاقه د کتو وړ وه ، بلکې او توبوس هم د رفتار په اړه ووزرونه کړي و - ولې چې ، درې هوار او تک تور سړکونه له یو بل سره څنگه په څنگ داسې جوړ کړل شوي و ، چې په یو سړک له دې خوا تېرېفک تلو ، او په بل ، له هغې خوا راتلو ... او دریم سړک د غټو او درنو تیرکانو او تیرالرانو دپاره ټاکل شوی و - د محکې په سر هر څه ، که څه هغه انسانان و او که جوړ کورونه ، ودانیانې او یا د کشت کروندې دپاره سمې شوې محکې او پتییان ... یو دم بدل بدل و او سترگو ته ډېر ښه بنائیسته برېښېدو - ولې چې تهران اوس په څه واټن باندې و - او هغه وخت هم راغلو ، چې او توبوس د ایران زړه ، گوا تهران ښار ، چې ښې ډېرې درختې په کې ولاړې وې ته منډه وهله - هو ، څنگه څنگه چې بس د تهران ښار په منځنۍ برخې ته لاره لټوله ، نو چاپیریال نور نور بنائیسته کېدو لگیا و - لکن د سړک ښي لاس ته جوړه تکه ژېړه بېخي غټ ماجت وزمه ودانۍ ، چې مینارې یې تر لرې لرې پورې بنکاره کېدې ، د سترگو وړاندې ښه بنکاره کېدو - دا دراصل د ستر امام خمیني زیارت و ، چې ورسره جوخته د اکېدمۍ دپاره ودانۍ هم زیرتعمیر وه -

د ایران د وخت په سمه ماڅیگر څلور بجې او توبوس د تهران و مشهوره بس ترمینال ته ورسېدو - دغه بس ترمینال څه و ، یو غټ پوخ مېدانې و ، چې په منځ کې یې دوه منزله گېږدۍ ودانۍ د بسانو د دفترونو دپاره جوړه وه ، او د هرې کمپنۍ بسان خپل خپل دفترونو مخته په لائونو کې ولاړ و - که څه هم موږ ډېر سترې شوي و ، خو د ستریا د وسا کولو د مخه مو غوښتلو ، چې د ترکی د استنبول دپاره د سبا ټکټان تر لاسه کړو - د پوښتنې کولو ورسته راته پته ولگېده ، چې د ترکی دپاره بسونه د آزادی ترمینال څخه ځي - نو ځکه بېگونه په اوږو راټال زه او کاکړ صاحب په ټپکسي کې تر یاد شوې بس اډې پورې ځانونه ورسولو او

هلته مو د سبا نه بلکې د بل سبا ، گوا ۳۱ اکتوبر ۱۹۹۳ع دپاره و استنبول ته د تلو په نیت د شرکت تعاوني شماری له دفتر څخه دوه ټکټونه ترلاسه کړو او بیا نېغ د اسکوائر ائیریا په هوټل وصال ، چې زوړ نوم یې د منبجر له قوله کاسا بلانکا ؤ ، کې خوڼه و نیوله او د ۲۴ گنټهيو د ستړیا د وسا کولو په نیت دواړه ملگري په خپل خپل پلنگ و غزېدو -

د آرام کولو ورسته ما حُستن اتهه بجې له هوټل څخه دباندې راووتو ... رښتیا خبره دا وه ، چې په لومړي ځغلانده نظر مې په زړه کې دا شک پیدا شو ، چې موږ چرته غلط ځي ته خو نه یو راغلې او یا بیا خود لکه چې خوب مې لیدو - لاکن دا نه خوب ؤ او نه غلط ځای ... بلکې دا د ایران زړه ؤ ، چې تهران نومېدو - هر طرفته په تورو څادرونو کې پټې بنځې په دومره زیات شمېر په روډونو باندې ښکاره کېدلې ، چې په کې نرینه د نه برابر ؤ - شاوخوا ته ښایست او ځوانې وه ، او دلته په سینه کې د شاعر یو حُسن پرسته زړه ؤ ، چې قابو کېدو نه - نو ځکه په سر باندې راټال د جلا د ساتول د احساس پرته هم ، سترگو په مخکه باندې راکښته شوؤ دې شاپیریانو ته کتلو راکتلو ... د سترگو په جنگ کې دا بنځې هم څه کمې نه وې - داسې یې سترگې په سترگو کې اچولې ، لکه له عمر و عمر و چې تږې وې - لاکن د دې هر څه پرته یې کولی ځکه هیڅ نه شو ، چې په خواهشاتو باندې یې بند بځونه ورته لگولې ؤ - بس فقط یې په کتلو راکتلو او د ښایسته سترگو د بڼو په غښو باندې د زړونو په وینستلو گزاره کوله - او بله ناشوډه خبره خودا وه ، چې زما او زما د ملگري جمعه خان په پرته ، تر لرې لرې پورې بل غېر ملکي هم نه ښکاره کېدو - هم دغه وجه وه ، چې موږ دواړه په خپلو حبشیتونو کې لکه د لارې کانې ... یوې بلې خواته په اوږو وهل کېدو او وهل کېدو ... خو ، رغېدو ځکه نه ، چې پښې مو درلودلې - کله کله به مو د پېغلو و پښو ته هم پام شو ، چې په تورو اوږدو ماسیانو کې پټې وې .. دا ښکاره کولو ، لکه د اوږدو تورو تورو پرونو کې دا پېچل شوې پېغلې چې په سکرتونو کې ملبوسې وې - یوې خواته دا حال ؤ ، او بلې خواته په دې ښار د ماجتانو کمبوت زما و زړه ته دا شک د یقین په لور بوتللو ، لکه دلته چې لا راج د اسلامي مملکت نه وې - د دې ټولو خبرو او مشاهدو په رڼا کې د ایران د نور حال احوال په پرته ، ما د ډاټرۍ په یوه پاڼه نیمې شپې خواته داسې ولیکلو ...

شک نه شته ، چې ایران د سرو زرو یو قفس دی ، چې په کې ښایسته میناگانې او طوطیان بند یوان کړل شوي دي

او خبر نه يم ، چې دا خبره ما د خپل واکه انسان په توگه نوښته کړه او که د آزاد فکره شاعر په حېث ؟

سهار نهه بجې د آزادۍ پارک په لور دواړه ملگري پیاده روان شولو... د روډ دواړو ځنیو ته د خپل نوعیت جوړ ښایسته دوکانونو پرته د زړه ټکورونکې خوش رنگۍ له سوبه د یوې گنټهيو په مزل گرسره پوهی نه شولو او د آزادۍ پارک و ښکلاگانو ته مو ځانونه و رسولو - دا پارک دراصله یو بېخي غټ راؤنډ اباؤټ ؤ - د وړو غټو شنو چمنونو او رقم رقم بوټو پرته د آزادۍ د یاد ژوندی ساتلو دپاره په دې پارک کې د منځنۍ یادگاري نڅښې ، چې د سنگ مرمر له خښتو او ټائلونو څخه جوړه وه شاوخوا د فوارو څنګ

څنگ ته په چمنيانو کې ناست ډله ډله يا په سپل کې بوخت گرځنده خلگ د سېلانيانو سترگو د خوږولو سوب گرځېدلې ؤ - په بېلابېلو زاوښو باندې عکسونه اخيستلو ورسته د يو بنائيسته غټ بوټې سره په چمني کې کښېنستلو - اوس چې به مې څنگه څوک له څنگه تېرېدو ، نو داسې په عجيبه نظر به يې مور ته راوکتلو ، لکه مور چې په غلط ځاي ناست ؤ - بيا چې به مو نورو ناستو خلگو ته پام شو ، نو زړونه به مو په ځای شو - گوره چې اصل معامله څه وه؟ مور خپله په زړونو کې غله ؤ او که هغوی په هر غېر ملکي باندې د شک نظر ساتلو؟ څه وخت ورسته ما و ملگري ته وئيل ... چې ښه به دا وي ، چې له دې پارک څخه په بله لار شو - داسې نه چې د شک په بنياد ونيول شو - ده هم راسره خوښه کړه ، خو چې څنگه ولاړېدو ، نو نېرېدې تېرېدونکې يو ځوان ، چې تور سوت يې په تن ؤ راباندې ژغ وکړو ...

پاکستانيان ياست ؟

مور وئيل ...

هو ، يو خو ...

دی راوگرځېدو ، که موسېدلی نه وای ، نو کېدلی شو ، چې بې وخته قیامت راباندې راغلی وای - خو زموږ له ښه بخته هغه ځوان په اخلاق دومره بنائيسته او په خوښه داسې مهذبه ؤ ، چې هره ويره مې له زړه څخه ووتله ...

زه پاکستان ته څو کاله د مخه تللی وم

د هغه ايراني ځوان د دې خبرې په ځواب کې مې ورڅخه د پوښتنې همت وکړو ...

څنگه دې و سنجولو زموږ هېواد ؟

ده يو وار شاوخوا ته وکتل ، بيا وور غوندي داسې و موسېدو ، لکه د يو شي نفي چې کوي ... خوده چې څو لمحې ورسته ژبې ته حرکت ورکړو ، نو شکر مې وويستو ... ولې چې ده د پاکستان په حقله ډېره ښه رائيې درلودله ... په خاص توگه د انتظاميې څخه يې متاثر ښکاره کېدو - زه پوهې شوم ، چې د دې ځوان د خوا د پاکستان ستائينه فقط د خپل هېواد يعنې ايران د اسلامي انقلابي عسکریت غندل ؤ - که څه هم هغه ځوان يوه هم داسې خبره نه وه کړې ، خو مطلب يې کټ مټ د خپل ساه تنگې چاپېريال څخه ؤ - ده ډېره څه وئيل ، لاکن مور د ده په فارسي سم پوهېدو هم نه - مور چې څنگه مخته گامونه اوچت کړو ، نو هغه هم راسره په دې سوب ملگري شو ، چې د هغه له قوله د ده کور هم زموږ د هوټل شاوخوا چرته دی - په لاره کې د يوې پوښتنې په ځواب کې دې ځوان راته وئيل ، چې ...

دا هر څه چې تاسو دلته په دې هېواد کې وينئ ... دا د شاه رضا شاه پهلوي کال ۱۹۶۰ع د دولس نکاتي پروگرام ، چې هغه وخت يې وائت ريوالوشن يعنې سپين انقلاب هم ورته وئيلو ... پاته شوې نخبه ده

او بيا يې مخته که څه هم هيڅ نه وئيل، خو د ده د خاموشي څخه دا مطلب څرگندېدو، لکه د پخوا په سر چې نن هومره تعميري کارونه نه وي شوي -

ماڅيگر خواته، موږ پيسې بدلولو په نيت مېدان خميني چې ورسره د ټېلي فون ايکسچېنج عمارت و ته لاړو - ۲۰۰ امريکن ډالرونه مې په ايراني تومن کې مات کړو - د يوه ډالر په بدل کې ۱۵۵ تومن کېدو ... دلته خلگ ډېر زيات و، چې يوې بلې خواته گرځنده بنکاره کېدو - د دې پارک وزمه مېدان خميني په حقله دا خبره مشهوره ده، چې د دې مېدان ماڅيگری دومره په بېلابېلو مشغولاگانو کې د سپلانيانو د دلچسپې سوب گرځي - چې تهران ته راغلي هر کس خامخا ورته يو ځل راځي - او وئيل کېږي، چې دا پارک د انسانانو د رش گش له سوبه دومره ډک وي، چې په کې لاره نه کېږي - لاکن خدائي شته، چې د دې پارک په ليدو باندې مې د "آخیر څله؟" رنگه سوال و ځواب ته مازغه راستړی کړو، خو تر پايه مطمئن ځکه نه ... چې دلته داسې هيڅ راته نه شو تر سترگو، چې سترگې پرې خوږې شوې وای - او بل گوره چې دا د نن ماڅيگری د دې مېدان څله د رش په حواله سوږ غونډې هم و؟ پوښتنه مې هم له چا څخه نه شوه کولی - ولې چې خبره بيا د شک منځ ته راغلې وه ... لاکن زما خو، په بدن کې هغه وخت زلزله راغله، چې کله مې د يو سړي، چې زموږ د څنگه تېرېدو، د ځلې څخه دا خبره تر غوږه شوه ...

~ مادام... مادام ~

او يو يې بل رنگه توری هم له ځلې په هم دغسې تکرار بيا بيا وتو، خو دومره څوکه گله و، چې په گرانه اور بدل کېدو - خود يې دارو... دارو... يا پوږ... پوږ... د وئيلو مطلب و - ولې چې داسې مې له ځينو ملگرو څخه اور بدلې و، چې دلته دارو هم خرڅول کېږي - بس بيا نه يوه شوه او نه بله ... داسې په تېزو قدمونو له دې پارک څخه هوا شولو، لکه چا، چې لرگی راپسې اخیستی وي - حريان وم، چې دا اوس څه چکر دی؟ يو خوا ته په خلگو باندې روا کړل شوې داسې ويرې، چې پخپله خوښه خندلی هم نه شي او بلې خواته دومره زړورتيا ... او هغه هم د اسلامي انقلاب د باني ستر امام خميني په نوم منسوب مېدان کې - او بيا د جمعه خان کاکړ دا خبره زما زړه هم څه ومنله ... گوا "کېدلی شي د هغه سړي د بون بوني مطلب هم د متعه يعنې د لنډې مودې له واده څخه وي" مگر بيا مې وئيل، چې که څه هم په بناړ کې د دې غرض دپاره دفترونه خلاص دی، نو دلته داسې په پټه او په ويره باندې څله؟ اوس مخته خدائي خبر، چې اصل حقيقت څه و؟ هر څومره چې به مې په مزغوزور ورکړو - نو خبره به بيرته په دې فکر تمامه شوه، چې د حوا يوه لور، که د لنډې مودې په شرعي واده د چا سره وتړل شي او يا که خپل سر ته آزاده پرېښول شي - نو توپير به په کې د حق ناحقه څنگه کوو؟ ... ولې چې په دواړو اړخونو کې د دغې تور سړي په برخه د يوه کور غولې نه ورځي -

ماحستن چي څنگه له بازار څخه د هټل و خوڼې ته راغلو ، نو يو دوه منټه ورسته دروازه و ټکېدله - دروازه چې مې څنگه خلاسه کړه ، نو گورم ، چې يوه اناگو له يوې چټې پېغلې سره ، چې عمر يې له شپاړس کلونو څخه زيات نه ؤ... د دروازې مخې ته ولاړه وه - زړه مې په ټوپو شو او بدن مې مړ غوندي شو - اوس به لا ما ځان .. سره د خپل ملگري د جلا د ساتول په سرپرېکړو شهيدانو کې شمېرلو ، چې هغې اناگو د خپلې کوټې د خطاکولو دپاره بخښنه و غوښتله او زموږ د خوڼې سره جوختې دې بلې خوڼې دروازې ته ودرېده - چې څنگه يې هغه دروازه وټکوله... نوزه په خپل حال کې راغلم -

لاکن دا زړه مې گوره چې څله تر ډېره پورې بيا هم درزېدو ؟ چرته چې انسانان استوگنه کوي ، هلته به دغه په غم او خوشحالي کې راگېر ژوند تېرولو دپاره حق ناق ضرور وي - لاکن په ايران کې د نورو هېوادونو په مقابل کې ژوند او ژوند کونکي انسانان د حق او رښتيا سره مخامخ محسوسول کېږي - گوا دلته قامي کلتور له مذهب سره که يوې خواته گڼدلی برېښي ، نو ځينې داسې رسمونه او روڼي يې هم دي ، چې ورسره متصادم دي - د هرې خبرې ذکر زما په خيال ، چې وخت ضائع کول دي - دا ځينې رسمونه يې د فعاشت په لارې کې خندا او د حق ملگري گڼم - لکه دلته واده تر هغه وخته پورې نه تر سره کېږي ، چې نر په قرآن او قسم او ښځه د خپل پېغلنوب Virginity د واده په شپه خپل مېړه او خواښې ته نه کړي ثابت - گوا د ښارونو انجونې به د خپل واده له مخه د پېغلنوب مېډيکل سرټيفيکېټ د هلک و پلار ته ضرور لېږي ، چې گوندي هغه په خپل درست ژوند کې بل نر ته نه ده نېرېدې شوې - لاکن اکثره پېغلې د واده په شپه د خپل مېړه و پلار ته د وينو لړلې ټوگر ورته لېږي - که داسې ونه کړي او يا خپل پېغلنوب نه کړي څرگند ، نو واده په دې دويمه ورځ وران شي - له دې سوبه هاغه د بوريوالو په اصطلاح ... دلته پېغلې او ځوانان د وچ مجلس څخه پرته په مينه کولو کې مخته گامونه نه اخلي - هر څه په خپل ځای او داسې د انجلۍ له خوا د هغې پېغلنوب يقيني کولو رسم يا خواهش په پښتنو او عربو کې هم لږ ډېر مروج دی ، خو کومه خبره چې مې مزغو ته په ځواب راوړلو کې هر کله ناکامه کېږي ... هغه دا ، چې دلته د پېغلنوب ثبوت د هلک و پلار ته ځله ... د هلک و مور ته ځله نه ؟ او تر څو پورې چې د متعه تعلق دی ، هغه د سخت قانون له نيوکو څخه د ځان ساتنې دپاره ښه رول ادا کوي - گوا سړي ته نه دي په کار ، چې د داسې روا شوو يا په قانوني توگه جائز کړل شوو رسمونو رواجونو پرته دې هم د ناروا جنون حدونه وولانگي - دا بېله خبره ده ، چې په مختلفو اسلامي فرقو کې د متعه په حقله بېلې آراء مخې ته راځي - څوک يې مني او څوک نه ... او يا بېلابېلې پېمانې ورته د رواکېدو دپاره ټاکي -

دا نه ، چې ، دلته په ايران کې انسانان نه ... ټولې فرښتې او سپېرې - بلکې حقه خبره ده ، چې دلته هم له فرښته وزمو انسانانو سره په څنگ څنگ کې شېطانان د سړي په مزغو کې د غسې بېرغونه د خپل بریتوب دروي لکه هر چرته چې داسې کېږي - او له دې حقيقت څخه سترگې اړول زما په خيال چې سترگې پټول وي - هو ، که څه هم ، زيات خلگ دلته د سر د خطرې له سوبه خواتشات سر ته نه شې رسولی ... دا يوه خبره به ضرور کوم ، چې په ايران کې اسلامي چارې په مذهبي جنون نه ، بلکې د جمهوري او معاشرتي حقيقتي اسلام له لارې هوارې کول کېږي - او دا د ايراني رژيم هغه مثبت سوچ دی ، چې د مسلمانانو سره سره د هرې سيمې انسانان هم متاثره کولی شي -

د سهار نارۍ کولو په وخت ملگري کاکړ د ښې ډېرې خندا ورسته سترگې و موبړلې او راته وائي ...

” ښه ، نو بيا مخته څه وشو ؟ ”

ما بېرته کيسه شروع کړه ...

” نو لاس تړلې يې يو مېدان ته راويستم - په مېدان کې بېخي زيات خلگ په تورو جامو کې ناست ؤ او ټولو ماته کتلو - زړه ته يو دم دا خبره راغله ، چې بس اوس مې پهاښۍ ته خېږوي ”

خبره چې تردې ځايه ورسېده ، نو کاکړ لکه ديغ شوی چې وي ، راته وائي ...

” او بيا يې پهاښۍ ته و خېږولې ... هان ... دغسې دي که يه ؟ ”

ما وئيل ...

” يه ... هلته په سټېج باندې نه خو د پهاښۍ انتظام ؤ ، او نه د سر قلم کولو د پاره تخته او ساتول - بلکې په سټېج باندې درولو سم دستي يې زما لاسونه راخلاس کړو ... دومره خوشحاله وم ، چې پوښتنه مه کوه - مگر دا خوشحالي مې سرته نه ورسېده ، ولې چې ... ”

ما به خبره مخته کوله ، چې جمعه خان راباندې ژغ وکړو ...

” ښه ښه وايه ! ”

ما په ځواب کې ورته وئيل ...

” مخته به څه خامخا ؤ ... بس که تانه واي راژغولۍ ”

او موبړ بيا دواړو په يوه صلاح وځندلو ، او تردېره پورې زما په دې نيمگړي خوب وژغېدو ... ټولې خبرې په خپل خپل ځای ، مگر د ملگري کاکړ دا خبره مې نه يوازې خوښه شوه ، بلکې تر اوسه مې په ياد هم ده ، چې وئيل يې ...

” دا لا ښه خبره ده ، چې په خوبونو باندې بندېځ نه شته ، گنې زما او ستا رنگه خلگو خو به لا ډېر پخوا سرونه خوړلي واي ”

بېشکه، چرته چې د سترگو په ديد پابندي وي، ژبه ژغېدلی نه شي، سوچونه عملي کېږي نه او د شپې او ورځې په لانجو او گروم سترې مازغه خپله سترپا وسا کولی نه شي، هلته ژوند د خوړلو، څښلو او سملاستلو پرته نور څه دی؟ هو، که دی هم، نو بيا فقط د مرگي په لورې ورځې شپې لنډول دي او بس...

د پروگرام په سمه د ۳۱م اکتوبر ۱۹۹۳ع د ورځې په يوه بجه زه او کاکړ صاحب د ۴۸ گنټهو په اوږده مزل، په اوتوبوس کې کښېنستو او مخته روان شولو - په اوتوبوس کې چې زیاتره ایراني نرينه ځوانان او پېغلې انجونې او څه ښځې، سره له يوې پاکستاني جوړې، چې تازه تازه بې واده کړې و هم ناستې وې - بس چې څنگه روان شو، نو هغو دواړو چې زموږ مخته سيټ کې ناست و او په هني مون باندې استنبول ته روان و، راته کتلو ورسته ژغ وکړو...

آپ دونون بهي پاکستاني هين کيا؟ يعني (تاسو دواړه هم پاکستانيان ياست؟)

او موږ چې ورته سرونه په اثبات کې څنگه وښورولو، نو څلور واړو د اردو ژبې دلارې په خبرو کې دومره ژر بيا سره نږدې شولو، لکه موږ چې پخپلو کې له ډېره وخته راهسې پېژنو - ځوان نوید او ښځه پروين نومېده - خبر، چې څنگه څنگه سفر مخ په وړاندې لنډېدو ... په موسم کې سروالی راتلو - چې اووه بجې يعنې قضائي ماښام خواته رنجان نامي ښار ته ورسېدو، نو په شپږ باران ورېدو - لکن عجيبه خبره دا وه، چې د دومره باران پرته هم د درست رنجان ښار بجلی بلېدله .. گنې هاغه د نوید خبره، چې ...

که داسې باران زموږ په هېواد کې کله اوري، نو بجلی بنده کړلی شي

ما او جمعه خان هم ورسره - هو - ځکه وکړو، چې په پاکستان کې که بل ځای داسې کېږي او که نه ... خو په کوټيه او شاوخوا علاقه کې تېز باران او بجلی، گوره چې تر خپلو څله نه سره مني؟ ... يو خواته شپه وه او باران او بلې خواته نری يخ او زړه ټکورونکی د بس دننه ماحول ... زما خو زړه کېدو، چې ژر مې ډوډی خوړلې وای او کرار په سيټ باندې د خوب کولو په نيت غزېدلی وای -

لس بجو خواته د ډوډی خوړلو ورسته، لا بس کې ځينې سوارليانې د يو بل سره په خبرو کې اخته وې، چې ډرائيور د شا د سيټونو ټولې بتې مړې کړې او بيا داسې چپه چپيا شوه، چې که چا ته خوب ورتلو او که نه، ټول په خپلو سيټونو باندې و غزېدلو - زه هم په هغو کې يو وم ... کله ويښ، کله ويده - دغه رنگه د سهار تر نهو بجو پورې د گهرې ستنې ورسېدې - د سهار د چائيو غوړپلو ورسته بيا بس داسې مخته په تېزۍ روان شو، چې چرته په وړو ښارونو باندې و نه درېدو ... نو ځکه د سفر کولو د سترپا سره سم د سفر خوند هم کرار کرار په دې وجه زياتېدو، چې د ايران د ورستۍ ټولې ښار چې بازرگان نومېدو رانږدې کېدو لگيا و - او بل دا سيمه زرغونه هم وه او ځای ځای شينگشتي هم برېښېدله - نه يوازې دا، بلکه د دې علاقې د خلگو جامې، د ژوند کره وړه او کلي کورونه هم يو دم د ايران او پاکستاني اړخ د څنډې د

خلگو څخه بڼه بېل او بدل ... هن چې په نوي طرز کې ورنغاړلي ښکاره کېدو - دوي بچي خواته، نوید، چې بیا بیا په دې لاره تللی راغلی ؤ. په موږ ژغ وکړو ...

دا مخته، چې کومه آبادي ښکاري ... دا بازرگان نامي ځای دی - بس به په پنځلس یا شل منته کې ورته ورسېږي

متل دی، چې هر څر کېدونکی شئ سره زړه وي ... هو، په دې بارېر باندې چې مې څه تر سترگو شولو او یا مې وسنجولو، نو نه یوازې یې دا پورتنی متل رښتیا کولو، بلکې په زړه کې مې دا خبره پخه هم شوله، چې گوندې انسان، او په تېره بیا د نن انسان، چې څومره هم په یوه نظریه یا ماحول کې وروزلې شي، نو هم دائی د انسانیت په ټول پوره نه وځي او هر کله مانده وي - گوا که هر څومره اغیارو ته په ظاهري بڼه ځان مهذبه (د جامو او گفتار په اړه) ښکاره کړي ... نو ځای په ځای ورڅخه نابیره د خپل غوره شوي جبلتي خوئی او بود او خمیر په سمون داسې کارونه یا روئیه سرزده شي، چې د هغه د پېژندگلوی برعکس به وي - دلته زما مطلب د ځینو نورو شیانو پرته د لالچ او زړه ازارولو څخه دی - کوم چې په ایران / ترک بارېر باندې دواړو اړخونو ته ډېر زیات له مسافرانو سره روا کړل کېږي - او گوره چې دلته څله ښو او بدو ته په یوه سترگه کتل کېږي؟ که څه هم ترکیان په ظاهري کړو وړو باندې تر ایرانیانو زیات یورپینین وزمه برېښي، خو په دې بارېر باندې د ایرانیانو مخې ته په هره معنا کې مانده او هیڅ ښکاري -

غرض دا، چې څه وخت موږ بېگونه په اوږو راوځوولو او د ترکی په محکمه چې موقدمونه څنگه ږدلو، نو د زړه له سوخته مې یوه سره شان اوږده ساه را ایستلو پس مې له ملگرې نوید څخه پوښتنه وکړه ...

د مخ په بارېرانو باندې به هم دغسې زړه چاؤدې حال وي ... که څنگه؟

خبره مې لا سمه سرته نه وه رسولې، چې نوید وویل ...

نه بابا ... چې له دې بارېره بل داسې بارېر نه شته مخته

او بیا یې مخته وویل ...

خبره یم، چې دلته دا خلگ څله مسافران زیات تنگوي؟

د نوید له دې خبرې څخه مې یو دم زړه کې راغلو او ورته ومې وویل ...

زما په خیال چې دلته له کسته داسې کېږي

نوځله...؟

د جمعہ خان د دې وړې پوښتنې په ځواب کې ورته گله شوم... ما ورته وئيل ، چې ...

هغه ځکه چې کېدلی شي ، چې په ترکی کې بېخي زیاتې آزادۍ له سوبه ژوند بې لگامه دی .. او بلې خواته ایران ، چې یو اسلامي مملکت دی ، دا نه غواړي چې انسانیت دې په حیوانیت کې ورگډ شي - په دې وجه خو یو خواته اورونه دي او بلې خواته اوبه ، چې نه سره مني ... او بس په دې Tussle کې مسافران خواران په تکلیف کې ورگډ شي

اوس گوره چې زه په خپله وینا کې څومره صحیح وم ... په دې نه وم خبر ... مگر د ترکی په محکمه لومړی قدم مې د بې باکې آزادۍ په لورې پېښه وگڼلو -

د جمال په درشل کې

تاثراتي لنډيز

چې تاریخ او غوره تاریخي آثارو ته وکتلی شي ، نو ترک د یو مارشل قام په حیثیت په نړۍ باندې ځان منلی و - مگر د دې قام د نن معاشي بدحالی او د پیسو سره د بې کچه مینه د دوئی تاریخي حیثیت گوره چې څه شکمن غوندې کړي ؟ ولې ، چې د ترکیانو دولت پرستي سړی په دې وئیلو مجبوره کړي چې د دې هېواد خلگ د انا ترک سره مینه په دې وجه زیاته کوي ، چې په کرنسي نوټ (لیرا) باندې یې تصویر چاپ دی - د پاکستان او مسلمانانو سره یې مینه په خپل ځای لاکن دلته د انا ترک د غوره شوي قانون پابندي کولو پرته بل داسې مثالي اسلامي خاصیتونه مې ترسترگو نه شو ... چې د نوښته کولو وړ مې گڼلی وای - هو ، که څه هم د دنیا په سردلته ماجتان بېخي زیات دي (شوق)

که ته یو یې ؟

وايه ! ستا خونې خپرې دي ؟
چې په هر څه کې و ماته

محسوسېږي
 ښکاره کېږي
 ته موسم خو چرته نه بې؟
 چې بدلېږي رابدلېږي
 لا خو وخت بې
 بل څه نه بې
 د وړو وړو لمحو ته
 که یه ...
 ته وائي ، چې یویم
 یکې یو . په یوه بڼه
 نو بیا زه یمه پخپله
 کړیچې کړیچې یو هنداره

(شوق)

آزادي څه ته وائي؟ د دې خبرې ځواب هغه وخت ما و موندلو ، چې کله مې ایراني همسفره ځوانان د هغوی له خپل هېواد څخه د و تلو سم دستي د ترکی په څنډه ولیدو - که څه هم شین یخ ؤ او واوړه وربدله ، خو دا ځوانان د دیوتی فري شاپ د شرابو په بوتلانو داسې ورمات شولو.. لکه د مودو مودو تېرې چې د اوبو په چینه باندي وړچپ شي - اوس بې نه یوازې بوتلان په غاړو اړولو ، بلکې له تهران څخه د ایران تر ورسني بارډر پورې تړلې ژبې بې هم په حرکت کې داسې راغلې وې - چې ، چا خپل نظام ښکښلواو چا خپل باداران ... وایم ، چې ورته په کتو مې سترگو باور نه کولو ... او سوچ مې کولو ، چې داهم هغه پټ ځولي خلگ دي چې تېرې شوې څلیروینت گنټهې بې له مورې سره گډ په یوه بس کې تر دې ځایه سفر کړی ؤ او که یه ؟ او بیا گوره چې تر څه میانه بیا پېغلو څادرونه غورځولي ؤ ، چې هره یوه یا خو په جینز پېنټ کې ښکاره کېدله او یا بیا په اورده سکرټ کې - دغو انجونو که څه هم نه څیښلو ، خو ځوانې او بدمستي جذبې بې د سترگو په ککو کې له ورايه برېښېدلې - مورې څلور واړه پاکستانيان ، یعنی زه ، ملگری جمعه ، نوید او پروین چې د تهران څخه تر بازرگان پورې د خبرو او خنداگانو په اړه په درسته لاره کې د ژوند علامتونه گڼل کېدو ... اوس زموږ حرکتونو معناوې ځکه بائیللې وې ، چې لا خو هم هغسې په پخواني حالت کې ؤ - منم ... چې نوي هېواد ته په راتگ موږ هم خوشحاله ؤ - لاکن بدمست او بې حاله بیا هم نه -

بس هغه ؤ، مسافران هغه ... مگر که بدل ؤ ، نو د طبیعتونو موسم ... گوا ، چا سندري وئيلې ، چا خپرې ټکولې او چا بوتل په لاس کې يو بل اړخ ته غورځېدو کم ، خو له يوه سيټه د بل سيټه په لور د سرور په ټالونو کې ځنگېدو راځنگېدو زيات - او مور که څه هم د هغوئ سره په مستی او بدحالی کې نه ؤ ورگډ ، خو د هغو ځوانانو تود محفل او د ناستو ولاړو پېغلو شوخياني او خنداگانې مو په هډونو اخیستلې او په تشه توره ورته خوشحاله کېدو هم - د کال ۱۹۹۳ع د لومړي نومبر د مياشتې دا ماښام د زړخونو هنګامو څخه را په دې خوا ، ما ته د قدر وړ ځکه ؤ ، چې د يورپ د دروازي په لور روان وم - ولې ، دا زما غټه غوښتنه وه چې د استنبول په لاره يورپ ته پېښه وکړم او ښه له نيردې څخه د دې براعظم سمه او غراو کلي ښارونه ووينم - دې وخت د باندې هيڅ نه ښکاره کېدو ... هر لور تياره وه - بس يوازې د مخ تور روډ ، چې څه واوره ورباندې پرته وه ، د او توبوس په بتيانو کې ښکاره کېدو -

د پاکستان د وخت په سمه د شپې دولس بجې او د ترکي د نهو بجو خواته بس د آگرې نامې ښار په يو هټل د ډوډۍ دپاره ودرېدو - دې هټل هم د ايران د لوي لارې د هټلانو په رنگه په يو غټ او ښائيسنه حال باندې اړه درلوده ، چې مېزونه په کې په ترتيب لگول شوي ؤ - دلته مور د ملګري نوید ، چې څو کاله يې په ترکي کې روزگار هم کړی ؤ ، په خوبه کړوموليا - گوا د وار په دال خوندوره شوروا مو له ډبل روټيانو سره وځورله او يو يو کپ سلېماني چائی مې د نخودو سره نوش کړې - په کاؤنټر ناست بابک چې د غالب چاچا غوندي سره خولی يې په سراينې وه ، بل را وړاندې کړو - نو دې بل ته په کتو ايله بې هوشه نه شوم ، ولې چې بل باندې يو لکهه پنځه څلو بېست زره ليرا رقم نوښته ؤ - ليرا څو نه وي راسره ، نو ځکه مې ورته خواست وکړو ، چې ...

داليرادي په امريکن ډالرو کې راته واړوه ... که يه نو پاکستانی روپۍ هم لرم

دائی راته وائي ...

يولس ډالره را کړه -

بل ادا کولو ورسته مې د نوید څخه پوښتنه وکړه ، چې ...

په يوه ډالر کې څو ليرا کېږي ؟

د څه سوچ کولو ورسته ده وئيل ...

زما په خيال چې نن سبا ۱۳۵۰۰۰ ليرا په يوه ډالر کې ماتېږي ، او دائی په خپله اندازه صحيح ؤ -

د ترکي له آگرې نامې ښار څخه چې زموږ او توبوس يعنې بس مخته روانېدو ، نو يو ځل بيا نری نری واوره وړېدله ... او ځنگه ځنگه چې مخ مخته تلو ، واوره نوره نوره تېزېدله لگيا وه - اوس که څه هم په او توبوس کې دننه د ايرانيانو د څښلو سلسله ختمه شوې وه ، خو يو ښائيسنه غوندي ځوان د گوگوش

سندري داسې په خوند خوند وئيلې ، چې ټولو سوارليانو خوند ورباندې اخيستو - تر څه وخته پورې ما او جمعه خان کاکړې هم ورته ناست اورېدلو مې - لاکن چې معامله اوږده شوه ، نو د سندرو خوند يې هم بې خونده کېدو لگيا ؤ ، نو ځکه مور هم سیتونه شاته ديکه کړو او په خپلو سیتونو باندې د خوب کولو په نیت و غزېدو - د هڅې کولو پرته چې هم خوب نه راتلو ، نو مې په پتو سترگو باندې سوچونه وهلو ته لستونې و غړل ، او ډېر ژر بيا ما هيلې لوبولې ، چې ...

“کشکې چې زه ټول عمر هم دغه رنگه روان او بس روان وای”

خو بيا چې به مې کور او ماشومان تر سترگو شولو ، نو د اولاد مينه او کورنۍ چارې به د شوق په لاره کې راته خنډ شولې ... هو ، په داسې رنگه گډو وډو سوچونو کې مې سترگې ايله سره و رغلې وې ، چې بس په جتهکه ودرېدو - يو دم مې سترگې راخلاسې شوې - څه گورم ، چې د بس مخته څو سړي د توپکانو سره ولاړ دي ... زړه مې حلق ته راغلو ... په جمعه خان مې ژغ وکړو ...

“غله دي ... هله کښېنه”

جمعه هم په نه ساعت کې له ويرې په سیت کې جگ کښېنستو او وائي ...

“کوم دي؟”

نه يوازې مور ، بلکې د اوتوبوس ټولو مسافرانو غاړې هسکې هسکې کولې ، د هيچا له ځلې څخه ژغ نه وتو - خود لکه چې هر يو پرېښانه ؤ - ما په کلیمې برسېره کلیمه په ځان او په بس باندې چوف کوله لگيا وم ، چې د بس دروازه خلاسه شوه او يو عسکر چې شنه وردی يې په تن وه او په غوږونو يې مفلر پېچلی ؤ بس ته راوختو او ډرائيور سره په خبرو اخته شو - ما د خپل سیت مخته ناست ، د نوید په اورېدو لاس کښېنولو او پوښتنه مې ورڅخه وکړه ...

“څه کیسه ده نویده؟”

هغه وئيل ...

“کیسه خبر ده ، دا عسکر وائي ، چې مخته د گردانو او مامورينو تر منځه جنگ روان دی - تر څو چې د لارې د کلټيرينس حتمي آرډر د مخ له عسکري چوکۍ نه وي راغلی ... بس مخته نه شي مخته تللی”

شکر مې و ایستو او بیرته مې زړه ځای ته راغلو ... واوره په هم هغه شان وربدله - که څه هم اوتوبوس دننه تود ؤ ، خو لږ ډېر بیخ بيا هم محسوسېدو - ډېره هڅه مې وکړه ، چې بیرته د خوب و هغو ټاپوگانو ته ورشم ، چې څه وخت وړاندې ورڅخه راستون شوی وم - لاکن گوره چې خوب ځله نه راتلو - راسره څنگ کې ناست ملگری جمعه مې داسې په خوند ویده ؤ ، چې کله به يې خرکی شو ، نو نیت به مې ورباندې بد شو ...

دلته اوتوبوس درې گنټهې ستارټ ولاړ ؤ ... يو وخت چې د کليئرینس سگنل راکړلی شو، نو بس د روانېدو سم دستي زه بيا په ځان نه يم خبر شوی -

سهار په لمر ختو اوتوبوس د ترکي Kotak نامي ځای په هوټل ودرېدو - د مخ لاس پرېمنځلو او چاټيو څښلو ورسته چې څنگه بس مخته روان شو، نو د ژمي په دې ټمک یخ کې د شنبزې څادر په مخکې باندې خور وور ډېر عجيبه او بنائيسته بنکاره کېدو - ټوله غرنيزه سيمه وه، داسې بنکاره کېدو لکه مور چې په درو او ناؤو کې روان ؤ - دواړو خواؤ ته واړه او غټ غرونه ؤ، چې شا شاته پاته کېدو، ځای ځای د غرو په لمنو کې واړه کلي هم ډېر بنائيسته او په ترتيب باندې جوړ شوي برېښېدو - خاص خبره دلته دا وه، چې د دوئی په دې وړو کلو کې فقط يو يو ماجت چې سپينه ميناره به يې تر لرې لرې پورې بنکاره کېده - او بله خبره دا، چې د ايران په رنگه دلته هم د روډ و يوې ځی ته ولاړې بجلي او ټېلي فون تمبې د لرگيانو له ستنښو څخه جوړې وې - مگر عجيبه په دې نه بنکاره کېدې، چې شاوخوا ته ځنگلي اوږدې او نرۍ درختې هم ليدل کېدې - زموږ د بلوچستان او پښتني سيمو په رنگه دلته هم کلي او آباديانې له لوي لارې سره مېښته بنکاري - د بنځو د مخ د پټولو رواج دلته هم نه ؤ - که په پټيانو او ښاري يا کليوالو سيمو کې يې ترانو پتلونان اغوستلو ؤ، نو د بنځو يې لانگ سکرټ وزمه قميصونه په تن ؤ او د گونډو دلاندې يې پښې يا خو لوشې وې او يا يې په اوږدو تودو ماسيانو پټې - په سرونو يې گلداره دسما لونه پېچلي ؤ - دنگې دنگې وې، خو په سرت باندې زموږ تر بنځو تندرسي برېښېدې - د دې تندرسي راز څه ؤ؟ په دې نه شوم پوهی - خو په رنگ سپينې دغه ترکي بنځې يوې بلې خواته ډېرې بنکاره کېدې، شايد چې دلته هم دغه بنځې له ترانو سره سمې کار روزگار کوي - د غرمې ډوډۍ مې په عثمان چېک نامي ځای کې وخورله او مخته تېر شولو - اوس ژر ژر واړه کلي شاته پاته کېدو او بس په هوار سپک مخته مزل ډېر په چټکۍ لنډولو -

ارض روم د ترکي يو مشهوره تاريخي ښار دی، چې اوس موږ په کې مخ مخته روان ؤ ... لکن د ښار په يوه څنډه، نو ځکه خو مې سم و نه ليدو او د گولۍ غونډې ورڅخه تېر شولو - موږ کولی هم څه شو، زموږ د کاروان باگې د اوتوبوس د ډرائيور په لاس کې وې، چې هغه د براهه شپې د درو گنټهؤ څنډه اوس په دې ورځ برابرولو - خبر، د درو بجو و خواته بس په يو غټ هوټل باندې برېک ولگولو، ډرائيور وئيل ...

اوتوبوس څه خرابی لري، تاسو چائی و څښئ او لمونځونه وکړئ ... زه به بس دې هوټل سره نېرېدې مېکنیک ته بنکاره کړم

دلته د اوتوبوس د درو گنټهؤ ستاپ په مزغو راته بار ځکه شو، چې د استنبول او انقره د ټورستانو درې ډک بسونه ښه تر ډېره پورې ولاړ ؤ او د رش گش پرته د قسم قسم خلکو موجودگي مې د شاعر زړه د سکون سوب گرځېدلې وه - بس غم دا ؤ، چې په ژبه نه ورسره پوهېدو، گنې ځينو مې د زړه د رباب تارونه

خپرلو هڅه کړي وه - خو نغمه ځکه نه ورباندې خپرل کېده ، چې د اظهار ژبه گونگی وه - دا درست ترکیان و خو تیار انگرېزان، هو... که په ژبه نه، نو په ښکاره کړو وړو ضرور -

ما بنام شپږ بجې خواته او توبوس د انقره په خوا مخه وکړه... خوشحاله وم، ما وئیل، که مې هلته Botanic Garden ، چې د تفریح په اړه زړه ته سکون سپارونکی مشهوره دی ، نه هم ولیدو، نو د خپل تاریخي حیثیت له سوبه یې د بنائیسټه ښار څه برخې هم وویښم ، نو ځان به خوش قسمت و گڼم - ولې چې تاریخ وائي ، چې د دویم جنگ عظیم ورسته په ترکی کې استنبول او ازمیر په پرته انقره ښار هم د تمامی دُنیا د توجه مرکز گرځېدلی دی - او بیا عجیبه خبره دا وه، چې بس د انقره سره په څنگ څنگ کې تېرېدو ، د دې ښار وړو ، غټو او بنائیسټه په ډېر ترتیب جوړو بلډنگانو داسې ښکاره کوله لکه دا ښار چې د تاریخي اهمیت پرته د دې دور تقاضې هم په پوره ډول پوره کوي - د سپینو دېوالونو او سرو بامونو ښار انقره تر لرې لرې پورې خور وور ښکاره کېدو - خبره دلته بیا هغه وه، چې زړه مې په دې محکمه باندې قدم ږدلو ته کېدو ، خو زما خوښه د منلو ځکه نه وه، چې د بل په بس کې ناست وم - د رڼاگانو له دې ښار څخه چې زموږ او توبوس د استنبول په خوا روان ؤ ، نور وډ له اول حاله لا نور نور هم آرام ده شوی ؤ او سترگو ته د شاوخوا د جل بل رڼاگانو له وجې سفر ډېر خونده وړ محسوسېدو -

د شپې یولس بجې خواته او توبوس استنبول ښار ته دننه کېدو له مخه په سمندر باندې جوړ مشهوره پل Bosphorus Bridge باندې تېر شو - دا پل د خپل جوړښت او بېخې اوږدوالي له سوبه د دُنیا په ځینو نوموړو پلونو کې یو او ځانگړی دی - او له دې ورسته بیا د استنبول جل بل ښار ؤ ، چې موږ ته یې د سټریاگانو د وسا کولو په صله کې د خاموشۍ په ژبه هرکلی وئیلو او زموږ او توبوس په کې په یو روډ بل روډ مخ مخته روان ؤ - چې څنگه گهړی د دې هېواد د وخت په سمه دولس بجو ته ستنې ورسولې ، نو او توبوس د استنبول په مشهوره برخه Laleli نامي کې تم شو - ورڅخه راکوژ شولو - دې وخت د بلېک سي او د مېډیټیرینین سي په سنگم باندې جوړ په تاریخي ښار استنبول، چې ورته د یورپ دروازه هم وئیل کېږي باندې چپه چپیا خوره وه - د ټېکسیانو او د یونیم سړي پرته هیڅ قسم رونق نه ښکاره کېدو... نری نری باران ورېدو او سره یخه هوا هم گلېدله... نوید ته مې وئیل ، چې ...

اوس ته پوهی شوي او ستا کار... ته له مخه او موږ درپسې... وایه ! چرته به اوسېږو؟

ده وئیل ...

سرکې جی ته به څو... هلته هویتلان ارزانه دي

او بیا په ټېکسي کې د سرکې جی نامي علاقې په لور روان شولو - داسې ښکاره کېدو ، لکه استنبول چې په وړو وړو غونډیانو باندې جوړ ښار دی - په شل پنځلس منټه کې ټېکسي په سرکې جی کې هوټل هالي ډې مخته ودرېدو - دوی خونې ، چې د یوې خونې کرایه دوه نیم لکله لیرا وه مې ونيولې - زه او جمعه خان په یوې خونې کې او نوید د خپلې ناوکۍ سره په بلې خونې کې د سټریا وسا کولو دپاره لاړو -

دَ ترکی دَ وخت په سمه سهار نهه بجې ، خلور واړه ملگري دباندي راووتو- چې څنگه مې شاوخوا ته لومړی نظر وځغلو، نو باور مې نه راتلو، چې دا گوندي د مسلمانانو بنا را استنبول دی - ولې چې یو اړخ بل اړخ جوړو ودانیانو او مخامخ شنه پارکونو داسې تاثر راکړو، لکه دا چې د جنت له ټوټو یوه ټوټه وي او بیا ترکی پېغلې خو هم د حورو څخه کمې نه وي... چې یا خو یې پېنټونو سره جېکتونه په تن ؤ، یا بیا په دې بیخ کې لانگ او مني سکرټونه... په قد جگې، نری سپین مخې او په ژېړبخونو وینستانو کې د مخکې مخلوق نه ښکاره کېدو... په مینه باندي لکه دلته چې هیڅ بند پخ نه وي، ځکه خو لاس په لاس ځوانې جوړې یوې بلې خواته لیدل کېدې - دا نه، چې مور و ترکی پېغلو او نریناؤ ته آسماني مخلوق ښکاره کېدو - مگر زموږ په لور یې زیات راکتلو شاید په دې، چې مور درې واړه نران څه کم کم، خو پروین ورته زیاته عجوبه ځکه ښکاره کېده - هو، د هغې د پنجابي وزمه بنائیسټ او ځوانۍ په وجه نه، بلکې هغې چې کومې پنجابي طرز جوړې شوې جامې اغوستې وې... هغه که زما او د جمعه خان رنگه کلیوالو په مزاج دکتو وړ وې، نو دلته ترکی پېغلو ورباندي پسخوند وهلو او تر خپلو یې ورباندي خندلو او شاید چې ریمارکس یې هم ورباندي پاسولو - ځکه خو چې به یې د هغې په لور سترگې ورته واړولې، نو به یې سرتر پایه ورته کتلو ورسته په شونډو پسخوندي موسکا خوره شوه - بس په پارک کې ایله خلگ راپسې نه شولو رامات - گنې په سترگو کې هر چا پروین اخیستې وه... هم دغه وجه وه، چې نوید ورته وئیل...

پروین !! ته هو ټل ته درځه.. داسې نه چې د ترکیانو جلوس راپسې ولگېږي

او پروین هم خبره مائیند ځکه نه کړه، چې نوید ورته په خندا وئیلې ؤ او بیا دا خبره د هغې په حق کې بهتره هم وه - ځکه خو یې وئیل...

هو، زما هم دغه خوبه ده... په سر مې درې دی... زه به څه آرام وکړم

او بیا مور درې سره تر هغه ساعته ورته ولاړ ؤ، چې پروین د هو ټل په گېټ ننوته...

هان څه شکر دی، چې اوس خپل چکر ته خلاص شولو

د دې خبرې سره سم نوید چې داسې وئیل، نو سم دستي یې پوښتنه هم ورسره داسې و ترله...

ښه نو اوس به په کومه څو؟

ما ورته وئیل...

یاره نویده! تا خو هم ناشوده وکړه... مور نو اوس څه خبر یو

دائی و موسېدو او وئیل یې ...

نوبیا درځی چې سېل درباندي وکړم او د استنبول څه پټه او ښکاره ژوند او شيان درته وڅپړم

او بیا ده مور دواړه له ځان سره ښي لاس ته روډ باندې سم کړو - دلته د روډ په منع کې د رېل گاډۍ پټې هم تېره شوې وه -

دلته په یوه وخت باندې رېل گاډۍ او نورې گاډيانې په دې روډ باندې چلېږي

نوید چې دا خبره کوله ، نو یو عجیبه غوندي هارن مې تر غورږه شو او په دوو غټو ډبو باندې اړه لرونکې رېل گاډۍ د چوک له خوا راښکاره شوه ... که څه هم تله څوکه او کرار کرار ، خو په لومړي ځل کتو راته عجیبه غوندي ښکاره شوه -

په دې کې شک گرسره نه شته ، چې استنبول د ماجتانو ښار دی - ولې چې هر لور دلته په دې ښار کې تاریخي او غټ غټ ماجتان او د هغو هسکې هسکې مینارې تر لرې لرې پورې ښکاره کېږي - خو ، په قول د نوید ...

په دې ښار استنبول کې د دې دومره زیاتو ماجتانو پرته هم ، د دې ماجتانو ملایان په لاوډ سپیکرانو د آذان په چپه تقریرونه څه ، چې د جمعې خطبه هم نه شي ورکولی او یا یې نه ورکوي - ولې چې هغوی او حکومتي قانون پالونکې دواړه په دې صلاح شوي دي ، چې ماجت به تش د عبادت کولو دپاره په کارولی شو ... او جلسه گاه به ورڅخه جوړوؤ ... لکه زمونږ د هېواد ملایانو چې د خدائی او د رسول د لارې تر تعلیماتو زیات د سیاست مدارانو په حق او یا خلاف کې له ماجتانو جلسه گاډي جوړې کړې دي او هر رنگه روا ناروا خبرې په کې کوي

او بیا یې مخته وئیل ، چې ...

او بل دلته د ماجتانو په شمېر د لمانځیانو تعداد بېخي کم هم دی

نوید دا خبرې داسې په سنجیدگۍ وکړې لکه هغه چې د خپل هېواد مملکت خداداد د حق په لاره مامور شوي وظيفه خواره د ناحقۍ په تور نیول شوي په ظاهره مجرمان دراصل د حق صحیح پاسداران گڼلو -

مور خبرې هم کولې او مخ مخته هم روان ؤ ، په تنگو او خوش رنگو بازارونو کې یوې بلې خواته گرځېدو ، چې یو وخت مو د استنبول لویه ډاک خانه ، چې له دباندي د عدلیه دفتر ښکاره کېدو ترسترگو شوه - درې واړه په یوه صلاح وردننه شولو ... په دې نیت چې خپلو خواږو ته په خپریت د رارسېدو لیکونه ولېږو - د دې ضرورت راته ځکه پېښ شو ، چې مور له کورونو څخه د یوه نیمې میاشتې دپاره راوتلې ؤ - نو ځکه د کور د غړو پرته مو خپلو نیردو یارانو لکه سهېل جعفر او قدوس ترین ته هم خطونه نوبسته کړو او هلته مې

پوست کړو - اوس دا بېله خبره ده، چې د خطونو د مخه موږ پخپله کورونو ته ورسېدو او د دې سفرنامې تر چاپولو پورې خولا نه دي رسېدلې -

د "سرکې جي" او "کراکوي" د علاقو تر منځه په سمندر باندې جوړ پل، که څه هم عجوبه نه ښکاره کېدو، خو د بېخي زيات رش گش له سوبه دا ځای د وخت تېرولو دپاره ښه او په زړه پورې ؤ - له دې خوا د "سرکې جي" سمندري غاړه او د هغې بلې خوا د "کراکوي" سمندري غاړه د وړو او غټو کشتيانو څخه دومره ډکه وه، چې د چلاؤ لاره يې گوره چې څنگه پېدا کوله؟ په دې پل باندې مخته تېر شولو او د "کراکوي" تنگو تنگو بازارونو ته مو ځان ورسولو - د استنبول دا برخه بېخي زړه او روايتي ترگ علاقه ده ... دلته زياتره زاړه خلگ هم هغسې د زړې زمانې د ترکيانو په رنگه پي کېپ په سرا او آزاد پردوگ وزمه پتلونونو کې د دوکانونو مخته يا په رېستورينتونو کې ناست چولمان چې دوی ورته شيشه وائي ځکولو او سلېماني چائيو څينبلو کې بوخت ښکاري -

د "سرکې جي" دا زړه علاقه تر ډېره کتلو ورسته نويد پنجابي په يوې تنگې کوچې باندې ورسم کړو او وئيل يې ...

"درځئ ... چې کارخانه درته ښکاره کړم"

ما ورڅخه پوښتنه وکړه ...

"د چيشې کارخانه او څه په کې جوړېږي؟"

دای و موسېدو او په خپل شرارتي انداز کې يې وئيل ...

"خبر ... خپله به يې ووينې ..."

او بيا د کارخانې په لوی گېټ ودرننه شو ... موږ هم ورپسې پسې -

کارخانه څه وه؟ يو تود بازار ؤ، چې د تنگ روډ دواړو خواؤ دوکانونو مخته غټ غټ له شيشو جوړ شو کېسونه لگېدلې ؤ - په اول نظر داسې ښکاره کېدو لکه د پېغلو مجسمې چې په کې ولاړې وې - لاکن چې ښه مې ورته وکتلو، نو څه گورم، چې دا خو مجسمې نه بلکې د ترکي نسل خورې وې، چې په بېلابېلو پوزونو او اداگانو يې د کتونکو توجه نه يوازې ځانته اړولو هڅې کولې، بلکې د کتونکو هر خواش يې ورپوره کولو دپاره خپل خدمات هم شايد چې وړاندې کولو - په تندي خوله را ايله شوه او جمعه خان مې له لاسه نيولې بيرته غبرگېدو دپاره د شا په لور کش څه کړو، چې نويد هم راسره سم دباندي وختو او په موسکني انداز کې راته وائي ...

خود لکه چې دا کارخانه مونه شوه خوبه ... بڼه ده ، نو درځی چې بله تردې هم بڼه او غټه کارخانه درته
بنکاره کړم

موږ دلته لا په ځان ټوکلي و ، چې دای راته لا د بلي کارخانې د کتلو ست کوي ... نو ځکه مې په سنجېدگی
لاسونه ورته جوړه ونيولو ، چې ...

یاره ... یو بل داسې ځای رابنکاره کړه ، چې د کتو وړ وي ، مگر داسې هم نه ، لکه دا اوس چې دي دهوکه
کړو ... پلیز

ده وئیل ، بڼه دی او بیا د ده په راهنمائي کې دوې بجې خواته موږ په Princess Island ، گوا د
شهزادگیانو په وړې تاریخي جزیرې (ټاپو) باندې د لانچ له واړه سفر ورسته کښته شولو - لومړی قدم
مې لاسم د دې ټاپو په غاړه ورته ایښی نه و ، چې مې د ځلې څخه نابیره ووتو ...

واه نویده ! دا خونو اوس ځای دی

ولې چې د دې ځای د شاوخوا سمندري غاړې خوش رنگیانو پرته ، د شهزادگیانو د اوسېدلو او د سپل
ځایونه ، که په تاریخي اړو د کتو وړ و ، نو واړه غټ پارکونه او تالابونه هم بد نه بنکاره کېدو - دلته زیاتره
غېرملکیان ، چې د بلغاریه ، رومانیه ، یونان او روسی ریاستونو سره یې اړه درلودله سپل کولو ته راغلي
و - وائی ، چې دا ټاپو څه یو زریا یولس سوه کاله د مخه د شهزادگیانو او مینځو د استوګنې دپاره په کار
راوړل شوی و - جمعه خان یو ځای وائی ...

کشکې ، چې دا جزیره مې خپله وائی ، نو ...

ده به لا نور څه وئیلو ، چې ما یې خبره داسې سرته ورسوله ...

..... هو ، نو بې تکتیه به دي بیا څوک ورته نه پرېښولو که څنگه

دا خبره څه وه ، چې زما د ډېر ضد په پرته یې هم د دې ټاپو په حقله خپله خبره پورا نه کړه - موږ به لا نور نور
په دې ټاپو باندې ګرځېدلو ، که نوید د بیرته ستنېدو خبره نه وای ټینګه کړې ... وئیل یې ...

درځی چې څو ، پروین به دیغه شوې وي او زما لاره به ګوري

نو ځکه بیرته په لانچ کې کښېنستو او د خپل زاړه وټاک په لور ور روان شولو -

مانبام شپږ بجې چې څنگه له خوبه راکښېستم ، نو د دې هوټل په کاؤنټر ناستې پېغلې ته مې زړه وټخېدو ، ولې چې ظالمه بې اندازې زیاته بنایسته او نازکه جوړه وه - په قد جگه ، سپینه گېږدی خپره ، ژپړخونې سترگې او خلاس ژپړ وینتانو یې بلا خوند کولو او ښه خبره دا وه ، چې انگرېزي یې هم زده وه - نو ځکه مې ټېلي فون ته لاس کړو - د سلام کولو ورسته مې د بلغاریه د سفارت خانې اته پته ، چې مازې بهانه وه ، ورڅخه وپوښتله ... هغې وئیل ...

نه یم خبره

که یې خبره په دې ځای ختمه کړي وای ، نو ما به په ټېلي فون ایښی وای ... لاکن دې چې بلغاریه ته زما د تگ د اصل وجې تپوس وکړو ، نو په ځواب کې مې مزاقاً ورته وئیل ...

دلته څه دي ... ځکه خو ورڅخه بلې خواته وځم

څه غواړي؟

د دې داسې پوښتنه بې معنا نه وه ، یو وار لا زړه راته وئیل ، چې نېغ په نېغه ورته ووايه ... لاکن بده خبره وه ، ځکه مې خبره بلې خواته واړوله ...

نوم دي څه دی؟

ساسیلا دې وئیل

ښه نوم دی ... مسلماننه یې؟

دې وئیل ...

هو ، الحمد لله

واده دي کړی دی ، که یه؟

په ډېره عاجزی مې ورڅخه پوښتنه وکړه ... دا یو وار چې غوندي شوه او بیا وائي ...

یه ... مگرزه بوائی فرېنډ لرم

دا خبره یې داسې وکړه ، لکه دلته چې په مېړه او په بوائی فرېنډ کې انجونې توپیر نه کوي - ما به اوس اجازه غوښتله ، چې دا د خپلې خوا راته گلې شوه ...

په ترکی کې د استنبول د تاریخي ځایونو پرته ډېر څه د کتلو دي

مثلاً ، لکه ...؟

زما د مثلاً په ځواب کې هغې وئیل ...

لکه د انقره میوزیم، چې په کې د حضرت عیسی (ع) څخه هم قریباً ۷۰۰۰ کاله د مخه د Anatolian Civilization شیان پراته دي او بیا د دې پخواني طرز تهذيب بېخي زیات او د بېلو بېلو زمانو لرغونې آثار لکه Antique City of Perge او داسې نور نور د کتلو وړ دي - نه یوازې دا، بلکې د Catholic عقیدې له کبله حضرت مریم چې په کوم کور کې د ژوند آخري ورځې شپې تېرې کړې وې، هغه زوړ طرز جوړه شوې ودانۍ د Selcuk نامي ځای څخه فقط اووه کلومیټره لرې ده - دا انجلی باخبره وه، نو ځکه مې نه غوښتلو، چې ما نور په امتحان کې واچوي ... په دې خومې ورته ووئیل ...

زه به هڅه کوم، چې ستاسو د ټورزم د څانګې څخه یا خو ټوټور واخلم یا بیا پخبل انتظام دا هر څه وویښم

دا خبره چې مې څنګه وکړه، نو انجلی د خپل اصل مطلب په خوا راوایښته ...

ته خپله هیڅ تکلیف مه کوه ... که غواړې، نو موږ د ټوټورستانو د ټوټور دپاره پورا پورا انتظامات لرو

داسې کښېوتم، چې انکار راته کول گران شو ... ما څه گڼلو او دا څه ووتله؟ او دغه خو وجه وه، چې د بیا خبرو کولو په بهانه مې اجازه ورڅخه واخیسته - ما چې د ټېلی فون رسیورډلو، نو جمعه خان دغه ؤ، چې کښېنستو او سترګې موږلو ورسته یې پوښتنه یې وکړو ...

د چا ټېلي فون ؤ

ما ورته وئیل ...

د دې هوټل د لایې ساسیلا ټېلي فون

ده وئیل ...

ښه ښه په نامه یې بیا خبر هم شوې؟

موږ به لا خبره مخته کښوله، چې نوید او پروین راوړسېدو - نوید هغه نوید ؤ، خو پروین هغه پروین ځکه نه وه، چې جینز پښت یې اغوستی ؤ - زما د پوښتنې له مخه بیا نوید راته وائي ...

دا پښت مې پروین ته لاندې په دوکان کې واخیستو

او بيا خپله وائي ...

زما په خيال چې بد ورسره نه بنكاري

موږ نو څه وئيلی شوی ، چې ده له خپلې خوا سر تيفيکېټ ورکړو - د ښو ډېرو گپو کولو ورسته محفل په دې خبره برخاست شو ، چې سبا سهار به اول د بلغاريه سفارت خانې ته د ويزې لگولو دپاره ځو ، بيا به په لالېلي نامي علاقې کې هوټل نيسو -

په دې بله ورځ غرمه لس بجې موږ څلور واړه ملگري د بلغاريه د سفارت خانې وکهرکې ته ولاړؤ - که مو هرڅو زاری ورته کولې ، خو د کهرکې شاته ناستو دواړو ښځو کې يوې هم زموږ خبره نه منله او وئيل به يې ...

تاسو بلغاريه کې له چا سره ملاقات کولو ته ځئ او دعوت نامې کومې دي ؟

او موږ ورته وئيلو ، چې ...

هلته ستاسو په هېواد کې نه څوک لرو او نه مو له چا سره د ملاوېده مطلب دی .. موږ مازې د يو څو ورځو په سپل ورته د تلو اراده لرو او بس ...

غرض دا چې موږ ورته په خواست کولو ستړي شولو ، نو نوید ورته د سلو ډالرو نوټ له جيبه راويستو ... هغوی نوټ ته به ډېر حسرت وه خو کتلو ، لاکن سرونه يې هغه رنگه يوې بلې خواته وښورولو - چې ورڅخه مايوسه شولو ، نو په خپله لاره بېرته را روان شولو - په نورو ملگرو نه يم خبر ... زما خو طبيعت ډېر پرې خراب شو ، نوید ته مې وئيل ...

درځه چې يو ټرېبول اېجنټ سره خبره خلاسه کړو

گوره ، چې يورپ ته ننوتل مې په قسمت کې نه ؤ شوي ... چې اېجنټانو هم يوه خوا نه کوله - که څه هم موږ داسې لا ورته وئيل ، چې ...

د ټوور د پيسو پرته به موږ خپل ټکټونه پخپله وکړو ، خو د بلغاره يا يو بل يورپي هېواد ټوور راته کنفرم کړی بس

لاکن هيڅ يوه اېجنټ راسره زموږ خوښه نه وه منله - له دې ځايه هم د ماتې خوړلو ورسته مې جمعه خان کا کړه ته وئيل ...

درځه وروره! چې نن له دې ځايه وځو

ده وئيل ...

هو، ټکټان به نن واخلو، مگر څو به بل سبا ... سبا به د استنبول سټي ټوور وکړو - لا خو مې هيڅ نه دي ليدلي

که څه هم زما نه وه خوښه، خو د ده د پاره مې ورسره هو کړو -

يوه بجه ماڅپښين بېگونه په اوږو راټال د سرکې جې څخه لالېلي نامي پرونقه علاقې ته په ټپکسي کې ورسېدو - د لالېلي په مېن بازار کې په يو هوټل کې مې دوې خونې ونيولې - بېگونه مو په خونو کې وغورځول او دباندې د ډوډۍ خوړلو د پاره راووتو - او په نه ساعت کې يو بلې پرونقه علاقې ته ورگډ شولو - دا علاقه يعنې د لالېلي سره جوخته د تقسيم نامي علاقه وه - دومره د غېرملکيانو څخه ډکه وه، چې لار په کې نه کېده - د نويد په قول ...

د استنبول دغه سيمه چې غېرملکيان ورته راځي، د خلگو د توجه مرکز ځکه هم ده، چې يو غټه شاپنگ سنټر اټيريا ده او بل په دې اټيريا کې د بلغاربه، رومانبه، يونان او روسي رياستونو په څوړو باندې نه يوازې د سترگو تنده ماتېږي ... بلکې د خواشانتو بار هم پرې ماتېدلی شي

د نويد خبره مې په دې زړه ومنله، چې دلته سړي کم او غېرملکي ښځې، چې زياتره په کې پېغلې وې ... گرځېدلې - او بيا چې څه وخت موږ د ټي - بي - ټي ايراني بسونو دفتر، چې زموږ له هوټل څخه په څه واټن باندې ؤ ته د ټکټانو د پاره تلو، نو تر موږ څه شاته پاته شوي ملگري کاکر صاحب ته يوې پېغلې، گوره چې د کوم هېواد وه، سترگه وهلې وه او د لاس په اشارو يې د لسو ډالرانو غوښتنه هم ورڅخه کړې وه - ده چې بيا راته څنگه دا خبره وکړه، نو که څه هم کيسه څه شکمنه غوندې وه، خو زړه راته وئيل، کېدای شي هاغه د نويد خبره رښتيا وي د دې علاقې په باب - خپر ټکټان خو مې تر لاسه کړو، لکن د دريمې ورځې يعنې د ۷ نومبر ۱۹۹۳ع - ولې چې سبا او بل سبا د دوئی د کمپنۍ د بسونو وار و ايران ته د تللو نه ؤ - نو نن په چپه دوې ورځې له موږ سره نورې هم د سېل د پاره وې - که مې څه هم زړه مات ؤ، خو حتمي هڅه مې دا کوله، چې وخت ښه په خوشحالي تېر کړم، چې ملگري مې د پېغ نه شي - هم دغه وجه وه، چې د ډوډۍ خوړلو ورسته سم دستي موږ د Poli Tour له دفتر څخه د نننۍ شپې د اورينټ هاؤس هوټل کلب او د سبا د ورځې د استنبول سټي ټوور د پاره ټکټونه تر لاسه کړو ... او بيا مې درست ماڅيگري د لالېلي او تقسيم اټيريا د روډونو په ټټ پاتھونو باندې تېر کړو، چرته چې خوش رنگو څېرو له خوش ذائقه طبعيتونو او موسکاگانو او موسمي خوش گواره رنگونو سره سترگو ته ښکلاگانې او زړونو ته د سکون بېلابېل خوندونه سپارلو - يو شاعر نور څه غواړي؟ بس چې ښکلاگانې ورته چاپېرچل کې موجودې وي ... بيا خو يې د خبټې غم لا هم هېر وي - خو دا شاعر زړه مې خپله خوښه کله کولی شوه، ولې چې

ملگری جمعہ خو هم ورخرمه شوی ؤ - نو حکه د نه غونستلو پرتہ هم یو دوه خله می سلیمانی چائی له هغه سره نوش کړې - دلته یو کوپ چائی په لس زره لیرا باندې خرخېدو - د دې علاقې رنگین ماخیکری په خپل ځای... خو دلته زه دا خبره کول ضروري حکه گنم ، چې د دې مسلمان ملک مغرب وزمه آزادي و لوستونکو ته ور په کوته کړم - گوا دلته په دوکانونو کې که شراب په آزادي خرخېږي ، نو هم دغسې شراب خانې یا بارونه هم لري - هم دغه وجه ده ، چې قضائي ماخیکر خواته یو نیم سړی د سړک څنډې ته یو بل اړخ ځنگېږي هم - لازمي خبره ده ، چې زیاتره بنځې به یې هم څینې ، خو تر سترگو مې یوه هم داسې بنځه تر دې ساعته نه شوه ، چې څینلو یې ، یا دې بې خوده غونډې په فټ پاتھونو گرځي - لکن دلته بنځې سگرېټونه ډېر په شوق او خامخا څکوي - دلته خلگ چې له خپلې ژبې ، د بل په ژبه نه پوهېږي او نه چاته بله ژبه ورځي... یو څو ماتې گوډې خبرې لکه کش برا یعنی (خومره یا په څو باندې) ، اوچ دانه سوخ سو یعنی (درې گلاسې سړې اوبه) ، آفندم او آفندي او داسې ځینې نورې خبرې یا توري مورې هم ورباندې چسپولو - گوا خبره دا ، چې څوک هم ترکی ته ځي ، نو به د لاس په اشارو ژغېږي یا به څه څه خاص خبرې د ډوډۍ پېدا کولو او شاپنگ کولو دپاره حتماً زده کوي... گنې حال به یې زما او د جمعې خان په رنگه وي - دا خولا د نوید پنجابي یې کور ودان ، چې څو کاله یې په ترکی کې تېر کړي ؤ او ترکی یې په رواني سره وئیله - که دائی نه وای ، نوزه او زما ملگری به په هر دویم گام له یوه نا یوه غم او ناکړده پېښې سره مخامخ کېدو - دا منم ، چې مورې به هم څه نا څه یا ډوډۍ په اشارو پېدا کړي وه ، خو غم دا دی ، چې دغه باډي لېنگویج او اشارې خو هم هر ځای معنی او مطلبونه بدلوي -

ماخستن اتهه بجې د پولي توؤر وېگن مورې له خپل هوټل څخه سپاره کړو او اتهه نیمې بجې یې د اورینټ هائوس کلب چې د استنبول په یو څو مشهورو نائټ کلبونو کې ځانگړی نوم لري ته ورسولو - دلته لومړی او د خوند خبره دا کوم ، چې د دې کلب په لویه درازه کې یوه ترکی پېغله خپلې ترکی روایتې جامې په تن... سره له اورېدې ترکی سړې خولۍ په سر باندې ایښې ولاړه وه او هر راتلونکې سړي او بنځې ته یې ښه راغلی په خپله ژبه کې وئیلو... زه او زما ملگری چې یې له څنگه تېرېدو ، نو ملگری ورته ودرېدو او په پښتو کې ورته گله څه شو ، چې هغې ورسره ځان جوخت په دې نیت ودرولو ، چې دا انجلی زما له وورېده ملگری په درخته اوږده وه او بیا یې خندل هم... گوره چې د هغې د خدا تر شا څه ؤ ؟ خو زما ملگری په ټوکو کې راته وئیل ، څنگه مې درته پښتنه کړه ؟ او بیا د ده دا خبره ما او هغه تر ډېره پورې د ځینو نورو پوځو خبرو سره گنډلې خورا انجواي کړه او بیا یو غټ عالي شان هال ، چې په منځ کې یې د ډیسکو او ډانس کولو دپاره گېډۍ دوکانچه جوړه وه چې له بامه ورنډې رنگېنې رنګانې له یوه نري او خواږه ساز سره د باران غونډې راوړېدې او د دې دوکانچې شاوخوا ته مېزونه او کرسیانې پرتې وې - په دې هال کې په خپلو چوکیانو باندې کښېنستلو ورسته چې څنگه مو سترگې وموړلې ، نو څه گورو ، چې په هال کې یو بل ځای ترکی انجونې ، مختصرې جامې په تن... په بېلې ډانس کولو کې اخته ولیدلې ، چې په هال کې ناست غېرملکیانو د سفر ستریاگانې یې په خوږو موسکاگانو او ډېر په مینه یې په بازاری خلوص وسا کولو پوره پوره هڅې کولې -

په دې هال کې هر سړی او ښځه بدمسته وه، او سره شنه لاکن په سائز غټ او اوږده گلاسونه په لاس کې په ناستو ځنگېدلو او له څنگ ملگرو سره يې خپلې خوشحالينې گډولې لگيا ؤ، خو ما او جمعه خان دلته هم د کوک واره بوتلان تر نړيو غاړو نيولې نوش کولو - هم دغه وجه خو وه، چې دلته رقصېدونکې بېلې ډانسري هم موږ ته کمې رانېږدې کېدلې - خو د خپل بازاری طبيعت درلودلو له سوبه په موږ باندې هم په خپل خپل وار چې به له سټېجه راکوږي شوې .. نو به يې موږ ته هم د خپل عادت په سمه حاضري راکړه ... هغوی د ډانس په چپه څه نور هم وئيلو، خو موږ ورسره هيڅ نه منلو ... البته يو نيم تصوير مو ورسره په دې واخيستلو، چې دا موقعه سهار راته د ژوندي ياد په توگه بيا د استنبول شپه راپه زړه کوي - لاکن موږ د هغوی له نور نيزدېکته ډډه کوله او ورسره داسې تر غاړې وتلو نه ... لکه نور ټوورستانو چې به کولو - لنډه دا، چې ډوډۍ مو هم دلته وخورله او تر دولس بجو پورې مو د ترکو پېغلو بېلي او ماډرن ډانسونه داسې په رنگارنگ رېښمينو جامو کې کتلو، چې په عامه ژبه کې جامې په هيڅ اړه نه شی وئيل کېدای -

د شپې دولس بجې چې څنگه له دې کلب څخه دباندې راوتو، نو د پولي ټوور سړي موږ دواړه تر لاس و نيولو او ژر تر ژره يې په خوش اخلاقي د هټل څخه د ايستلو هڅه کولو سره سره راته وئيلو ...

دې وخت گندکپان جيونه وهي او څه نورې نورې پېښې هم کېږي ... خيال کوئ

د پروگرام په سمه سهار اته نيمې بجې د پولي ټوور گاډۍ موږ له خپل هټل څخه پورته کړو او د استنبول ښار او تاريخي ځايونو رانېکاره کولو باندې يې پئيل وکړو - په دې بس کې زمونږ پرته پنځلس شل نور سړي او ښځې هم وې - گاډۍ چې څنگه مخته روانه شوه، نو گاډي چې نوم يې آصفه ښئيلو، ځلې ته ماتيک ونيولو او په انگرېزي کې د هرکلي وئيلو ورسته وائي ...

ترکي، گوا دغه سيمه د حضرت عيسى عليه السلام څخه هم دوه زره کاله دمخه او بيا د ده د مرگ ورسته تر پنځلس سوه عيسوي پورې د نړئيز ژوند ژواک په اړه مرکز پاته شوې ده - او سره له دې د Anatolian Civilization (اناتولي تهذيب) موجودگي د دې سيمې تاريخ په زرهاؤ کلونو لا نور شاته وړي - عثمانيه حکمرانان له ۱۴۰۰ع څخه تر ۱۹۱۸ع پورې په دې خاوره باندې حکمراني کړې ده - او دلته ښاري ژوند لومړی له رومو او عثمانيه دور حکومت څخه پئيل شو او نن چې تاسو په خپل چاپېرچل کې د استنبول پخواني جوړ غټ غټ ماجنان، ماښاني، ودانيانې وينئ گورئ ... دا د ترکي تاريخي عظمت خرگندوي

د څه مزل کولو ورسته، گاډۍ يو ځای تم شوه او ټول ټوورستان ورڅخه راکوژ شول - او د گاډي په راهنمائي کې يوې لورې او چټې پخوانۍ ودانۍ، چې د مسلمانانو ماجت ښکاره کېدو په خواروان شولو او چې څنگه په لويه دروازه وردننه کېدو، نو آصفه (گاډي) وئيلو ...

دا کرسچن چرچ د سېنت صوفیه په نامه د نړۍ په لوړو تاریخي چرچونو کې ځانته یو نوموړی چرچ دی ... چې رومن واکمنو بېخي پخوا جوړ کړی ؤ

په دې چرچ کې د زړه راکښونکولاسي کار او نقش نگاري پرته د بنائېسته جوړو شوؤ گومبتو ، د بوالونو او گيردي تمبو (ستنيانو) ځانته د ځانگړي جوړښت په اړه د پخوا زمانې کاري گرو فن لوړتيا څرگنده وله- په دې چرچ کې يوې بلې خواته گرځېدلو په وخت داسې راته ښکاره کېدو لکه دا چرچ چې کله ماجت هم پاته شوی وي - خو گائيد په دې باب سر نه کړو راخلاس چې آيا زما او يا زما د ملگري په مزغو کې د دې چرچ په اړه راپورته شوی گمان صحيح هم ؤ او که غلط - خبر ، د دې چرچ کتلو ورسته گاهې مخته روانه شوه او گائيد وئيل ، چې ...

اوس موږ د بليو ماسک په لور روان يو ، کوم چې په درستي نړۍ کې ساري نه لري

او بيا يې مخته وئيل ، چې ...

استنبول ښار ، که څه هم په درو ټاپوگانو باندې آباد ښکاري ، خو په اصل کې دا ټاپوگان نه دي ، بلکې د نقشي له رويه اېشئين استنبول د براعظم اېشياء په خوا کې د وچې مخکې په دوؤ غټو څنډو باندې آباد دی - او دلته د دوؤ سمندرونو گوا بېلېک سي او مېډيټېرينئين سي سنگم داسې شوی دی ، چې د دواړو سمندرونو د غاړو څخه ټوؤرستان خوندونه اخیستی شي

که څه هم گائيد مخته څه نه وئيلو ، خو دا خبره څرگنده وه ، چې د استنبول ټاپووزمه برخې ، ځای په ځای په پلونو له يو بل سره تړل شوي وي - د څلورو پخو پلونو ، چې د غټو تمبو په کومک ولاړ ؤ څخه پرته د اېشياء او يورپ تر منځه په سمندر برسېره باسفورس پل او فتح سلطان پل د کتو او حېرت وړ ځکه ؤ ، چې دې پلونو دلاندې ستنې نه درلودلې او په هوا کې ولاړ له پورتنئيو او چټو او چټو تمبو سره د اوسپنو په غټو غټو رسيانو داسې تړل شوي دي ، چې د سړي عقل ورته حريان شي - نه يوازې دا ، بلکې له دې پرته هم ځينې داسې تاريخي جوړځايونه په دې ښار کې شته ، چې سترگو گټلو سره سره سړی په سوچ کولو هم پاروي -

دې وخت چې موږ په بليو ماسک کې گرځېدو ، نو داسې محسوسېدو ، لکه دا غټ ماجت چې ډېر پخوا يعنې په اولسمه صدۍ کې نه ، بلکې په ننني دور کې جوړ شوی دی - ولې چې د بنائېست والې پرته دومره غټ ؤ ، چې په گرځلاؤ سړی په کې سترې کېږي او دلته سترگې په هر څه باندې وازې پاته کېږي - په دې غټ تاريخي ماجت کې له تکو شنو ټايلونو او بې شمېره ستنيانو او گومبتو پرته په سر شپږ داسې اوچتې مينارې هم لري چې تر لرې لرې پورې ښکاري - هرڅه هرڅه ، خو په استنبول کې د ماجتانو ډېرښت داسې څرگنده وي ، چې بېخي پخوا مسلمانانو د اسلام خورولو پرته بله هيڅ وظيفه نه درلودله - ځکه خو يې اسلام د نړۍ تر گوت گوت پورې رسولی ؤ -

له دې ځايه موږ د تُركۍ غټ ميوزيم او اسلامك سپنټر ، چې د پخواني باچا ابراهيم پاشا په ماني كې جوړ كړل شوی و ته يو وړل شولو - دلته ۲۰۰۰ كاله پخواني شيان د ښوونې دپاره خوندي كړل شوي دي - لكه د كور د استعمال له خټو او اوسپنو څخه جوړ لوښي ، چرې ، توري او ښي او د دې سيمې جوړې غالينې ، خوليانې او د رواجي جامو نمونې هم د كتو وړ دي - لاکن دلته مې د ځانه كعبه اوله له لرگي څخه جوړه دروازه ، چې د لاس كار ورباندې شوی و په ليدو مې سترگو او زړه سكون و موندو - غوښتلو مې چې ښكل يې كړم ، لاکن شيشه داسې ورباندې را جار باسلي شوې وه ، چې و س مې نه په رسېدو - دلته گائيد د انا تولو ي تهذيب ځينې شيان هم رانېكاره كولو په وخت وئيلو ، چې ...

د دې په پرته د دغه زاړه او تاريخي ژواک ځينې آثار نورې نخښې په انا تولا نامي علاقې كې د لرغونې آثارو په توگه خوندي كړل شوي دي - لكه د Ekhesus ايفاسيس غټه مجسمه ، چې د دې مور ، يعنې Mother goddess مدر گاډس په توگه د محكې اوله خدائينه مور ورته وئيل كېږي - د Artinis اينټينس په نامه شهرت لري - د دې په بدن بېخي زيات لگېدلي تيان دا څرگنده وي ، چې دا خدائينه مور ژوند سپارونكې وه - د انا تولا ۷۰۰۰ كلنه زوړ ښار د هغې دپاره جوړ كړل شوی و - د دې مدر گاډس څخه په بېلو بېلو وختونو كې نقل شوې يولس زره وړې او غټې مجسمې هم د دُنيا په ځينو عجائب گهرونو كې پرته دي

دا خبرې چې يې كولې ، نو بس د استنبول په تنگو تنگو بازارونو يا لارو باندې يوې بلې خواته روان و ، او دلته په بس كې گائيد وئيلو ...

دلته يعنې په تُركي كې د نورو تاريخي آثارو پرته د Lymira لائيمپرا د كاپو پخوانۍ گومبته او د Aspandos اسپندوس جوړه ودانۍ چې په بېلو بېلو زمانو كې جوړه شوې ده - كه تاسو غواړئ ، نو موږ درته د ټوؤر اهتمام كولى شو

له دې خبرو سره سم گائيد زموږ پام د ميوزيم سره جوخت آرت سپنټر ته واړول شوه ... دلته د تُركي د هرې سيمې د خلگو د جامو او استعمال شيانو نمونې ... په خاص توگه د ناستې او په دېوال راځنونكې غالينې نه يوازې د نمائش دپاره ايښول شوې دي ، بلكې خرڅېدې هم ... يو ځاى مې جمعه خان ته وئيل ، چې ...

راشه چې يوه د غالب چاچا ټوپۍ او دا اوږد كوت واخلو

ده راباندې وځنډل او وئيل يې ...

ولې ځان په درنوؤ ... اول مو بېگونه لږ درانه دي او بيا داسې ټوپيانې خو په پاكستان كې هم پېدا كېږي

گوره چې اوس د ده اشاره په پاکستان کې د کومې سيمې د خلکو او د چا په لور وه ؟ خبر ، چې له دې ځايه راوتلو ، نو تر دې له مخه مې د ژېړو جوړه يوه بنائيسته غاړگۍ ، چې په ډيوټي ولاړې بنائيسته پېغلې د رابنکاره کولو دپاره په غاړه باندې راوځنوله او بيا يې په وار وار راته وئيل ، چې ...

د اگوره ، څومره بنائيسته بنکاري

اوس که غاړگۍ بنائيسته وه ، او که نه ... خو د هغې سره يې بېخي خوند کولو - که څه هم زما د ملگري په خيال دا سودا گرانه وه ، خو شاعر زړه راته وئيل ، چې د هغې بنائيسته انجلۍ موسکاگانې چې ورسره و تلې ، نو ارزانه سودا مې کړې وه - ولې چې د بنکليو د موسکا قيمت په هر څه هرڅه ارزې او چرته بيا دومره دومره ډېرې موسکاگانې ، چې په کابو يې لا خولې کولې ... زه خولا يو انسان وم -

له دې ځايه پياده موږ د تاريخي حمام په لور مخه وکړه - حمام څه ؤ ، يوه غټه خونه وه ، چې په منځ کې يې يوه دوکانچه جوړه وه ، چې د گائيد له قوله دلاندې يې اور بل وي او په شا وخوا وړو وړو غسل خانو کې د غسل کولو مخته او ورسته په گده باندې په دې غټې دوکانچې باندې سټيم بات اخيستل کېږي او تر ډېره ورباندې تر درځن زيات غسل کونکې پراته وې او بدنونه ټکور کوي - که څه هم په جلا جلا وړو غسل خانو کې د غسل کولو اهتمام ؤ ، خو شروع او اخيره يې له دې تودې دوکانچې کېدل -

گائيد مخته وئيلو چې ...

دغه رنگه حمامونه په افغانستان کې تر اوسه لا هم رواج لري

وئيل ، خو يې صحيح ... خو خوارکۍ لکه لا سمه خبره نه وه ، چې نن په افغانستان کې د وژللو راوژلو او د يو بل دپاره قبرونه ځيندلو پرته هيڅ نه دي پاته شوي -

دې وخت د پولي ټوټر گاډۍ د اتا ترک له تاريخي دفتر او استوگن ځای ، گوا د هغه په استعمال کې پاته شوې رهائشي ماڼۍ په لور روان ؤ ، چې گائيد وئيلو ...

دې وخت په ۷،۷۹،۴۵۰ مربع کلو ميټرانو خور وور هېواد ترکي چې په کې ۵،۸۶،۸۷،۰۰۰ خلگ آباد دي - باني ستر مصطفی کمال اتاترک د لومړي جنگ عظيم ورسته لومړی صدر ؤ - د ترکي په ټولو حکومتي څانگو کې يې انقلابي بدلون راويستی دی او سپکولر جمهوري نظام يې نور نور ټينگ کړو ... په خاص توگه ، بنځه يې په لومړي ځل د نرسره په څنگه د دروله

گائید لا خبره سمه سر ته نه وه رسولي ، چې گادي يوي توربخوني او غټې ماني مخې ته ودرېدله - دا هغه ماني وه ، چې اتا ترک په کې په سرکاري توگه استوگنه کوله او اوس د ده يادونه تازه کولو دپاره دا ماني د تاريخي او قامي نخښې په توگه خوندي کړل شوې وه - په صدر دروازي کې يې دوه عسکران دا سپي الرټ ولاړ و لکه هغوي چې له کابو جوړ و - ولې چې په لومړي نظر هغوي ژوندي کم ، مړه بټان زيات بنکاره کېدو - له دباندې خوا چې دا ماني خومره سترگو ته بڼه بنکاره کېدله ، نو حقه خبره ده ، چې دننه به لانور نور د کتو وړ شيان په کې وي ، ځکه خو گائيد وئيل ...

بخښنه غواړم ، مور دې ماني ته بې له انتري پاس نه خو ورننه کېدلی شو او نه پاس دومره ژر جوړېدلی شي - يوه دوې ورځې انتظار ورته په کارېږي ...

او بيا يې خپله خبره داسې مخته کش کړه ...

په ترکي کې زموږ (توبه نعوذُ بالله) دوه خدائيان دي .. يو عظيم خدای او بل اتاترک ... ولې چې نه خو د قرآن شريف آيتونه رد کولی شو او نه د اتاترک فرمانونه او جوړ کړل شوی قانون ...

له دې خبرې څخه د هغې گائيد د خدای پاک په وړاندې شريک درول نه و ، بلکې دا يې وئيل غوښتلو ، چې د جديدې ترکي باني اتا ترک بنيادي نظريه ، چې د سپکولرزم په اړه ده په خپل ژوند کې وړاندې کړې وه - هغه نه يوازې خوندي شوه بلکې ژوندي يې هم وساتله -

يوې بجې خواته گادي د تاريخي بازار ، چې دوې اوس ورته گرېنډ بازار وائي په لور د استنبول په تنگو هوارو ، خو په لوړو ژورو علاقه کې جوړوړو ورو ورو باندې روانه وه او گائيد وئيلو ...

د حضرت ايوب انصاري مزار ، انقره او فيشرمېن ويليج ته که د تلو نيت لرئ ، نو خپل نومونه او پتې را وليکئ ... ستاسې د خوښې په سمه مور د ټوور انتظام کولی شو ...

او بيا يې ځکه د ذکر شوو ځايونو پرته ، تر يو درځن زيات نورو ځايونو دپاره د ټوور کولو وختونه او د خرڅې خبرې په ډالرانو کې داسې په خوند خوند کولې ، چې خپل دې ملگري جمعې خان راته وئيل ، چې ...

غور ورته ونيسه خيالورې ته ... څنگه په خوند خوند د پيسو خبرې کوي ؟

ما هم آسره تاوان وگڼله او ورته مې په ځواب کې وئيل ، چې ...

دلته اتا ترک ترکيان په دې وجه نه مني ، چې ترکي ته يې نوی ژوند ورکړو ، بلکې هغه کاغذونه د دې خلگو کمزوري گرځېدلي دي ، چې د اتا ترک تصوير ورباندې جوړ دی ...

زما په دې خبره چې ملگري جمعه خان غابونه څنگه سپين کړو، نو هغې گائيد هم زموږ په خوا په ډېره مينه وکتو، او و موبدلې.. اوس به لا موږ بل څه سنجولو، چې دا څه رامخته شوه، او وائي ...

تاسو لکه چې له موږ سره په بل ټوټه باندې هم د تلو اراده لرئ

غرض ... غرض او تش غرض .. يو وار لا په زړه کې راغلو، چې په سخته او غوټ ورته يه کړم ... لکن بيا گوره چې څله مې په کراره ورته وئيل، چې ...

موږ به صلاح وکړو

او بيا مې په معنې خپزه موسکا کې د جمعه په خوا مخ ورواړولو ...

زه خو ورسره ځم، وايه! ستا څه خوښه ده؟

دائې چې لا يې هغه رنگه غابونه سپين نيولې و، راته واي ...

حريان يم، چې ستا اوس کومه يوه خوښه ده او کومه نه ... چې يو ځای هسې نامې مخ يا څېره ووينې .. زړه ورته په لاس کې ږدې

او ما هم ورسره گپه خوږه ځکه کړه، چې خبروم، چې يار مو ټوکې کوي -
او بيا چې په خپل حبثيت ځانگړي او تاريخي گڼې بازار ته وردننه کېدو، نو گائيد وئيل ...

په دې بند غونډې تاريخي بازار کې ۴۵۰۰ واړه او غټ دوکانونه دي

د دې بازار د دوکانونو د بنائيسټ او جوړښت څخه پرته، په دې مارکېټ کې د دوکانونو ترمنځه دومره پراخه لاره تېره شوې وه، چې اوس که داسې مارکېټ زموږ په هېواد کې جوړ وای، نو تاريخي حبثيت به يې داسې نه وای پاته - ولې چې که رکشې او د څرو رېهيانې په کې نه چلېدې، نو سائکلونه او د لاس رېهيانې خو به حتماً په کې يوې بلې خواته لېدل کېدې - دلته زياتر غېرملکيان و، چې سوداگانې يې په کې کولې - د سرو زرو د کاروبار ډېر زيات دوکانونه په کې موجود و - د دې مارکېټ په سېل کولو کې دا خبرې مې زړه ته بيا بيا راتلې، چې گنې ...

ترکيانو، چې زرهاؤ کلونو د مخه کوم کاروبار کړی و هغه دا دی بنسکاره دی .. خو يو موږ يو، چې من حبث القوم د تېر شوؤ تاريخي مشرانو په قبرونو د کاڼو د څلو پرته که نور څه لرو، نو هغه دي ... خبرې او تشې خبرې، چې په کتابونو کې يې د تاريخي پېښو په توگه خوندي لرو او بس ...

په گربند بازار کې د گرخېدو راگرخېدو او یو نیم شئی اخیستلو ورسته په گاډۍ کې ماځیگر خواته خپلو خپلو هوټلانو ته ټوړستان ورسول شولو - او یو ځل بیا زه وم او ملگری جمعه خان او د لالېلي د بازارونو خوش رنگیانی، چې د شپې تر لسو بجو پورې په کې د نوید او پروین سره گرخېدو -

د شپږم نومبر درسته ورځ یا خو موږ د هوټل په خونې کې تېره کړه او یا بیا یو دوکان او بل دوکان د شیانو په اخیستو را اخیستو کې سترې و - نن موږ دواړو دا خبره و سنجوله چې ترکیان د پاکستان د خلگو سره مینه لري او قدر یې کوي - گوره چې په څه وجه؟ بس چې به چا هم پوښتنه د سودا په وخت کوله، نو زموږ د ځواب ورسته به یې فقط دومره وئیلو، چې ...

ترک پاکستانی اگر دش گوا ترک او پاکستانیان وروڼه وروڼه یا دوستان دوستان -

او بله خبره مې دا هم نوټ کړه، چې دلته په سودا کې بارگېننگ ډېر زیات کېږي - که څه هم د ترک د مشرانو دا خبره ډېره مشهوره ده، چې ...

Don't Buy house , Buy a neighbour

لاکن له بده مرغه دا خبره ما د دوئی په روئیو کې ونه سنجوله ... خو په خوئی او بۇد بد او رډ خلگ نه و .. بس په پیسو څه زیات مئین راته و برېښېدو -

سبا ته زما او د جمعه خان خپلو کورونو ته د تلو نیت و - نو ځکه مې غوښتلو، چې نن شپه تر ډېره په استنبول کې پیاده وگرځو او دغه رنگه مې و هم کړو - نوید او پروین چې دلته یې څو ورځې نورې هم تېرولو اراده درلودله .. هم له موږ سره پوره پوره ملگرتیا وکړه - او بیا چرته چرته نه وگرځېدو - که څه هم کله کله نري څاڅکې د باران او یا نری نری واوره وربدله - خو موږ د لیونیانو غونډې یوې بلې خواته آواره گردې کوله او د استنبول د ساره موسم خوندونه مو د رڼاگانو سره گنډلې د زړونو او رُحونو د سکون سوب گرځولو - لاکن تر کومه پورې؟ .. کله چې د استنبول د شپې رڼاگانې د یخو هواگانو سره تورو خاموشو تیارو ته ستنېده شروع شوې، نو موږ هم کرار کرار سترپا ته غږې هم اچولو ... نو ځکه خو، په بېلا بېلو تنگو او پراخو لارو باندې پیاده د لالېلي په لور قدمونه تېز کړي و او غوښتلو مو، چې ژر تر ژره خپل هوټل ته ورسېږو، ولې چې اوس خو په روډونو هم خال خال کسان ښکاره کېدو - هوټل ته لانه و رسېدلي، چې په لالېلي کې د یو ځلاس دوکان مخې ته یوې ولاړې انجلۍ، چې مخته یې څه سامان هم پروت و، په ما او جمعه خان باندې ژغ وکړو - موږ ورته ودرېدو او پوښتنه مې ورڅخه وکړه ...

خیر خودی ... ولې دې راپسې ژغ وکړو؟

دا خبره څه وه ، چې هغه انجلی په خپله ژبه کې گډه شوه - نه زما سر د هغې په خبرو خلاسېدو او نه زما د ملگري - بس هېش هېش ورته ولاړ و ، چې دا اوس څه وائي او يا څه غواړي ؟ څه وخت ورسته شاته پاته شوي پروين او نوید هم راوړسېدو ، او تپوس يې راڅخه وکړو ...

“ څه کیسه ده ؟ ”

ما ورته وئیل ...

“ په دې خبره خو موږ هم حریان یو ، چې دا انجلی څه راته وئیل غواړي ... ته پوښتنه ورڅخه وکړه ”

مگر ناشوډه خبره خو دا وشوه ، چې اوس د هغې انجلی بله خوندکی چې له دوکان څخه ورته راوتلې وه هم ورسره ولاړه وه ... د نوید په خبرو هم نه پوهېدل ... چې څنگه هغه انجلی له خپلې خوندکی سره زموږ په باب په خپله ژبه کې گډه شوه ، نو نوید په موسکا کې راته وئیلو ...

“ موږ څو هوټل ته ... تاسو ورسره جوړ شئ ”

او خپله ناوکی پروين يې ترلاس ونيوله او مخته تېرېدلو په وخت موږ ته وائي ...

“ دا بلغارين پېغلي دي ”

“ نو زموږ يې څه ... درڅه جمعه چې څو ”

دومره وئیلو سم دستي چې ما گام د نوید په لور اوچت کړو ، نو ملگري ترلاس ونيولم او راته وائي ...

“ څه کوي چې ځغلي ... خوري خودي نه ... ورسره په گپه کولو به ټکه نه درباندي لوېږي ”

هو ، ده صحیح وئیل ... وایې نه خوړم .. خو د سترگو په څمار يې داسې په مزه مزه لاهو کړم ، چې که هر څو مې ورته سر په انکار کې یوې بلې خواته بنورولو ، لاکن زړه مې ماته ورته منلې وه - هم ځکه خو زما د ژبې انکار ... انکار تردېره نه شو پاته - او نه مې ملگری جمعه خان ورڅه خلاص کړو - ولې چې په هغو دواړو پېغلو کې یوې زما او بلې زما د ملگري شاوخوا داسې په هنر تلکې ودرولې ، چې د تېښتې لاره راڅخه ورکه شوه او تردېره هانده مو د موسم په رحم وکرم ځانوه پرېښولو -

داسې پېښه په ژوند کې په لومړي ځل راسره شوې وه ، چې زه منزل ته د رسېدو د مخه .. گوا له نیمې لارې څخه بیرته د پاته شوو پلونو په نڅښو راغبرگ شوی وم - دې وخت زه او جمعه خان کاکړ د ټي - بي - ټي کمپنی په اوتو بوس کې ناست د تهران په لور روان د اتهه څلویښت گنټهو په اوږده سفر روان و -

او توبوس بيا له ايراني ځوانانو او ښځو څخه ډک مخته روان ؤ - گوره چې څله په او توبوس کې له دې خوا نه چا خبرې کولې او نه چا هغسې د خوشحالي، سندرې وئيلې او نه هغسې د مستې اظهار چا کولو - هم ځکه د ديغيت له لاسه د گهرې ستنې مخته نه تلې - زياتره وخت په پتو سترگو او خوب کولو په ناکامه هڅو راباندې تېر شو - دې بله ورځ د ښې ډېرې بدني او ذهني ستړيا ورسته د ايران څنډې ته ورسېدو ... او س يو ځل بيا په او توبوس کې ناستې ايراني، ښځې ، چې له استنبول څخه د ترکي تر ورستي بارډره پورې په جينز کې برېښېدې بيرته بدلې او په غټو تورو څادرونو کې سر تر پايه پټې ښکاره کېدې -

له کوره چې راتلو ، نو د هر هېواد په څنډه باندې به مې د گهرې ستنې يوه نيمه گهنټه شاته کولې ... خو او س چې مې بيرته په هر بارډر باندې مخ مخته د گهرې ستنې څنگه پېچلې لگيا ؤ .. نو گوره چې زړه مې څله ډوبېدو ؟ په خپله نه هېرېدونکې ماتې باندې او که د ترکي څخه د رابېلېدو له سوبه ؟ داسې نه چې زه يوازې له داسې کيفيتونو سره مخامخ وم ، بلکې د جمعه خان کاکر ښه مرغونې وه ... خبرې يې راسره کولې ، خو تندي به يې گونځې گونځې ؤ او ځله يې خدا يا موسېدو ته نه جوړېدلې - بس يو علي نامې ايراني ځوان ؤ ، چې د استنبول څخه يې زموږ مازغه خوړلو چې خوړلو او ظالم ستړي کېدو نه - او خبرې يې هم داسې بې لگامه کولې ، چې د خپل آخوندي نظام په زد کرکه څرگندولو سره سره يې سيکس هم سر ته ختلی ؤ ... موږ به په ښه خوند ويده ؤ ، نو دې لېوني او مست علي به را وژغولو او بيا بيا به يې وئيل ...

~ انډيا ... مادام مادم ... بيوتي فل ... لتل مني ... نائت نائت ... اوووف ډيليشئيس ~

دغه يو څو د انگريزي تورې يې زده کړي ؤ ، چې په موږ يې راچسپولو او غوږونه يې راته خوړلو - يو څو ځله چې به يې داسې گردان راته تېر کړو .. نو ما او زما ملگري به هم له ډېره خشمه ورته د هغه په انداز کې داسې خبره بيا کړه

آون ... ايران ... يو ... آخوند ... هېډ کت کت ... اف نو ستاپ ~

دائې به له خدا شين شو ، خو دا خبره به څه بده هم ورباندې ولگېده ... نو ځکه به يې له جمعه خان سره ياري جوړه کړه او د ده هغه يوه ماته گوډه انگريزي فقره به بيا هغسې تکرارېدلې - په ما د هغه تېز څنگه بد لگېدو ، چې زه د ده او د جمعه په مابېن کې ناست وم - غال مې ورسره شو کولی ... بس کله کله به مې په لغازي موسکا ښه په خپل خشم پوهی کړو - او هغه ساده او بې وقوف به له خدا بيا شين شو او کله کله خو به يې د هېډ کت کت اينډ فنش ~ رنگه تورې هم له ځلې وتلو -

په تهران کې مو د نهم نومبر کال ۱۹۹۳ع شپه خو تېره کړه - مگر د بېخي زياتې ستړيا له سوبه له هوټل څخه فقط دوه ځله او هغه هم د ډوډۍ خوړلو او چائيو څښلو په نيت د ملگري سره وتم او بيا دريم ځل په دې ، چې او توبوس د اډې په خوا مې مخه کړې وه - له تهران څخه تر زاهدان پورې د ۲۴ گنټهو سفر د ۲۴

کلونو څخه کم ځکه نه ؤ ، چې خوب نه راتلو او تش د میلانو ډبرې مې نه یوازې کتلې ، بلکې شمېرلې مې هم - بیا چې څنگه د قفس دروازه خلاسه شوه او ما چې څنگه د خپل هېواد په خاوره قدمونه ږدلو ، نوزره مې غوښتو ، چې په چیغو چیغو وژاړم ، مگر ژړلې مې نه شولو ، گوره ، چې څله ؟ او په تېره بیا زما شاعر زړه .. نو ځکه د دې پېښې اظهار په نظم کې کول راته ضروري شو ... هو ، داسې نه ... چې ...

داسې نه چې

له ما مه کوه پوښتنه
ته د ځان په پاب هیڅکله
داسې نه چې تر خلې راشي
د ځواب د پاره خپله
زما زړگی درته پخپله

(شوق / تفتان / کال ۱۹۹۳ع)

د جنت څخه لرې جنت

تاثراتي لنډيز...

دا خوبه و منم ، چې سري لنکا د سيمې د بنائيسټ په توگه په نړۍ کې ساری نه لري - هم ځکه خو خدائی پاک حضرت آدم عليه السلام له جنت څخه په دې جنت وزمه مخکې باندې راکوژ کړو - د دې ثبوت ، د ده جوړ پڼخه فته ، څلور انچه اوږد او دوه نیم فته پلن پل دی ، چې تر اوسه دلته د آدم پيک نامې غره په څوکه باندې وجود لري - مگر د سري لنکنو و بُت پرستۍ او تر ټاک او یښتې غرضي ژوند ته چې پام وکړم ، نو دا سوال په مزغو کې را اوچت شي ، چې د نړۍ د نورو هېوادونو خلگ د دوتی په رنگ او خوئی څله نه دي ؟ که څه هم په دې خاورې باندې زموږ ورنیکه گونو او لومړنیو انسانانو ژوند کړی دی

(شوق)

د پروني خبرې په لتون

هغه هنداره
زما د سوچ هنداره
هغه هنداره
زما د خوب هنداره
چې يو خپره بې په ما تل ليدله
داسې خپره
داسې ژوند وزمه خپره
چې هم مې خپله وه ،
هم خپله نه وه
ځکه خو ما به په هنداره باندي
د تجسس او د حسرت منگولي
په مينه مينه لگولي مدام
په دغه نيت
چې زه بې و پېژنم
لا بې د خان په باب څه و ژغوم
خو ، د نصيب لکه چې نه وه خوښه
چې يوه ورځ
هغه وره هنداره
زما له لاسو ناخاپه و لوېدله
او د طلب هغه ماشومه خپره
په سل توکرو ځله و وېنل شوه ،
بس له هغې ورځې تر ننه پورې
زه په لتون د هغې بنکلي خپرې
هرې جنې ته زړه په لاس کې رډمه
اولا ، د سترگو په کچکول کې ځينې
په ماته ځله خپرات د مينې غواړم
ځکه چې څوک په رنگ مونيږي ورته
د چا په سترگو کې هغه سترگې دي
څوک په تندي
او څوک په زنه هغه
څوک په شونډانو

د بابا آدم عليه السلام د پل د نخبې بنكلولو د پاره زه، سره د درو ملگرو په ۲۳ مه جنوري ۱۹۹۴ع پاؤ كم دولس بجې د شپې د كراچۍ په هوائې ډگر، په ائير لنكا (الوتكه) كې كنبېنستم او الوتكه په لس منټه بالادولس بجې والوته - گوره چې زما د ملگرو، گوا نصيب ترين، رضا ترين او جمعه خان كا كې په مزغو كې څه ؤ، لاكن زما ټول سوچونه په سري لنكا كې بند ؤ... ما فكر كولو، چې گوره دا هېواد به څومره شائسته وي؟ چې خدائي پاك بابا آدم عليه السلام د جنت څخه ورباندې كېسته كړى ؤ - او د لومړي قدم پل يې په دې خوش بخته محكه باندې (د ځلگوله قوله) تراوسه لا وجود لري - او بيا د دې هېواد د علاقائي بنائست سره سره به يې ځلگ څومره بېكلي وي؟ خو، بيا چې به مې د ائير لنكا په دې الوتكه كې دې تكو تورو او بې خونده ائير هوسيسانو ته پام شو، نو به زړه ماتې غوندي شومه - ولې، د دې هوائې كورنو پېغلو په څېرو كې راته هيڅ قسم كشمش نه بېكاره كېدو... وايم، چې د تناره د لرونې غوندي لغورنې څېرې يې كه څه هم انساني څېرې وې، خو انساني سترگې نه پرې خوږېدې.. چرته بيا شاعرانه نظر؟ خو د دې هرڅه پرته به مې هم و خپل زړه ته په دې خبره تسلي وركوله، چې كېدلى شي، هلته مېنسته ځلگ دغه رنگه بې ډوله نه وي - بس په داسې رنگه سوچونو كې جهاز د درو گنتيهو منزل كولو ورسته، گوا د سري لنكا د وخت په سمه څلورنيمې بجې كولمبو ته ورسېدو -

د كولمبو د ائيرپورټ په ودانۍ كې چې څنگه وردننه شولو، نو څه گورو، چې د كسټم سري په پاكستاني مسافرانو باندې داسې شاوخوا راوگرځېدو، لكه جوړه چې مسافران نه، بلكې خطرناكو سمگلرانو يې وطن ته پېښه راكړې وي - د يوه يوه مسافر سامان يې داسې پلټلو، چې كه يو شئى نه هم ؤ په كې.. نو يې هم د ډالرانو ترلاسه كولو پورې به يې مخته نه اېله كولو - دغه رنگه يې موږ يعنې څلور ملگرو... سره د نورو پاكستانيانو كم او زيات پنځه گنتيهې دلته وځنډولو او د سهار نهو بجو خواته يې له خپل غير قانوني او غير انساني حصاره چې خوشي كړلو... نو د هر يوه مسافر په تندي دا يو سوال له ورايه ځلېدو، چې دې لغورنو دا موږ په كومه گناه كې په ائيرپورټ كې ټوله شپه راگېر كړې ؤ - او هغه هم داسې، چې نه يې په ائيرپورټ كې د ابو څينلو د پاره څه بندوبست ؤ او نه د چاټيو - ظلم خولا دا، چې كه به هر څو موږ ورته د يوه گلاس او بو د پاره خواست كولو، نو يوې خواته به يې داسې ديكه كړو، لكه بېكټخا چې مې ورته كړې وي - خبر، د دې خيران ائيرپورټ د باندې مې په وچ حلق د يو ټېكسي ډرائيور سره خبره وكړه، چې...

~ وروړه جانه ! موږ نابنده يو، د يو گزارې هوټل ته مې بوځه ~

د وئيل...

٭ په کولمبو ښار، چې له دې ځايه ورته د يوې گنټهپې لاره ده، کې هويتلان ډېر گران دي - که زما منی، نو دلته نيرېدې د نينگامبو ساحل په يو ريست هاؤس کې استوگنه وکړئ - زياتره ټوؤرستان د نينگامبو د سمندري غاړې سره جوړ ريست هاؤسونو کې او سپده خونبوي - ولې چې د خواپا کې علاقې او ځايونو پرته، له سهاره تر ماښامه پورې بسونه له هغه ځايه کولمبو ته ځي داځي ٭

مور څلور واړه ملگرو د صلاح کولو ورسته خبره له هغه ډرائيور سره جوړه کړه او په نيمه گنټهپه کې يې الپائن نامي وړو کې ريست هاؤس ته ورسولو - د شنه سمندر له غاړې سره جوخت دغه ريست هاؤس، د يو ښکالي ځوان مستر مامون، چې له بجيانو سره خپله هم په کې او سپدو ملکيت و - سترې دومره زيات و، چې د چائې غوړپلو سم دستي په پلنگونو و غزېدو -

دلته گرمي دومره زياته وه، چې ماځيگر خواته د لمبېدو ورسته، چې څنگه له ريست هاؤس څخه دباندې راووتو، نو سم دستي مې بيا بدن خولې خولې شو - دا لا هيڅ خبره نه وه، خو طبيعت مې هغه وخت لا نور خټه شو، چې خپل شاوخوا مې د سري لنکا ځاي خلگو ته پام شو - که ښځه وه، او که نر، ځوان و او که زوړ او يا ماشومان، چې په رنگ خو تور و... چې و، خو د جامو په اړه هم ډېر شاته پاتې او سترگو ته سخن سخن ښکاره کېدو - بله خبره دا، چې زياتره خلگ دلته په لوڅو پښو گرځېدو - يو ځای د رضا ترين وار نه وشو او په لغازي خدا کې يې وئيل...

٭ تردې خلگو، خو هاغه زموږ د سيمي لچيان لانايسسته او خواپا کې دي ٭

نصيب ترين هم خبره ورسره خوږه کړه، وئيل يې ...

٭ هو.. په لوڅو پښو خو نه گرځي ٭

او دا خبره ما او جمعه خان رد کولی ځکه نه شوه، چې د دې خلگو کړه وړه جامې او د ژوند کولو طريقه يا لارليکه يې بېخي زموږ د پښتونخوا د خواستگرو تورو لچيانو ته شوې وه، دا څه بده خبره نه وه، خو چې موږ او نورو غېر ملکيانو ته به يې په حېرانتيا کتلو، نو په زړه کې به شکمن غوندې شوم - ما وئيل.. چې چرته د سري لنکنو دا دعوه، چې گنې... په دې هېواد کې د تعليم شرح ۸۹ فيصده ده... مازې د خبرو تر حده خو نه ده؟ ولې چې تعليم سړي ته د ژوند طور طريقې ښئيلو سره سره د اناپرستي، خوداری او شخصي تشخص غوره کولو درس هم ورکوي - دا خبره مې مزغو ته نه يوازې د دې ښځو او نرينانو نادیده سترگو له سوبه... بلکې په دې هم راغله، چې که څه هم واړه لاکن پاڅه خپل يا د کرايې کورنه يې درلودلو، خو کوړی، کوړی، امبارونه يې د کورونو منځته پراته و - او افسوس په دې خبره هم راتلو، چې خدائی داسې زرغون او ښائيسسته وطن ورکړی و، چې سترگې يې په کتو نه مړېدې - هرلور ته د شنو شنو، وړو، غټو بوټو، چمنيانو او نورو ونو پرته د ناريل او رقم رقم څنگلي ونې د کتو وړ وې - د سمندر په غاړه باندې يې

غونبته او بيا كه ده د خپلو ملگرو پېغلو ، د ده له قوله نن ما بنام د آدز پيك تخه بيرته راستنېدې
 ذكرنه وائي كړې ... نورضا ترين به ضرور ورته جوړه لاسونه نيولي واي - ولې چې دا سړي دومره ژغېدو
 او داسې كړې وړې او وړانې خبرې يې كولې ... لكه جوړه چې دائي په دريمې نړۍ كې نه بلكې تر اولې نړۍ
 هم څه مخته جوړې نړۍ د خپل مخته آزادو ځوانانو په محفل كې ناست وي - بله دا ، چې ده بل چاته د
 خبرې وارنه وركولو ... يوازې جان هوگر نه ، بلكې د ريسټ هائوس په پټه او غلا راغلي بنگاليان ، چې د
 ريسټ هائوس و شاته جوړو شوو وړو خونو كې استوگن و ، هم داسې راباندي بونېدلو ، لكه مور چې
 انسانان نه ... عجوبې و - اوس گوره ، چې څله دې څلگو نه يوازې په درنو سترگو راته كتلو ، بلكې
 نزدېكت ته يې هم زړونه تخنېدلو - كه څه هم مور د هغوي په رنگه د ختو څخه جوړ انسانان و -

دغه ورځ لس بجې خواته په بس كې كښېنستو او د كولمبو په لور مو مخه وكړه - د بس دا سفر زما د
 ملگرو ، په خاص توگه رضا ترين او جمعه خان دپاره د سكون وړ ځكه و ، چې تر نرانو په كې ښځې زياتې
 وې او هغه هم دومره زياتې چې په يو بل كې سره چيخلي چيخلي ناستې يا ولاړې وې ... كه څه هم هاغه د
 جمعه خان خبره "ټولې تكې تورې دي" ، خود ملگري رضا په قول دي خو ښځې ... نو ځكه مو دا سفر له
 نيگامبو څخه تر كولمبو پورې په خدا او خوشحالي تېر شو او نصيب ترين چې د جمعه او رضا په خبرو
 او ټوكو يې خوند اخیستو بيا بيا وئيلو ، چې ...

"د پرون درسته سترپيا او دائيرپورت د لغورنو هغه تنگول يوې خواته ... دا د نن د زړه له اخلاصه خدا بلې
 خواته ..."

د خدا اصل سوب دا و ، چې يو خو سره گرمي وه او بل په دې بس كې راسره څنگ په څنگ په يوه يوه سبت
 كې دوې دوې يا درې درې لچي وزمه پېغلي ناستې وې ، چې د بدنونو تودښت يې لا نوره ساتننگه كړې
 وه او خولې يې راباندي ماتې كړې وې - له دې علاوه مور په درست بس كې د هغوي په نسبت سپين
 پوسته و ، او څه څه د هغوي په معيار پوره غوندي هم - نو ځكه به يې مور ته بيا بيا او په نېغه كتلو - زما
 ملگرو خو به له يوې نيمې په سترگو كې سترگې داسې هم وركراري كړې ، چې شاوخوا ته ولاړو به پرې
 خندلو او گوره چې هغو پېغلو ته به يې مباركي وركوله او پسخوندونه به يې ورباندي وهلو ؟ حال زما هم
 بد و ... خولې راباندي ښې ډبرې را ايله وې ، خو گوره ، چې دې زړه مې څله نه غونبته ، چې له چا سره
 خبرې وكړم ؟ خبر ، د يوې گنټهې د مزل كولو ورسته د كولمبو ، چې د پاکستان د يو ښار په رنگه و په
 سخني خيړني بس اډې كې كښته شولو -

"دا خو پاکستان دی"

"هو ، هيڅ فرق يې نه شته"

د نصيب ترين له دغه خبرې سره مور درې واړه ملگري ځكه متفق شولو ، چې د دې ځای په دوکانونو ، په
 ښار پاتهنو او ماتو ماتو روډونو كې هيڅ توپير راته نه شو ښکاره ... بس كه بيا هم زموږ او د دې څلگو تر

منځه څه توپير و، نو هغه د رنگت پرته دا... چې د جامو په اړه د دې ځای بسځې او نران تر ډېره هانده انگرېز وزمه هم و - تر يو څه وخته پورې په کولمبو کې يو روډ بل روډ پياده وگرځېدو، خو داسې بله عجبو به چې موږ ورته حريان شوي وای مو تر سترگو نه شوه چې د ذکر وړ مې بللی وای - چې له دې خبرې، چې موږ يې په سوچ وهلو پارولي و... گوا، د اډې شاوخوا او بيا تر لرې لرې پورې د روډونو يوې بلې خواته په تړو باندي د لاتري ټکټونو د څرخلاؤ کاروبار دومره گرم و، چې په کتو ورڅخه د دې ځای د خلگو د معاشي بدحالی او لالچ اندازه ښه لگېدلی شوه - ولې چې زما په خيال ...

څوک چې په لاتريانو يا جوارۍ باندي خپل قسمت گوري، نو پوهی شه، چې يا خو يې کار د لاسه نه کېږي او يا بيا صلاحاتونه نه لري او له ځانه يې هيله ختلي ده

د کولمبو په گال نامي روډ باندي چې له ټېکسي څخه کښته شولو، نو نصيب ترين چې ښه ډېر په روسي رياستونو کې گرځېدلی و ... يو دم داسې ووئيلو ...

دا روډ او د روډ دواړو خواؤ ته جوړ دوکانونه او نورې ودانيانې ارومرو په روسي ډېرل جوړې دي

هو، د ده خبره صحيح وه، يو روډ بېخي پراخ او ښايسته و او بل د پندو دېوالونو او غټو غټو دروازو دا دنگ دنگ او په جديد طرز جوړ دوکانونه او کمرشل پلازې او دفترونه سترگو ته ډېر ښايسته ښکاره کېدو ... رضا ترين، چې تر ډېره يې په حېرت ورته کتلو، يو ځای ووئيل، چې ...

کشکې دا خلگ يې هم هغه رنگه ښايسته وای

د جمعه خان کاکړ هم وار نه وشو، او خپله خبره يې داسې منځ ته راوغورځوله ...

بس دغه خو بدبختي ده ... چې چرته علاقه ښايسته ده، هلته خلگ بد رنگه .. اوس گوره، چې په دې کې د خدای پاک څه مصلحت دی؟

اوزه چې په دې ووم، چې وړې وم او شاوخوا مې ريستورينټ لټولو - يو وخت چې موږ په دې روډ کې، چې ورسره ورته تک شين سمندر او صفا سمندري غاړه وه ... په خواروان و - نو د مسلمانانو يو ريستورينټ مې تر سترگو شو - د حلال ليکلی توری مې په بورډ باندي ليدلو په وخت ايله له خپلې د خوشحالی چيغه نه ووت - او بيا په يو بل پسې څلور واړه ملگري وردننه شولو - په دې ريستورينټ کې د سري لنکا د ځای خوارو څخه مو لا سم لاسونه نه و راټول کړي، چې موږ ټوله په خولو کې لاندې څښته شولو - د هريوه ملگري له ځلې څخه شپېلکيان په دې وتو، چې ترخو مرچو يې خپل اثر ښکاره کړی و - دومره ترخه خواړه؟ ... وایم چې کله ما په ژوند کې نه و خوړلې - لکه دلته چې د خپتې لوږې په ما او زما په ملگرو باندي و خوړلو - زړه مې غوښتو، چې منډه کړم او و دې نيردې سمندر ته ورټوپ کړم - لکن داسې مې

کولی خکه نه شو، چې پښتو نیولی وم - خیر، چې کله له دې ریستورینټ څخه ولاړېدو، نورضا ترین چې له خلی فوټو فوټو غونډې تورې وتلو ... په لغزي خدا کې واي ...

اوس پوهی شوم، چې د دې ځای خلگ دومره تک تور څله دي؟

او بیا په تیزو قدمونو څلور واړه ملگرې د سمندر د غاړې په لور روان شولو -

د کولمبو د سمندر دا غاړه، چې څومره بنائیسټه وه، دغه هومره خلگ ورباندې کم کم ښکاره کېدو ... او چې څال څال لیدل کېدو، نو په هغو کې هم زیات د بېلابېلو هېوادونو توؤرستان و - دلته د سمندر له غاړې سره ورته جوړه گیردی. ودانۍ د نورو ماډرن طرز جوړو ودانیانو په منځ کې ډېره بنائیسټه او په زړه پورې برېښېدلې - د تصویرونو اخیستلو او د څه نور گرځلاؤ ورسته یو ځای کښېښتو ... د نورو گپو پرته رضا ترین چې د اوله یې لا په زړه کې جوړه کړې وه .. خبره داسې منع ته واچوله ...

یہ ملگرو! مور دلته پیسې د څه دپاره گارو؟ نه خو دلته دکتو دپاره څه شته او نه بل څه ... ولې ښکاک ته د یو څو شپو دپاره نه خو

ده لا خبره سمه سرته رسولې نه وه، چې نصیب ترین لکه جوړه چې له هغه سره په صلاح وي ... یو دم د ده خبره داسې په تائیدی انداز کې مخته کش کړه ...

هو، دائی رښتیا وائی ... د بلی میاشتی تر ۶ تاریخه خو به دلته چمجي وکړو - درځی چې څو شپې هلته په تهائی لېنډ کې وکړو - بیا که جېبونو اجازه راکوله، نو به دلته یوه نیمه شپه د راغبرگېدو په وخت وکړو

جمعه خان چپ و، نه یې د هغوی سره هو کولو او نه یې زما خبرې ته غوږ نیولو - که څه هم ما ډېر ډېر و یارانو ته وویل، چې ...

د آدمز پیک د کتو بغېر دا زمور راتگ و سري لنکا ته بې معنا دی او بیا که تاسو ځی .. نو لاړ شی ... زه به دلته پاته شم، ولې چې زه اول هم ورغلی وم

لاکن بیا چې کله جمعه خان هم له هغوی سره په هو کې هو ورگډول شروع کړو، نو زه هم چپ پاته شوم او له ملگرو سره مې خوبه کړه - د دې سمندر له غاړې سره نیږدې د ائیرلنکا مېن آفس ته وره غلو ... بیا څه وخت ورسته د ائیرلنکا کنفرم ټکټونه د ښکاک دپاره، چې د بل سبا یعنی د ۲۷ مې جنوری ۱۹۹۴ع سهار اته بجې ورته تگ یقینې شوی و ... چرته څخه چې به مور په ۳ مې فروری بیرته راغبرگېدو ... په لاس کې د ائیرلنکا دفتر مخې ته د ټېکسي په انتظار ولاړ و -

قضا ماڅپښین د کولمبو په بس اډې کې د نیگامبو و بس ته وختو ... دا بس که څه هم د رش له سهارنی دلچسپیانو څخه خلاص و، خو د ملگرو گپه په خپلو کې دومره سره خوږه وه، چې د یوې گنټهې سفر

راباندي داسې تېر شو، چې گرسره ورباندي پوهی نه شوم - په خولو کې لاندې خيښته د نيگامبو په بس اډې کې کښته شولو او نيږدې سبزي مارکېټ ته ورچپ شوؤ - هلته مې د خپلې خوښې د سبزي رانيولو پرته خو بندې کوپرې هم واخيستي او د ريست هاؤس په خوا مخه وکړه - د ريست هاؤس څخه بڼه رالري په يوه کوڅه کې چې څنگه راوگرځېدو، نو د يوه واړه کور مخته مويوه تکه توره پېغله چې بېخي نرۍ جامې يې اغوستې وې.. په لمبېدو تر سترگو شوه.. د پلاستيک بالټۍ يې څنگ ته پرته وه او د کې ډ کې لوتې يې په ځان داسې ژرژر اچولې، لکه په وجود کې چې يې اور بل شوی وي - دا منظر په مورې کې د يوه خوښ شو، خو د جمعه خان د زړه خبره داسې په ځله باندي راغله ...

“ واه... خو د پښتو د فلمونو د باراني سينونو بار مې پرې مات شو ”

خبره وه هم دغه رنگه، گوا د هغې تورې انجلۍ د بدن هر اندام د لمدې او نرۍ جامې څخه ښکاره کېدو او بيا يې حياء دومره غورځولې وه، چې مورې ته يې کله پام شو، نو په واز کې انداز يې خندلو لار ته بېل - بيا يو وخت چې مورې بڼه ډېر مخته ورڅخه تېر شولو، او په بله کوڅه کې بڼې لاس ته گرځېدو له مخه چې مو په ورستي ځل شاته وکتلو، نو هغې خپلې خلاسې زلفې د وچولو په نيت يوې بلې خوا ته خنډلې لگيا وه او زمورې په لور يې لا هم هغسې د خوړلو په انداز راکتلو - گوره، چې اوس دا سپين سترگې وه او که مورې نادیده ؤ... يا بيا دلته داسې غوندي حرکتونه کول څه عېب نه گڼل کېږي -

په ريست هاؤس کې جان هوگر، لکه زمورې په انتظار کې چې ناست ؤ.. زمورې په ليدو د چمني څخه را ولاړ شو او مورې ته يې هرکلی په ډېره مينه ووئيلو - د هېلو هائی کولو ورسته زما واړه ملگرې خپلو خپلو کوټو ته مخه وکړه او زه د سره يار هوگر سره د مېن هال په صوفه باندي کښېمستم -

“ ولې... هغه ستا دوې ملگرې لانه دي راغلي؟ ”

زما د پوښتنې په ځواب کې ده وئيل ...

“ يه... لاخونه دي راغلي... ځکه خوديغ يم او دا ټوله ورځ مې دلته يوازې تېره کړې ده ”

او بيا يې له خپلې خوا راته وئيل، چې ...

“ هغه دواړې زما ډېرې خوږې ملگرې دي - مگر د يوې سره مې هم جنسي تړون نه شته.. ولې چې ما ته تش د انډين انجلۍ سره سيکس کولو کې خوند راځي ”

دا خبرې يې چې کولې نو په خپل شوخ انداز کې راته د ټوکو کولو په موډ کې برېښېدو، نو ځکه مې ورڅخه پوښتنه وکړه ...

“ انډين انجلۍ څله؟ ”

ده چې بيا په خندا خندا کومه خبره وکړه... هغه دلته د ليکلو وړ نه گڼم .. ولې چې زه نه غواړم، چې خپل لوستونکي جنون ته ورسوم - خبر، ما بيرته د ده فکر د دې خبرې په خوا ورواړولو، چې ...

د ده څله د انگرېزي انجلۍ سره نه لگېږي - که څه هم مور او بډلي دي چې هغوی ملگري په ډېر اخلاص کوي

خو ده وئيل ...

هو، اخلاص يې په خپل ځای، لاکن جیبونه خو هم خالي کوي

نو د جان هوگر مطلب دا شو، چې انډين انجونې له سرو سپينو انگرېزانو او يورپئينو سره بې غرضه دوستيانې کوي - داسې يې نورې خبرې هم وکړې او يو وخت يې په خبرو خبرو کې د خپل مور او پلار چې تر خپلو د بېل شوي و په اړه وئيلو، چې ...

مستير شوق! زموږ په مغربي ژوند کې د سړي ساه تنگېږي - غرض غرض فقط غرض، نفسانفسي او شپه او ورځ کار کار ... زما خو له انگلېنډ څخه بد کېږي .. ځکه اکثره انډيا ته ځم راکم

او دغه رنگه ما او ده په خبرو کې د ما ځستن نهه بجاو کړې، چې د ډوډۍ د مېز په خوا تلو، نو يې راته وئيل ...

چې زما ملگري څنگه راشي، نو له تا سره يې ضرور ليدل کتل کوم

او بيا مور د خپلو نورو درو ملگرو سره په دوډۍ باندې ورمات شولو -

سري لنکا، چې ډېر پخوا د برصغير سره تښتې برخه وه، يو وخت د مست سمندر او بو له وچې مخکې څخه بېله کړه او اوس د بحر هند او د Bay of Bengal په منځ کې ځانته په يو بېل ټاپو باندې جوړه هېواد دی - رقبه يې په ۶۵، ۶۰۶ مربع کلوميټرانو باندې اړه لري - او ۱۷۲۰ ميليونه ژوندي سري انسانان په کې اوسېږي - د نرانو اوسطاً متوقع د ژوندي پاته کېدو عمر ۷۲ کاله او د ښځو ۶۸ کاله دی - که څه هم کولمبو د سري لنکا تر ټولو غټ کمربل ښار دی، خو دارالحکومت يې Javewardenepur نامي ځای دی - د کولمبو آبادي ۶۴۳۰۰۰ خلکو باندې اړه لري .. په سري لنکا کې سريکال د کښتې درجه حرارت C * 16 او د لوړې درجه حرارت C * 27 ده -

اوس به لا ما د دې مېگزين آف ائير لنکا د Serendih نامي رسالې څخه نور معلومات ترلاسه کولو، چې د شپې يولس بجې خواته دباندې په مېن هال کې د ښځو ژغراپورته کېده شروع شو - زړه مې غوښتلو چې

ورپورته شم او وگورم، چې څه پېښه ده؟ اوس به مې لا د ولاړېدو هڅه کوله، چې دروازه وټکېدله ... ور پورته شوم او دروازه مې خلاسه کړه ... څه گورم، جان هوگر ولاړ دی او وائي راته ...

بخبښنه غواړم ... ستا د خونې بتۍ مې بله تر سترگو شوه، نو ځکه مې زحمت درکړو ... رايه، چې له خپلو ملگرو سره دې پېژندگلوي وکړم

او بيا لږ ساعت ورسته زه له هغوي سره ولاړ وم او هوگر وئيلو ...

دا زما بڼې لاس ته اوله پېغله لندا نومېږي او هغه دويمه چې په سرت بڼه چاغه ده .. نكي ... ده

نكي، چې د جان هوگر په ټوکه يې نري نري خندلو راته وائي ...

هائي

او دې بلې هم دغه رنگه توري تکرار کړو او بيا ما هم خپل نوم ورته وښئيلو - خبرې د پېژندگلوي څخه يو دم د آدمز پيک پورې ورسېدې - دوي وئيلو ...

مور و دې ساده خلکو ته حريان يو، چې دا خبره يې څنگه ومنله چې دا د آدم پل دی؟

ما پوښتنه وکړه ...

ځله ... دا خبره تاسو په کومه حواله وکړه؟

لندا، چې په سترگو کې د خبرو کولو خورا غښتلې وه، زما د پوښتنې په ځواب کې وئيلو ...

زما په خيال دغه رنگه نخښې اکثره په غرونو کې ليدل کېږي او بيا دومره غټ پل ... او و مائي گاډ .. چې اوږدوالي يې پنځه فټه او څلور انچه او دوه نيم فټه پلن و ... زړه مې نه مني .. چې د انسان د پښې پل دی

د لندا د خبرو مطلب هم دا و، چې د سري لنکا مسلمانان او عيسايان په دې باب چا غولولي دي - ما سر خو ورته پورته کښته وښورولو، لکن په سوچ کې ورک ځکه شوم، چې زما د معلوماتو په سمون د پښې د دې پل په باب که څه هم د سري لنکا او ځينې نورو هېوادونو مسلمانان په دې يقين سره وائي، چې کله خدائي پاک بابا آدم عليه السلام د جنت څخه د غره په دغې څوکه، چې قريباً ۷۰۰۰ فټه هسکه ده، راکښته کړو، نو ده د خپلي غلطۍ د بڅښنې د پاره زرهاو کلونه په يوه پښه ودرېدو، او په ژړا ژړا يې خدائي ته فريادونه وکړو -

خو خبره شکمنه په دې شي، چې د آدم بابا دا پل چې Sri Pada هم ورته وئيل کېږي، د بدهمت مذهب منونکې يې د بدها د پښې پل گڼي او وائي چې ... کله ماتما بدها له دې غټې جزيرې څخه وتو، نو په يوه

پښه ولاړېې دلته ریاضت کړې ؤ - نه یوازې دا ، بلکه هندوان بیا دا یقین لري چې دا د رام چندر د پښې پل دی - گوا د یو روایت په سمون ، چې کله رام چندر د خپلې اغوا شوې بنځې سینتا دیوي د بري کولو په نیت د هندوستان څخه سېلون ځواته پېښه وکړه ، نو د خپل فوځ د راهنمائي کولو په نیت یې دا پل جوړ کړو - نو ځکه درې واړه د مختلفو مذهبونو منونکې ، هر کال په جنوري او فروري میاشتو کې آدمز پیک نامې د غره څوکې ته خیرې او زیارت یې کوي -

څوک په حق او څوک ناحقه ؟ خو د مسلمانانو د دې اسلامي تاریخي روایت څخه هم انکار نه شي کېدلی ... چې گنې د حضرت آدم علیه السلام وجود د مکه مکرمه او طائف له منځنۍ علاقې (چې ټاکنه یې نه ده شوې) له خاورې څخه ، نه یوازې جوړ کړل شوی ؤ - بلکه تر څلوېښت کالو پورې دلته بې روح او بې ژونده پروت ؤ ... او بیا د جنت څخه په محکمه راکښته کولو په حقله وئیل کېږي ... چې دائی په سري لنکا کې هم په دغه غره باندي راکښته کړل شو - او د روایت په سمه د آدم بابا قد ۶۰ څټه ؤ ، نو لازمي خبره ده ، چې د پښې پل به یې هم د نن د عام سړي د پل څخه بېخي غټ ؤ - مگر دا خبره بېله وه ، چې دې لنډا نامي انگرېزي انجلی زړه د دې حقیقت د منلو څخه ځله منکره ؤ - یو وار لا زړه ته راغلو ، چې ورته ووايم ، چې که د پخوا زمانې هغه د اثناسور ، د یوه وخت خوراک یې د یوې اندازې په سمه د لس څخه تر پنځلس ټنو پورې ؤ ... که د ماهرینو په اندازه په ارتقائي عمل کې راتېرېدو ورسته د نن د وړې چرمشکۍ په جوته بدلېدلی شي ، نو بیا د دنیا د لومړي انسان د پښې پل به د نن د انسان په مقابله کې غټ ځله نه وي - دا خبره ورته د کولو وه ، خو ومې ځکه نه کړه ... چې مباحثه ورڅخه جوړېدلو امکان ؤ او ما نه غوښتلو ، چې د شپې په دې نا موذونه وخت باندي ریست هاؤس په سراخلم -

خبر ، لنډه دا ، چې دا ټاپک څنگه ختم شو ، نو د ځینې نورو خبرو ورسته هوگر راته وائي ...

زما اراده ده ، چې د دې ټوؤر ورسته د ټورستانو گروپ جوړ کړم او په بس کې په نیمې نړۍ باندي راوگرځم

په دې خبره کې چې ما هم څنگه د خپلې خوښې اظهار وکړو ، نو لنډا وائي ...

هو ... که ته زموږ سره په دې ټوؤر کې ملگري وکړې ، نو ښه خبره به وي

نیکی هم زما په گلوون کې دلچسپۍ څرگنده کړه ، ما ورته وئیل ...

کېدلی شي ... مگر چرته به سره غواړو او بیا زه به په تاسو کې بد نه ښکاره کېږم که څنگه ؟

هوگر زما د دې خبرې سم دستي تر برېتونو دلاندي وموسېدو او وائي ...

ستا پته راسره ده ، کله چې هم داسې پروگرام جوړ شي ، نو خط به درته ولیکم او ټول پروگرام به په کې نوښته کړم

ما به لا ورسره خوبنوله، چې هوگر بیرته په پسخوندي او شرارتي خندني انداز خبرو ته چمتو شو ...

لندا یا نیکی به درسره ملگری وکړي

ما د موسبدلو ورسته په طائرانه نظریو ځل لندا او بیا نیکی ته په دې نیت وکتلو، چې گوره دوئی څه رد عمل ښکاره کوي؟ لاکن د دواړو له خوا هیڅ قسم ریسپانس نه راغلو مخې ته - بلکې د هوگر دا خبره دواړو لکه چې په ځانونو بده هم گڼلې وه، ځکه خو چپ غوندي وې.. ما هوگر ته په شرارتي موسکا کې وئیل ...

خبردی.. زه به بې د ملگری درسره ملگری شم، هغسې هم یوازې یم

دا خبره چې مې کوله، نو لندا یو وار په برگو راته کتلو ورسته په موسکا کې وائي ...

No problem , I will join you

که څه هم هغې ټوکې کولې، او زه هم په غلط فهمۍ کې نه وم مبتلا شوی د هغې په داسې خبرې ... خو خبر نه یم، چې بیا تر څو پورې په دې محفل کې ناست وم، نو د ځینو ټوکو او شوخیانو سره گڼلې خبرو پرته شین سترگې لندا په سترگو سترگو کې گوره چې څله خبرې راسره شروع کړې وې؟ هرڅه هرڅه، خو زه په دې خبر وم، چې په انگرېزانو کې دوستي او ملگریتیا د مشرقی معاشري په رنگه په یوه معنا کې نه اخیستل کېږي.. نو ځکه دې وخت زما او د لندا سترگو، گوره چې په یو بل کې کوم تړون موندلو... مینه او که دوستي.. یا هسې ټاټم پاسي؟

شوقه! لارې زموږ له کاره ووتې

دا خبره سهار د نهو بجو خواته چې موږ د چایو په مېز راغونډ شوي و، جمعه خان کاکړ په خدا ځکه وکړه، چې زه دې وخت د جان هوگر، لندا او نیکی سره په خبرو اخته وم - خبره یې ډېره غټه او بامعنا کړې وه، نو ځکه مې د ملگری جمعه په خوا مخ واپولو ...

یاره! داسې خبره هم نه ده... مسافران دي او بیا یې زړه راسره غواړي هم

ما چې څنگه خبره کوله، نو په سرت چاغې نیکی پوښتنه وکړه...

دا روسی ژبه ده چې تاسو یې وایاست؟

يو وار مې لازه ته راغلو، چې ورته ووايم، چې "هو" لاکن د دننه پښتون مې سر راپورته کړو او ورته وئيل مې ...

"يه... دا پښتو او افغاني ژبه ده"

زما په دې ځواب لندا وائي ...

"يسيس افغانستان... ډز ډز .. سيول وار"

که څه هم دې دا خبره په خندا کې وکړه، خو داسې راباندې ولگېده لکه ټک چې يې راباندې کړی وي ... خو و مې زغمه - ځکه چې بنځه وه او راباندي اوس لږه لږه گرانه هم ... ولې چې خپل بنائيسټ يې د شنو سترگو په اشارو کې راباندې لوگي کولو له نيت سره سره فرېنډ فرېنډ هم راته وئيل شروع کړي و ..

رضا محمد ترين چې له ډېره وخته چې ناست و او سترگې يې په دغو انگلسي پېغلو کې داسې کرارې کړې وې، چې يوې بلې خواته يې نه کتلو ... هم اوس يو بل سگرېټ ته تيلي پورې کولو ورسته د خپلې سينې څخه د يو گڼ لوگي څړوسکه رايستله او په موسېدلې انداز کې وائي ...

"درځي چې د سمندر غاړې ته ځو ... اوس خو خپله پښتو راڅخه هېرېږي"

او بيا له مور سره دغه انگرېزان ملگرې هم د ريسټ هائوس څخه دباندې ووتو ... مگر زموږ مخه د سمندر د غاړې په لور وه او د هغوئ قدمونه د نيگامبو د گڼې آبادۍ په خوا ...

که څه هم د بلې مياشتې په درې تاريخه به دلته د دوو درو شپو دپاره له بنکاک څخه بيرته راتلو، خو له دې خوا، د زموږ آخيري ورځ وه - نو ځکه موږ غوښتلو چې د دې بيچ پرته د نيگامبو ټولې کوچې هم کچ کړو او نور نور زړ خوشياني د خپلو دېغ شوو زړونو د سکون دپاره لوگي کړو - يوې بلې خواته اواره گردې کولو په وخت چې کله مې يو داسې تور ځوان ته پام شو، چې د ناريل د بېخې نړۍ او دنګې غونډې ونې و رک سرته ورختلی و .. نو مې نابېره له ځلې څخه ووت، چې گڼې ...

"وئ خواتيه! د ناريل په داسې نړۍ وټو، چې دا خلگ خبرې .. نو ماتېږي څله نه؟"

رضا چې زما وڅنگ ته روان و، زما په دې خبرې اول و خندلو او بيا يې وئيل ...

"دا نو اوس کله خلگ و ... خو، ټول د ونو مړې دي او د مړو يا چرمشکيانو په زور ونې کله هم نه ماتېږي"

دا خبره څه وه، چې موږ ټولو تر ډېره پورې پرې خندلو او په خندا خندا مو له دې ټوکې سره تړلې نورې نورې خبرې د سري لنکنو په باب تر خپلو زير بحث راويستې -

دلته چې زمور له چا سره هم خبره شوي وه، هر يو په انگرېزي يا خو پوهېدو او يا يې ښه په خوند وئيلي شوي - او بله د خوند خبره دا هم، چې مور هم د هغوي په رنگه تر ډېره په لوڅو پښو وگرځېدو - هم ځکه چې چا به هم راته کتلو، نو نه يوازې به يې تر ډېره راته کتلو، بلکې د څېرې له تاثره به يې له ورايه راته داسې و برېښېده... لکه هغه چې زمور په دغه حرکت باندې ډېر خوشحاله وي - او د خپلوي په نظر به يې راته کتلو - د ماښام ډوډۍ، که څه هم مور د شپې د لس نيمو بجو خواته وخورله، خو خاص خبره په دې ډوډۍ کې دا وه - چې يو خو، خواره جمعه خان او رضا ترين د نصيب ترين په کومک تيار کړي و... او بل جان هوگر، نيکي او لنډا زمور خصوصي مېلمانه هم و - رضا او نيکي چې څنگ په څنگ ناست و، د گپو پرته يې غوڅي په خپلو کې بيا بيا داسې سره لگولو هم، ، لکه جوړه چې له پخوا راهسې پاڅه او خواره دوستان يا مائينه او مېړه وي سره - خو غم دا و، چې له دې پرته يې هم په خبرو باندې يو بل سم نه شو پوهي کولي - ولې چې نيکي په خپل حلق کې په گرانې انگلسۍ کې ژغېدل له او رضا ترين د گلابي انگرېزي سره په پښتو هم ورته گډ و - دلته يو وخت چې مور ټولو د رضا په گپو خندلو، نور رضا په خپله مخصوصه خدا کې و وئيل ...

~ يه ملگرو! تاسو ولې زما او د دې په تعلق او مينه سوځئ؟ ~

نصيب ترين، چې له ډېرې خدا يې لاس په خېټه نيولی و... ورته واي ...

~ دا دې خدائي ستا نصيب کړي... انډيا ته به ورسره ولاړ نه شي ~

رضا چې د خپلې څخه يې څنگه ... هو، ځم ورسره... ځم ورسره غوندي تورې و وتو، نو گوره چې لاس يې د نيکي په غلط ځای و لکېدو او که په اور په يې د رضا لاس اچول خوښ نه شو، چې يو دم سنجيده شوه او د رضا څنگ يې پرېښولو... ولاړه شوه او د جان هوگر سره کين لاس ته په خلاسي چوکۍ باندې کښېنسته - بيا رضا که هر څومره د هغې توجه خپل ځان په خوا اړولو هڅه کوله، خو نيکي هيڅ ريسپانس نه ورکولو ...

~ آخر مې سره ياره راڅخه خفه کړه ~

رضا که څه هم دا خبره په خدا وکړه، خو نصيب ترين په سنجيدگۍ کې ورته و وئيلو ...

~ رضا بس يې کړه... داسې نه چې دا خلگ زمور په حقله بد تاثر واخلي ~

له دې واقعي پسته محفل سنجيده غوندي شو - د ډوډۍ خوړلو ورسته د جان هوگر په خوښه د باندې لان ته ووتو... او بيا د شپې د لس بجې څنگه بجاو شوي؟... په دې گرسره نه شولو پوهي -

د ۲۷ مې جنوري سهار څلور نيمې بجې مامون وژغولو... د چائې څښلو او ضروري تياري کولو ورسته بيا څلور واړه ملگري پاؤ کم شپږ بجې په ټېکسي کې د ائيرپورټ په خوا روان و - دلته دوي گنټهې انتظار

کولو ورسته چې جهاز ته وختو... د جهاز په دروازه کې دوؤ ولاړو ائیر هوسټسانو د مسافرانو هرکلی په خپله ژبه کې داسې کولو...

~ Ayubowan Ayubowan ~

او ډېر ژر بیا موږ تر اوریخو هم بڼه بالا د تهائې هېواد د خورو د ښار په لور مخه کړې وه... دا سفر په هره اړه خوندور و - هو، سفر به ولې بڼه او خوندور نه وای، چې یو ځل بیا د د خورو د ښار په لور روان وم - نو ځکه مې د گډو وډو خیالاتو په رڼا کې دا نظم، یو وخت په ډائری کې نوبته کړو....

ستا په لورې در روان یم

زه هم ستا غوندي انسان یم

ژمی، دوبي

سپرلی، منی

په وجود محسو سومه

اوبه خینمه

ډوډی خورمه

او ساه گانې لوبومه،

خو، که فرق شته ما او تا کې

نو، هم دومره

فقط دومره

چې، ته او سې په خپل ځان کې

د شیشې غوندي مکان کې

او ما ستا د غم دروند پېتی

په اوږو باندي اخیستی

ستا په لورې در روان یم

(شوق / کولمبو څخه د ښکار په لور په فضائي سفر کې / ۱۹۹۴ ع)

هلته لمر د شپې راخپري

تأثراتي لنديز---

چرته چي لمرد شيپي راخبري ... نو حقه خبره ده ، چي هلته به خلگ د ورخي د رناگانو خخه نه يوازي بي خبره وي.. بلکي دکار او زيار خخه به هم تنگ وي - هو ، دا دهغي پتاييا بيچ خبري دي ، چي خان ته د شيپي د ژوند کولو په اړه په درستي نړۍ کې ساري نه لري ... دلته د بنحو راج دي ... نران شته په کې ، مگر د بنحو تراک دلاندي - دا بېله خبره ده ، چي ظلم بيرته هم نران ورباندي روا کوي او هغه هم د دغو بنحو په خپله خوبه - هم خکه خو د نړۍ د هر هېواد خخه دک دک جهازونه ، که خه هم خالي کېږي په بنکاک کې ... خو مخه يې د سوارليانو د پتاييا بيچ په لوروي (شوق)

د سلويار

خوک چي گوري راته
وايم ... دا به ته يې
خوک چي خاندي راته
وايم ... دا به ته يې
دا به ته يې
دا به ته يې
دا به ته يې
بس په دغه رنگه
زه په دا او دا کې
په لتيون ستا د خبري
د سلويار شوم

(شوق / دکراچي خخه د بنکاک په لور په هوايي سفر کې / ۱۹۹۴ع)

هاغه خه وائي ... يار د يار د پاره خوري د غوايه غوښي که خه هم زما خوبه نه وه ، خو د يارانو د ضد مخي ته مي وسله اچولې وه - او په ۲۷مې جنوري ۱۹۹۴ع ماخپښين يوه بجه په ائيرلنکا کې د د خورو بنار يعنې بنکاک په ائيرپورټ باندي له ملگرو سره گندلي کښته شوم .. انټري ويزا لگولو ورسته چي د ائيرپورټ خخه د باندي وتو ، نو ملگري ډېر خوشحاله ؤ او هر يوه په خپل خپل طرز د ائيرپورټ د بنائيسټ پرته د دي خاي د خلگو او بنائيسټه خوښوونو ستائيني کولي ... او جمعه خان خولا داسي هم و وئيلو ، چي ...

چرته د کولمبو او نیگامبو غوماشي او چرته دا خواپاکي او بنائيسټ

ده لا نور وئيلو، چې نصيب ترين ورته وئيلو ...

زور خو دا خبره را کوي، چې بيرته به هم ورځو

مگر رضا ترين چې دې وخت يې حريان حريان شاو خواته کتلو، خپله خبره داسې وکړه ...

غم مه کوئ دا يو څو شپې او ورځې خو به ښې تېرې کړو

او بيا چې په تېکسي کې کښېنستو، نو مې يارانو ته وئيلو ...

د پيسو سره به خيال کوؤ .. دلته پيسې ډېرې گارېږي

دا خبره چې مې کوله، نو تېکسي د ائيرپورټ څخه مېن روډ ته راوتی و -

د جي- پي - او ائيريا کېنډي ريست هائس داسې خو د اوسېدو وړ نه و، خو شبه مې په کې تېره شوه - د شپې په ښار کې ډېر زيات گرځېدلو او راگرځېدلو ... يو نيم ځای خوراک او څښاک کولو ورسته چې ريست هائس ته راغلو، نو په ځای د آرام کولو ... ښه تر ډېره ناست و او د نورو گپو پرته مو د سهار دپاره د تهائي هېواد د تاريخي او زوړ ښار چيانگ مائي ته د تلو پروگرام چې څنگه حتمي کړو .. نو خپلو خپلو بسترو باندې د خوب کولو په نيت و غزېدو -

سهار ته چې مې سترگې خلاسې شوې، نو اتهه بجې وې - د تياري کولو او پياله پياله چائي څښلو ورسته د بنکاک په ښار کې د سپل کولو په نيت ورگډ شولو - که څه هم ماته د دې ځای چاپېر نابلده نه و، خو بيا مې هم ښه ډېر خوند ورباندې اخيستلو - له يوه مارکېټه څخه بل مارکېټ ته چکر څه ... چې دغه رنگه مور په بلا مارکېټونو باندې راوگرځېدو ...

ډېر بنائيسټه او پاسته خلگ دي دا تهائيان

نصيب ترين چې دا خبره څنگه وکړه، نورضا د سگرېټ په کش کې واي ...

هو ... په خاص توگه دغه تهائي پېغلې دوکاندارانې ... چې هر کاروبار په ډېره خندا خوشحالي کوي

د هغه په هر کاروبار باندې ټولو د هغه په لور ور وکتلو، خو بيا هم يوه د هغه د دې خبرې نفي نه وکړه - ولې چې دلته که نردی او که ښځه په ظاهره ډېر خوشحاله برېښي ... گوا له غمه خلاس خلگ او ټوؤرستانو

ته احترام لري - نور داسې هيڅ بد نه شته په دې خلگو کې ... بس که يو تورست يا مشاهدہ کونکی دغو خلگو ته گوته نيسي.. نو هغه ده، د دوتی بې لگامه او ناروا عياشي -

ستړی شوی هم ډېروم په دې سېل کې - خو د ټولو ملگرو په خوښه مو دا فېصله وکړو ، چې په ستړيا وسا کولو کې د وخت ضائع کولو ځای به دا خبره بهتره وي ، چې د ماڅيگر په تړېن کې د چيانگ مائي په خوا روان شو او درسته شپه په خوب کې تېره کړو... او دغه رنگه مو وکړو - گوا قضا ماڅيگر خواته په تړېن کې کښېنستو او د خپل منزل په لور مې پېښه وکړه - داسې خو دا تړېن څه خاص نه ؤ، خو د صفائي او پراخه پراخې له سوبه يې سرې متاثره کولی شو - او بل د تړېن دا ډبه، چې مور څلور ملگري په کې ناست ؤ... د تهائي ښځو څخه دومره ډکه وه ، چې د نه غوښتلو پرته هم په درو بې خونده تهائي پېغلو سره په گپو کولو کې کښېوتو - او خبرې مې په خپلو کې سره ايله شوې - دا څه نوې او خاص خبره نه وه - زه ښه خبر وم، چې دلته زياتره پېغلي د سريانو سره ملگرتيا دپاره مازې بهانې غواړي -

تر بنکاک خو دا د تړېن سفر يو په لسه ښه دی

گوره چې نصيب ترين دا خبره په کومه حواله وکړه و خو رضا ترين چې د يو بې ډوله غوندي جوړې تهائي پېغلي سره جوخت ناست ؤ ، د نصيب ترين خبره داسې مخته تائيد کړه ...

هو ، داسې ماحول خو خوش بختو ته نصيب کېږي... څنگه کا کړ صاحب.. صحيح وایم که غلط ؟

او کا کړ صاحب هم ورته وئيل ...

په خوند کې يې هيڅ شک نه شته ، مگر دې شوق ته گوره چې په کومه يې روان کړي يو

چې خبره تر ما پورې ورسېده، نو ورته وئيل ،،،

چيانگ مائي ښار مې ليدلی نه دی ، خو له خلگو مې اورېدلي دي چې دا ۷۰۰ کلن پخوانی جوړ شوی ښار دی (چې د ۱۱۰۰ کاله پخواني جوړ د بدھا ټيمپلز پرته يې شني درې د کتو وړ دي) بله دا، چې دا ښار د تهائي لېنډ دويم غټ ښار دی

تړېن چې به کله په يو ستېشن ودرېدو، نو مور به هم ورڅخه د څو منټو دپاره کښته شولو - دلته مې دا و سنجولو، چې ستېشن غټ ؤو که ووړ... هر ځای خوش رنگي د بنکاک په حال وه - بس که تر منځه يې توپير ؤ، نو په لباس کې ... گوا د بنکاک په چپه د تهائي لېنډ په منځنيو برخو کې پېښونه او سکرټونه کم ليدل کېږي - د لاري د ستېشنانو نومونه مې ځکه په ډاډرۍ کې نوښته نه کړو ، چې د اشارو په ژبه هغو درو پېغلو، چې درې واړه د چيانگ مائي او سېدونکې وې سره سم نه پوهېدلو... بس يو مې د صوبه لامپانگ ، څه غټ غوندي رېلوې ستېشن ؤ، چې لامپانگ نومېدو د لامپانگ نامې ښار کې يو خواته جوړ ؤ.. او بل ، يو وخت مور په لامفون نامي ستېشن باندې د لس منټه دپاره کوز شولو - او بيا چې څنگه څنگه

ټرېن د چيانگ مائي په لور مزل لنډولو، نو هغه درې واړه انجونې، چې د يوې نوم Nid ؤ ... نورې نورې راننږدې کېدې - که څه هم زما سر د هغوي په مطلب خلاص ؤ، چې دا انجونې په مورې باندې ځانونه راناوان کول غواړي - خو، يارانو د خپلې د بازي پرته د لاسو بازي هم پټيل کړې وې او ناشوده دا، چې په دې ډبه کې ناست نورو مسافرانو په هيچا باندې هيڅ باک نه درلودلو - هر يو خپلې مخې ته آزاد ؤ، زه لاسونه وم، يو دوې گنټهې خوب مې هم وکړو - خو يارانو د دوو لمچې دپاره هم سترگې نه کړې پټې - ولې چې هاغه د جمعې خان خبره، چې ...

بيا چې کله کورو ته ورسېږو، نو ښه ډېر خوبونه به وکړو - دلته په خوب او خوراک باندې وخت نه دی ضائع کول په کار

نه يوازې دا د جمعې خان نظر ؤ، بلکې ورسره نورو دوو ملگرو هم دغه رنگه وئيلو - لنډه دا، چې دا يادگار سفر، چې په ۷۵۱ کلو ميټرانو باندې يې اړه لرله په خورلس گنټهې کې سرته ورسېدو او اتهه بجې سهار مو د چيانگ مائي په غټ ښار کې قدمونه کښېښولو -

په هوټل کې د څلور گنټهې د خوب او آرام ورسته، ماخپښين دوو بجو خواته په سټي ټوور باندې ووتو - لومړی مورې Wat Chiang Man ته ورغلو - چرته چې په کال ۱۲۹۶ کې جوړه شوې د بدها مجسمه نه يوازې د نمائش، بلکې د تهائيانو د عبادت دپاره بدل شوې وه - دا ځای بېخي پخوا د چيانگ مائي باچا Mengratt د استوگنې دپاره په استعمال کې راغلی ؤ - دلته د بدها له يو بُت سره په تختې باندې د هغه د بنيادي نظريې اصول په انگلسي کې داسې ليکي ؤ ...

(ترجمه) په دنيا کې (توبه نعوذوبالله) يو خدائي هم نه شته - بس د ښو او بدو کارونو صله انسان ته په خپل ژوند کې د سزا او جزا په صورتونو کې ورپه برخه کېږي

د دې ورسته مورې درې واړه ملگري Wat Phra Sing او Wat.U. Mong ... چې دراصل يو نغم ؤ، ته ورغلو - دلته هر ځای د بدها پخوانۍ مجسمې پرته وې ... يوه نيمه مجسمه، چې عمر يې تر زرو کالو هم څه زيات ؤ .. د کتو وړ ځکه وې، چې دغو بُتونو په کړو وړو کې بدها ته څه څه تهائې وزمه بڼه ورکړل شوې وه او داسې يې ښکاره کړې ؤ، لکه هغه چې د نيپال په لومبيني نامي ځای کې نه بلکې هم په دغه تهائې سيمه کې پېدا شوی وي - او د دې ځای د تهائيانو خيال هم څه دغه رنگه ؤ - هو، لکه د ځينو ماهرينو د راټيو له مخه د باميان له جوړ شوې غټ بُت سره د بدها استوگنه تړي - گوا دا خبره مې مزغو ته بيا بيا سوال کېده، چې د بدها منونکې د بدها په اړه صحيح معلومات نه لري او که له خپلو يې خپلې سيمې سره يې منسوب کول د هغه سره د زيات عقيدت ښوونه کوي؟

په Wat Suan Dok نامي ټېمپل وزمه ځای کې جمعه خان کاکړ د ۵۰۰ کلنې پخوانۍ له Bronze څخه جوړې مجسمې سره په څنگ کې ولاړ وئیل یې ...

خدائی ته وگورئ ... درځئ چې څو ، داسې نه ... چې د بدها په مذهب ته ور وانه وپوړو

نصیب ترین هم ورسره خبره خوږه کړه ...

مور څو څه د بدها زیارت ته نه یو راغلي ، چې له یوه بت څخه یې بل بت ته درېږو

آخر د صلاح مشورې ورسته مې ټکټونه وکړو او د Doi Suthep Tour په وېگن کې کښېنستو ... هلته یې هم لومړی د بدها زیارت راباندې وکړو او بیا یې سم دستي قامي لرغونې آثار د نمائش و ځای ته یوړو - دلته د تهائي خلگو تاريخي او ډېر پخواني رقم رقم د استعمال شيان د ښوولو دپاره ايښې و - له دې پرته دلته د لاسي جوړو شيانو پرته د "لانا" lanna تهائي آرټ نادري نمونې په دې وجه د کتو وړ وې ، چې په هرڅه کې یې د مذهب رنگ له ورايه برېښېدو - د چيانگ مائي په يونيورسټي اټريا کې Tribble Resaerch Centre د کتو وړ او په زړه پورې ځای ځکه و ، چې دلته د تهائي قبائلي علاقه ځينې رواجي او په استعمال کې راتلونکې څېزونه د نمائش دپاره بدل شوي و - غرض دا ، چې تهائي لېنډه که څه هم د چيني او انډين ژواکونو تر اثر دلاندې روزل شوی ښکاري ، خو بيا يې هم د لباس ، استوگنې او د ژوند کولو طور طريقي په هره علاقه کې څه څه بدلې ښې لري - او بله مې دا خبره هم وسنجوله چې تهائي خلگ د خپل مذهبي جنون پرته د کلتور او ژواک ساتلو په اړه هم ساری نه لري - او هيچا ته اجازه نه ورکوي ، چې هغه دي د دوئی په جامو ، د ژوند کولو په طريقو او يا د بدها په شان کې گستاخي وکړي ... دلته د ښځې او نر تر منځه د ملگرتيا په حقله د دواړو خوښې ته اهميت ورکول کېږي -

The Rose of North يعنې د چيانگ مائي زاړه طرز جوړ بازارونه د ماښام خواته د سېل او خوند وړ ځکه دي ، چې هر لور هر اړخيزه رنگينيانې خورې وړې وي - د زړه هر رقم ارمان که څوک وغواړي دلته په آسانه پوره کولی شي - خو څه څه حياء او شرم هم شته ... داسې حال هم نه وي لکه په بنکاک يا پتایا بيچ کې د سپين سترگې تر هانده وي - کېدلی شي چې دا خبره له دې سوبه وي ، چې چيانگ مائي د تاريخي ښار پرته په مذهبي اړه مقدس هم گڼل کېږي - خو بيا هم ځای په ځای په کې تر ټاک او يښتې ځايونه هم څه کم نه دي ، چې ټوورستان په کې له ځانونو څخه د يو څو لمحو دپاره داسې وځي ، چې راستنېده يې که څه هم ژر وي ، خو د يادونو په اړه ورسره ټول عمر تړلي وي - د تودو ماښامونه او د تهائي پېغلو د سوداگانو کاروبار شايد چې د تهائي هېواد په معاشي سوکالي کې د يوې لويې انډسټري مثال لري - او دغه انډسټري تهائي هېواد د مخته وتو هېوادونو سره په څنگ کې که نه هم دروي ، خو ورپسې روان يې ضرور ساتي - ولې چې دلته د ټوورستانو جېبونه که لږ ډېر د تاريخي ځايونو په کتو سپکېږي ، نو د ښځو د لاسه پوره پوره خالي کېږي هم - څنگه څنگه چې ماښام د ماڅستن په لور وروان و ، نو د بازارونو رش کمېدو او د ډيسکوگانو ، بارونو او کلبونو په لور د خلگو سېلاب ورماتېدو لگيا و - هرڅه هرڅه ... خو زه چې په

دې هېواد کې له کوم شي څخه زيات متاثره کېدم ، نو هغه ؤ د تهاښانو خوږه ژبه او بل ته د احترام په نظر
کتل -

په دې بله ورځ ماڅيگر ۵ بجې چې د ۱۱۰۰ کلنې د بدها د زړې مجسمې په نوم ورجار شوي ښار څخه وتلو
دپاره بس ته ختو ، نو زړه مې نه غوښتو ، چې دومره ژر ورڅخه لاړ شم - لاکن يو خو د مور سره ورځې کمې
وي او بل ياران هم په ضد ؤ ... بس په هائي وي نمبر ۱۰۶ يعنې د لومړي غټ ستياپ لامفون په خوا روان
شو - دلمر تر پټېدو پورې سترگې د روډ دواړو خواؤ په قدرتي جوړ غراو سمه او وړو غټو کلو ته په کتو
بوخت وي ... خو بيا چې مو څنگه سترگې پټولې ، نو بس د لامفون په يوه هوټل باندې ودرېدو - دلته
زموږ د بس سوارليان چې په کې زياتره ټوؤرستان ؤ ، په دې هوټل کې چې څه پاڅه ؤ ورباندې مات شولو ...
خو ، موږ دلته په وريږو او سبزيانو خوړلو باندې د خپټو لوږه مړه کړه - له دې ځايه بنکاک ۵۶۰ کلوميټره
په واټن باندې ؤ -

مخته له لامپانگ نامي ځای څخه بس په هائي وي نمبر ۱ باندې د بنکاک په لور مخه وکړه - خوب په
بس کې د دې هواروډ له سوبه ښه کېدو - لاکن څنگه چې په کار ؤ ، هغسې نه شو کېدلی - گوا حال دا ؤ ،
چې نه ويښوم او نه ويده - آخر چې سهار شو ، نو ۶ بجې خواته موږ د بنکاک په يوې بس اډې چې Ekmai
Bus Stop نومېدو باندې له بس څخه کوژ شولو .. نو له خوبه تيار څنگېدلو او سترگې مو نه خلاسېدې ،
خو د پروگرام په سمه موږ د پتاييا بس سټېنډ ته ځان ورسولو او ټکټ کولو ورسته بس ته چې څنگه وختو ،
نو بيا دومره هم نه شولو خبرو چې بس څه وخت له اډې څخه مخته روان شوی ؤ ؟ موږ ټول ملگري په خپلو
سيتونو داسې په خوند ويده شوي ؤ ، چې يو وخت چا وښورولم ، چې ...

مستير مستير ... کښته شه ... پتاييا بيچ سټي راغله

سترگې چې مې څنگه خلاسې کړې ، نو د سهار نهه بجې وي - ټپکسي مې کرايه کړو او په نيمه گنټه کې
J.P Inn نامي هوټل ته ورسېدو ، چې د سېکنډ بيچ روډ او 7 - Soi په کونج کې جوړ ؤ ته ورغلو -

د ښه ډېر خوب کولو ورسته څلور واړه ملگرو د نيږدې سمندر غاړې ، چې ورته پتاييا بيچ وئيل کېږي .. په
لور مخه وکړو - دا د شنه سمندر صفا غاړه له يوه سره تر بله سره پورې د بېلابېلو هېوادونو د ټوؤرستانو
څخه ډکه وه ... هر لور سرې ، شني ، ژېړې او دلرگيانو څخه جوړ سايه وانونه ولاړ برېښي - موږ د يوه سايه
وان دلاندې کښېنستو او د شاوخوا د ښائيسټه مخلوق په ننداره شولو -

اوس مې نوزره ايله خای ته راغلو ... گنې د بنکاک خخه چې په دې خواراران و ، نو ډېر خفه وم .. ما وئیل ، چې گوره دا شوق مې بیا کوم ځنگل ته بوځی ؟

د رضا ترین ، چې دې وخت په اوږده چوکې کې غزبدلی و ، د دې خبرې په ځواب کې ما ورته وئیل ، چې ...

بې غمه شه .. پتایا بیچ خه معمولي خای نه دی - د دې خای روڼه شپه په دُنیا کې مشهوره ده

ما به لا مخته خبره وړله ، چې نصیب ترین منځ ته راوړلو بدو او وائي ...

هون ... خه ښه و شو ، چې خوبونه مې په ایډوانس کې ورته کړي دي

او دې وخت زموږ د مخه یوه د پاخه عمر ښځه گوره چې د فرانس وه او که روسی تېره شوه - زموږ توجه یې خکه د خان په لور واړوله ، ولې چې تیان یې ښکاره او په خپته راځپېدلو - جمعه خان دهغې په لور کتلو ورسته وائي ...

توبه توبه ... خه لوڅ لغړ خلگ دي ... د حیا د نوم شئی لانه شته په کې

او بیا په دې ټاپک ښې ډېرې خبرې منځ ته راغلې - بیا چې موږ د ماځیگری تک ژېر لمر د سمندر او بوته و سپارلو ، نو پورته شولو او د علي بابا رېستورینت پو لور مې د ډوډې خوړلو د پاره مخه وکړه -

د جی - پي ان هوټل سره ورته په غټ مېدان کې جوړ ستال وزمه بارونه چې تش انجونو په کې کار او روزگار کولو ، که د کتو وړ و ، نو د بیچ رود چې ورته فرست روډ هم وائي خوش رنگیانی او تود ژوند په خپل خپل خای ممعناوې درلودلې - له یوه بار خخه تر بله باره پورې ... د Go Go خخه تر ډیسکو پورې ... غرض دا چې ښه ډېر په کې وگرځېدو او وگرځېدو -

دلته خوبې د غټې دهندې لکه چې بل هیڅ کار نه کېږي

د جمعه خان دا خبره بې معنا نه وه ، ځکه خو نصیب ترین ورته وئیل ...

د تهائیانو دا بې غېرته او د بې حیائی انداز مې نه شو خوښ .. او بیا حریان په دې یم ، چې باشعوره ځوانان لاهم په کې اخته دي

ما په طنزیه موسکا کې وئیل ، چې ...

دغه خو وجه ده ، چې په دې ملک کې امن دی

او مخته رضا ترین هم زما خبره داسې په پسخوندي انداز مخته کش کړه ...

هو، ولې چې خلگ يې په عياشۍ کې بوخت ساتلي دي... ځوانان د سوچ او فکر کولو موقع لانه لري

دغه رنگه مور د ليدو کتو پرته په تهائي خلگو کې د خپل خپل نقطه نظر په سمه شپې خواته ستړي او خوټولي غوندي د خپل هوټل په لور روان شولو -

په دې بله ورځ، گوا د فروري په دويمه نېټه کال ۱۹۹۴ع چې په لانچ کې کورال آټي لېنډ ته ورسېدو، نو ملگري ډېر خوشحاله ؤ، چې په جامو کې نه ځائيدو او هر يوه د دې واړه او دې بنائيسته ټاپو په باب د خپلو رائيو اظهار په ډېرو درنو ټکو کولو - يوه وئيل ...

د دې جزيرې شين گشتي په هر څه ارزي - کشکې داسې ټاپو زموږ په هېواد کې هم وای

دويم وئيل ...

دومره زيات انگرېزان...؟ ماته خو داسې بنکاري، لکه مور چې دې وخت په تهائي لېنډ کې نه.. بلکې د انگرېزانو په يو هېواد کې يو

او سم دستي دريم ملگري د خپلې خوښې اظهار څه داسې وکړو...

واه... دومره رنگيني خو ما په ژوند کې چرته نه وه ليدلې، لکه دا دلته چې يې وينم

او زه چې ځکه وم، چې دلته زه په کال ۱۹۹۲ع کې هم راغلی وم او بل دا، تر لومړي ځل په دې ورځ خلگ يو په لسه زيات هم ؤ.. ځکه ورته حيرت وړی وم او ورته په کتو باندې بوخت وم - زما درې سره ملگري په خپل خپل ځای صحيح ؤ - ولې چې سرو او سپينو بنځو، چې Bikini او Bra يعنې دوي گوتې نيکرانو او بېخي مختصرو سينه پوشونو کې اورونه وره ولو او د بدنونو نمائش يې ډېر په هنري انداز کولو او د دې شنه ټاپو په بنائيسټ کې يې له خپلې خوا بنکلاگانې ورگډولې - دلته په دې ورځ د لمبېدو او سن بات کولو پرته د بيچ مساج معاملي هم څه زياتې بنکاره کېدې - د واټر سکوتر چلولو او د واټر بوت سره په رسۍ تړلو پېراشوټ کې د سمندر بالا الوتلو ورسته مور هم لمبېدو ته ملاوې وټړلې او بيا رک تر ماڅيگره پورې د دې ټاپو د غاړې په ژېړبخون رېگ باندې غزېدلې پراته ؤ - بيرته چې د پتيا سټي په لور په کوم لانچ کې راتلو، نو لانچ بې اندازې زيات د ټوورستانو څخه ډک هم ؤ -

بيا هغه رنگه شپه وه او مور، چې تر نيمې شپې پورې د بنار په روډونو او کوڅو کې گرځېدو -

قيامت که راتلو، نو پئيل به يې له دې ځايه کېږي

د نصیب ترین دا خبره مې په زړه ځکه و لگېده ، چې دلته په هر محفل ، هر سټیج او هره شو کې د بنځو کردار که په ظاهره خونده ور بنکاره کېدو - خو د بنځې توب څخه د ستر او حیاء خادور پورته کولو سوب هم ؤ - داسې ولې کېږي او دلته بنځې ته د بنځې په نظر څله نه کتل کېږي ؟ د دې پوښتنې په ځواب کې دغه لوڅې او د شرم تر ویالې توپ شوې بنځې وائي .. چې هغوی د ترانو ، که څه هم هغه پلار وي ، که مېړه یا ورور ... په خوبه خو دا هر څه کوي او ټوورستانو ته سکون ورپه گوته کولو کې هغوی نه د هغوی د ترانو خواش مخې ته بدل شوی دی - ولې چې د دې بنځو په سپکاوي کې د هغوی و ترانو ته ښې ډېرې پیسې په لاس ورځي - که داسې نه وکړي ، نو تران یې له کورونو باسي او یا په هغوی باندې ظلمونه روا کوي - بنځې په کورونو کې تر هغه وخته پوري احترام لري چې ځواني یې نه یوازې ملگرې ، بلکې دهند یې ښه روانه وي - په داسې کورنیو کې چې څه وخت یوه ښځه زړه شي ، نو هغه یا له کوره و شړلې شي او یا په کور کې د مینځو په رنگه کارونه ورڅخه اخیستل کېږي - هو ، دا هغه خبرې دي چې حقیقت بلل کېږي .. ولې چې دلته اکثره خبرات ټولونکې بنځې په عمر زړې وي - دلته مې ځان سره وئیلو ، چې جار شم تر اسلام چې بنځې یې په ترانو باندې د ستر او حیاء له لارې درنې کړي دي - زما د زړه دغې وینا زما سترگې په دې باندې و پارولې چې هر نرتهائي ته د کرکې په نظر وگورم - وایم ، چې ایله به مې وس نه ورباندې رسېدو ، گنې ښه به ورسره جوړ شوی وم - په دې باب زما د ملگرو هم دغه رنگه احساسات او جذبات ؤ - ځکه خو موږ هرې مېلې یا دمامې ته په کتنو نه یوازې د حېرت گوته په غاښ ؤ ، بلکې د زړونو تاؤ مو ورباندې په پسخوندي خبرو او غندلو سرولو هم -

نن زموږ دلته ورستی ورځ وه ، سبا ته به د خبره کولمبو په لور بیرته ورتگ ؤ - که څه هم طبیعتونه مې خراب ؤ ، خو اراده مې دا کړې وه ، چې ښه ډېر به گرځو او داسې یو ځای به نه پرېږدو ، چې د کتو وړ وي - داسې نه ، چې ورسته ارمانونه پسې کوؤ - نو ځکه اول سهار بیا په ټېکسي کې ناست د پتایا پارک په لورې روان ؤ - په دې ښار کې چې مخته روان ؤ ، نو د دې ځای د ځواپاکۍ سوال مې له ډېرو ورځو په مزغو کې بیا بیا سر پورته کولو ... خو ځواب مې هغه وخت لاس ته کړو ، چې د هر هوټل ، دوکان او کور مخته مې له کچرو څخه ډک ډک تور تور پلاستیکان تر سترگو شولو ، چې د میونسپلټی په یو ټرک کې ناستو ورکرانو ټولولو او ټرک ته یې وراچولو - خو عجب خبره دا وه ، چې د ځینو پلاستیک کڅوړو چې سرونه یې خلاص ؤ ، کې زیاتره د شرابو خالي بوتلان او کنډوم رنگه گډو ډو څېزونه له لرې بنکاره کېدو - نو ځکه خو د داسې کڅوړو په لیدو رضا ترین په مخصوصه خدا کې و وئیل ...

“ لا گوره چې څومره کنډومز به په گټرانو کې بهول شوي ؤ ؟ ”

د هغه د دې سوال په ځواب کې به لا موږ نورې نورې خبرې ځواب کولې ، چې پتایا پارک ته ورسېدو .. په دې پارک کې په شنو شنو غټو سوئمنگ پولونو کې د بې شمېره سرو او سپینو خلگو بې باکه لمبېدو له

موږ څخه هم هر څه داسې هېر کړو - چې په نه ساعت کې يې موږ هم د خپل خپل وټس په سمه برخې وگرځېدو او لمبېدو ته مو ملاوې وټرلې -

“ څه مې وگټو او څه مې وبائيلو؟ ”

احساس يې راته هغه وخت وشو، چې ورڅخه وتو - لنډا دا، چې په دغه ورځ موږ د پتاييا سټي او ورسره منسوب زياتره مشهوره ځايونه له يو سره تر بله... داسې وکچلو، چې په بدنونو کې مې سپک نه شو پاته - گوا د Jamthien Beach له خوش رنگه ځايونو څخه واخلي بيا رک تر Nong Nooch Tropical Garden پورې پياده وگرځېدو - څه وخت چې د هوټل په لور روان ؤ، نو لمر هم پټ شوی ؤ - اومخته، د څه آرام کولو ورسته د دې ځای د شپې په رڼاگانو کې د تېرې شپې په شان يو ځل بيا برخه گرځېدلو هڅې کولو ته چمتو شوي ؤ -

د فروري ۱۹۹۴ع په دريمه نېټه، په ائيرلنکا کې ناست يو وار موږ بيا وکولمبو ته مخه کړې ده - ولې چې کراچي ته زموږ د بېرته غبرگېدو ټکټان په شپږ تاريخه له کولمبو ائيرپورټ څخه ؤ -

“ اوووف خداييه! درې شپې به د غوماشو سره په جنگ څنگه تېرومه؟ ”

که څه هم له ځان سره وټونېدمه، خو دې فکر مې په سر کې درېد را په برخه کړو - داسې حال تش زما نه ؤ، بلکې هر ملگري په خپل سيټ کې په پټه ځله ناست گوره چې څه څه سوچونه يې وهلو - او بل زما و آدمز پيک ته د تلو نيمگري ارمان هم نه شو پورا کېدلی - ولې چې د تلو پاره بڼې ډېرې شپې ورته په کارېدلې - تر کولمبو پورې د جهاز دا سفر په داسې گډو وډو فکرونو کې راباندې تېر شو - او يو ځل بيا موږ څلور واړه ملگري د مامون بنگالي په الپائن نامي ريسټ هائوس کې په ماتو زړونو استوگنه کوله - که د رضا ترين ټوکې نه وای، نو که نور نه... د غوماشو په خوړلو به مې پاکستان ته ملېريا تېې خامخا راوړي وای - او بل ريسټ هائوس ته مخامخ د جوړو وړو کورونو ځينې تورې پېغلې زموږ په بېرته راتگ څه څه په ځانو باندې هم غلطې شوې وې - ځکه خو يې د کتلو او خندلو راخندلو پرته د مستيانو بڼې ډېرې بڼوډنې هم کولې - لاکن زموږ له خوا دا حال ؤ، چې نه مو د هغوئ وټورېدلو زړونو ته د عمرونو گروم اچولې شو او نه موږ سره دومره وخت - بس وخت ته مو دیکه ورکوله - گواورځ په کولمبو ښار کې او ماځيگريان د نيگامبو په سمندري غاړو تېرول اوس زموږ معمول جوړ شوی ؤ -

داسې وړې پېښې خو ډېرې راسره وشوې، خو دا يوه پېښه د بيانولو وړ ځکه گڼم، چې په زړه کې مې نوښته شوی ده - يوه ورځ قضا ماځپښين خواته، چې د کولمبو څخه په بس کې د نيگامبو او بيا پېدل خپل ريسټ هائوس ته ورسېدو، نو څه گورو چې د ريسټ هائوس مخې ته دُنيا راجمه شوې وه - خدائي حق دی چې په ليدو يې وينه راوچه کړه او قسم قسم ويري او وسوسې په زړه کې راماتې شوې - او بيا چې ريسټ

هاؤس ته ننوتو، نو پوليس چي په گپټ کي ولاړ و د ننه تلو څخه وگرځولو - مخته مور هم هيڅ خبره نه وکړه او په جمه خلگو کي ودرېدو او تماشه مې کوله - يو رنگ مې په څېره تلو او بل راتلو ... ما وئيل، کېدای شي، چې پوليسان په مور پسي راغلي وي - او بيا مې زړه ته تسلي په دې خبره ورکوله، چې مور دا يو دباندي ولاړ يو ... که داسې څه خبره وای، نو له مور سره به يې سپينه کړې وه - د تپوس کولو ورسته پته ولگېده، چې د پوليس سړي د هغو بنگاليانو پسي راغلي دي، چې دلته د خپل هېواد څخه په غلا باندي په سمندري لاره راغلي و - زړه مې لا سم په ځای شوی نه و، چې پنځه د پوليس سړي د ريست هاؤس دباندي په خندنښو څېرو را وختو - او بل ورسره هيڅوک هم نه و ... نو د دې مطلب دا و، چې د دې هېواد دغو محافظان هم لکه د پاکستاني پوليس عسکرو له هغوي سره خبره خلاصولو دپاره ورته راغلي و - که داسې خبره نه وه، نو هغه بنگاليان به کله هم د ريست هاؤس دباندي په آزاده نه گرځېدلو -

په شپږمه فرورۍ کال ۱۹۹۴ع چې سهار اته بجې په جهاز کي کښېنستو... جهاز لا الوتې نه و، چې ما دا وړوکی غوندې نظم چې براهه شپه مې لا د زړه په تختۍ نوبسته کړې و ... په خپلې ډاډۍ باندي داسې وارولو ...

د آدم پل

ما غوښتل، چې ښکلم به
 د آدم د قدم پل زه
 او يو دوي سلائي خاوره
 به په سترگو لگومه
 چې په ژوند مې د جنت باړ
 څه پرې مات شي
 او زړه ښاد شي
 خو، چې څنگه ور روان شوم
 نو، د خپل روميې قدمه
 رگ تر پله د آدمه
 ځای په ځای باندي لېوانو
 په جوته د انسانانو
 دومره دومره وډارلم
 چې په ځای د سجدي ما
 پل ته پورته کړو لاسونه
 او په خپلو پلو راستون شوم

(شوق / نيگامبو ... کولمبو / ۱۹۹۴ع)

خه وجه ده ، چې له كوره وځمه ، نو په خوشحاليانو او بيا چې د كور په لور راځمه نو هم خفه نه يم ؟
دا هغه سوال ؤ ، چې ما په ډاډۍ كې د نظم ورسته نوښته كړو او ډاډۍ مې بنده ځكه كړه ، چې د ډېر سوچ
كولو پرته مې هم ځواب په گوتو نه راغلو ... خوبيا چې كور ته ورسېدم ، نو نور نور د دې خبرې د ځواب
پسې پرېښانه شوم - ولې چې د ډباندي وټو او د بيا وژر كولو تمې او خواهش مې په زړه كې سرراپورته
كړې ؤ - بس نه يم خبر ... چې څه او داسې به تر كومه راسره كېږي او تر څو به كېږم ... گواكله د غم په سرو
سكروټو او كله د خوشحالي په بېباكو كېفیتونو كې ؟

خوب مې ليدو --- خو ، ویده نه وم

تاثراتي لنډيز ---

منم --- چې چرته ښځې خپل مخته آزادي پرېښول شي . هلته په نړيناؤ باندي ژوند بار (په معاشي توگه)
كم شوی دی ... خو دغې آزادي د كور تقدس او د خوشحالي كورنۍ تصور د مخه وړې هم دی - گوا ، نرنه
دی نر پاته شوی او ښځه ښځه نه ... ولې چې دواړه په خپلو كې اول خو د رښتې ساتلو ته تيار نه دي او كه
تيار دي هم ... نو تړون يې په داسې نازك سپېسي شوی دی ، چې شلېده يې گرسره وخت نه غواړي - او چې
چرته د ښځې د ژوند اختيار د سپړانو په لاس كې دی - هلته نه يوازې ښځې ته په درنه سترگه كتل شوې
دي ، بلكې سپړانو هم قدر موندلی دی ... دلته زما د خبرې څخه مراد دا ، چې نن كه څه هم مسلمانانو د
ژوند په لوبه كې (د تعمير او ترقي په اړه) ماته خوړلی ده - خو كورونه يې د جنت څخه كم نه دي ... او هيڅ
شك نه شته ، چې په دې اړه كړېدل اسلام ته ځي (شوق)

وسوسه

ما بې زړه ته لاره وكړه
هم بې سترگو كې مېښته شوم
خو ، چې څنك ته يې ورتلمه

لا به نور نور ورځکېدمه
 چې ناڅاپه مې وړپام شو،
 نو خولې شولې راماتي ...
 پښې مې ځای په ځای شوې شلې
 په وجود کې مات رامات شوم
 اوله ډاره د مرگي زه
 په هيڅ هم نه پوهېدمه
 چې ، په کومه و تېښتمه
 شاته بند د خونې ورؤ
 دواړه اړخ مې د پوالونه
 او همت مې کوی نه شو
 د ټوپا په لورې ځکه
 چې يې ځلې کې کو کېدلې
 د غاښو په ځای سکروټې
 اوله پوزي يې اورونه
 غورځول اژدها غوندي

(شوق / تهيم :- پتاييا بيچ - تهائي لېنډ ... ۱۹۹۴ع / نظم :- پښين ۱۹۹۵ع)

ته ما دوست جوړوي

راسره نيرېدې ناستې تورسړې ، چې د ډېره وخته يې سوچ را په کې بند ؤ ... او په وار وار يې د وړو سترگو
 تر کونجونو راته کتلو ، په بلنه خولې راباندې ځکه نه شوې را ايله ، چې دلته دوستانې جوړول د انجونو
 مشغله نه ، بلکې کاروبار هم گڼل کېږي - ما د هغې انجلۍ د خواست په ځواب کې څه وئيلو د مخه سر تر
 پايه ورته وکتلو - انجلۍ چې جينز پېنټ او سره شرت کې بده نه ښکاره کېده - ورته په پسخوندي انداز
 و موسېدم او په لغزي ډول مې ورته وئيل ...

تهائي او دوستي ؟ ناممکن ناممکن ...

لا به مې نور څه ورته وئيل ، چې هغې زما په سترگو کې سترگې داسې را واچولې ، لکه زما په پسخوند
 چې خشم ورغلی وي - که څه هم ماته د خپلې غلطۍ احساس شوی ؤ ، او اوس به مې بخښنه ورڅخه
 غوښتله ، چې هغې لاس راوغزولو او په نره يې راته وئيل ...

“No Money , only friendship”

زه چې د دې په لومړۍ غوښتنه باندې لاست شوی وم ، لاس په لاس کې ورکړو او بې واره مې د خپلې څخه ووتو ...

“واه... دانو اوس خبره شوه”

داسې مې ځکه ورته وئیل ، چې زما په ذهن کې د هغې د جسم په اړه هیڅ داسې طلب نه ؤ ... ځکه خو مې د هسې یو دوست په نیت دوستۍ ته اوږه کښېښوله - او بیا په دې لکي بار کې د څه ناستې ورسته ورسره د ډیسکو په خوا د پتایا سټی په فرسټ روډ ، چې بیچ روډ هم ورته وئیل کېږي باندې روان وم - دې وخت د گهرۍ سټنې د شپې دولس بجو څخه اوښتې وې -

ما خوب نه لیدو ، بلکې دا هر څه د سترگو وړاندې ؤ - د کرسمس د رنګارنګ پروګرامونو لیدو او د زاړه کال د نوې کولو په شوق کې زه نن سهار د تهائي ائېرو بزنټرنېشنل په جهاز TG - 58 کې د کراچۍ څخه د تهائي هېواد د حورو ښار ته رسېدلۍ وم ... او بیا د یو څو ورځو تېرولو د پاره نیغ له ائیرپورټ څخه دلته پتایا سټی ته - ولې چې زما اصل منزل مقصود سنگاپور او له سنگاپور څخه د انډونیشیا یوه نیمه نوموړې جزیره (ټاپو) لیدل هم ؤ - لاکن سنگاپور ته د ډائریکټ فلائټ سروس نه درلودلو له سوبه VIA ښګاک ورته تګ ممکن ؤ - نو ځکه له دواړو خواؤ څخه زما ټکټان .. په هم دغه تهائي هېواد باندې تېرېدو راتېرېدو د پاره کنفرم شوې ؤ - نن گوا په ۲۴ د ستمبر ۱۹۹۴ع شپه د نه غوښتلو پرته هم زه د آبن ، چې کرسچن وه او له برما څخه یې تعلق درلودلو او ډېر پخوا له خپلې مور او پینځه کلنې لور سره دلته راغلې وه ... په انسانیت ورمه دوستۍ کښېښوتم - هغه انجلۍ څه ، د باد مسته څپه وه ، چې زه او زما هر څه یې د مخه کړي ؤ - د گریس ډیسکو څخه د راوتلو په وخت موږ دا عهد کړی ؤ ، چې زموږ تر منځه به دوستي له هر رقم غلط سوچ او غرض څخه خلاسه وي - گوا هغه به ما سپری نه گڼي او نه به زه دا ښځه ... په هم دې خو مې ورسره په نره د ساتلو هڅه کوله -

“ سبا سهار به نهه بجې راځم او تا به له ځان سره کور ته بوځم - ولې ، زه غواړم ، چې زموږ د کرسمس په خوشحالانو کې ته گډون وکړي - زما مور او وږه لور به ستا په لیدو ډېره خوشحاله شي”

او بیا آبن د خپلې Yah نامي خوندکۍ ، چې د چیانګ مائی او سپدونکې وه سره د هغې په موټر سائکل یو خواته مخه وکړه - زه هم خوبولی غوندې د K. K. Inn په خوا روان شوم - په لاره کې مې سوچ کولو ، چې چرته مېره خویې مړ نه دی ، چې په کور کې یې د موجودګۍ ذکر په خله نه راځي - او بیا گوره ، چې څله کرسمس په خوشحالانو کې زما گډون ضروري گڼي ؟ چرته د مېره د لیدو بار خو راباندې نه ماتوي ؟ هر څه هر څه ، خو زه له دې سره په بې غرضه دوستۍ کولو شرمنده ځکه نه وم ، چې زموږ تر منځه داسې هاسې غرضونه نه ؤ - ولې چې زه خپلې پښتو نیولی وم او دا خپل کست ... مگر وپرېدم بیا هم ورڅخه -

دَ کَرمس په ورځ د سهار تر نهه بجو پورې د کپې - کپې - ان په وړه لابي کپې د اېن چې اصل نوم يې ټوپا کيوسري کران ټو ، د تريخ انتظار ورسته راولاړ شوم او دې هوټل ته مخامخ .. د روډ بلې ځي ته جوړ الفردوس ريستوزېنت ته وره غلم - بار والا ته مې د چايو آرډر ورکړو او سترگې مې د باندې په ښکاره روډ د اېن لاره څارلو کې بوختې کړې - يو وخت اشرف الدين لالا چې پښتون ؤ او د دې هوټل مالک هم ... د چايو تړې خپله را اخیستې وه - چې تړې يې په مېز ايرډله ، نو يې په پښتو کې راته وئيلو ...

پښتون راته برېښي ... پښتون يې ؟

ما وئيل ...

هو ، پښتون يم

دومره ورته وئيلو ورسته مې د هغه له خوا راغزولې لاس کې لاس ورکولو په وخت به مې لا دا پوښتنه ورڅخه کوله چې ... څنگه يې دا اندازه ولگوله چې زه پښتون يم ؟ خو زما له پوښتنې يې د مخه خبره داسې خلاسه کړه ، چې ...

ستا د مخ کاسې ، سترگو او په خاص توگه چې مې دا ستا برېتونو ته پام شو ، نو ما وئيل ... چې دا ځوان پښتون دی

بيا يې د نامه پوښتنه وکړه ... او ما چې څنگه خپل نوم ورته وښاييلو ، نو ده څه سوچ کولو ورسته وئيلو ، چې ...

دا نوم راته څه اورېدلې شانتې ښکاري ... ته چرته هغه افضل شوق خو نه يې چې ، شلېلی امېل نامي کتاب يې ليکلی دی ؟

ډېر حريان شوم او ورته وئيل مې ...

هو .. هو ، زه هغه افضل شوق يم ... لاکن ...

زما د لاکن تورې ورسته اشرف الدين خبرې ته نه پرېښولم او راته وئيل يې ... چې ستا کتاب ... دا تورې له خلې رايستلو ورسته يې وئيل ټيو منټ او بيا ولاړ شو -

اوس به لا ما د چايو کوپ خلې ته وړلو ، چې څه گورم ... اېن د روډ په هغه بله ځي باندې ولاړه ... ماته گوري او خاندې ... ما ورته په لاس اشاره وراتلو وکړه او دا اروانه شوه - په تور شرې او جينز سکرټ کې په خلاسو ويښتو ډېر ښکلې ښکاره کېده ، چې څنگه را ورسېده ، نو وائي ...

سوري سوري وَخَنڊِ پدم

او لاس راكولو ورسته په مخامخ چوكۍ كې كښېنسته - مور خبرې كولې ، چې اشرف الدين لالا بيرته راغلو او راته وائي ...

دا گوره ستا كتاب ، چې څه موده مخكې زما ملگري نسيم الرحمان له پاكستان څخه رالېږلې ؤ

داسې وئيلو ورسته يې اېن ته وكتلو او موسكنې غونډې شو ...

دا څوك ده؟

ما وئيل ...

هسې دوست

دومره خبره چې مې كوله ، نو دائي له اېن سره په تهائي ژبه كې اخته شو - گوره چې څه يې وئيلو او هغې څه؟ خوبيا چې يې زما كتاب ورته وركولو ، نو دائي ماته وائي ...

دا ماته تهائي انجلۍ نه ښكاري ، ولې چې ژبه يې سمه نه ده

اوس اېن د كتاب پانې اړولې را اړولې او اشرف الدين لالا ، چې زما په څنگ كې په چوكۍ كښېنستو راته خپله كيسه پئيل كړه او واي ...

بېخي پخوا زما پلار دلته راغلی ؤ - اوس مور د دې هېواد ځاي خلگ يو .. دا گوره زما شناختي كارډ ... او مور دلته ډېر غټ كاروبار لرو - زما كشر ورور چې زما د تهائي مور څخه دى امير سيد نومېږي ... دې وخت د پتاييا سټي مئير دى - زما پښتو سوچه ځكه پاتې ده ، چې ما په پاكستان كې د خپل پلار د وروڼو (اكاگانو) سره ډېر وخت تېر كړى دى - د امير سيد هم لږه لږه پښتو زده ده - مگر زما زوى كريم او لور ... هغه گوره چې په كاؤنټر باندې باندې ولاړ دي ... او ښه ډېره پښتو يې په دې زده ده ، چې زه يې په كال كې يو يا دوه ځله پاكستان ته ځان سره حتماً وړم

ده به لا نور څه وئيل ، چې اېن و منځ ته راو لويده او وئيل يې ...

ناوخته شو درځه چې څو

ما ورته وئيل ...

لږ صبر وکړه ... لاړ به شو

او اشرف الدين لالاته مې ووتل ...

ښه ، نو خبره دې کوله

دائی و موسپدو او د اېن په لوري يې ورکتلو ورسته ووتل ...

د دې تازيله ده ... ورسره لاړ شه .. ما او تابه بيا خبرې کوو او بيا زه غواړم ، چې نن د ماڅپگري د چائيو بندوبست درته په کور کې وکړم ... امير سيد سره به دې هم ليدل کتل و شي

د هغه د تکراري ضد د مخې مې وعده ورسره کولو ورسته له اشرف الدينه څخه اجازه اخيستله - او بيا زه او اېن د ريستورينټ څخه دباندې ووتو -

يو وخت تېکسي د يو وړوکي هټ وزمه کور مخې ته تم شو او موږ دواړه راکښته شولو - يوه وړوکي ماشومه انجلې ، چې د دې کور مخته ولاړه وه ... زمونږ په ليدو په منډه منډه راغله ... اېن په ډېره مينه په غوزۍ کې واخيسته او څپ کولو ورسته يې راته ووتل ...

دازمالورده

ما يې په سر لاس تېر کړو او بيا هټ وزمه واپه کور ته روسره دننه شولم ... يو وړې خونې ، چې مخته يې وړه شان برانډه په لړکيانو جوړه وه ته وره غلو - دلته خورا ډېرې ښځې هم وې ، څوک ناستې ، څوک ولاړې ... خوزموږ په ورنگ يوې بلې خواته وپېښل شوې او موږ څو قدمه مخته تېر شولو - يوه زړه ښځه ، چې اېن ورته ماما يعنې مور وئيله را ولاړه شوه ... څه مخته راغله او زما په سر يې لاس داسې تېر کړو .. لکه زه چې د هغې زوئې يا زوم وم او راته په خپله ژبه کې گډه شوه - په ژبه يې نه پوهېدم ، خو په سترگو کې يې څرکېدونکو او ښکونکو ټول حالونه راته تېر کړو ... او بيا اېن په خپلې مورکې باندې غوزۍ واچوله او په اوږه يې د ماشومې غوندې سر په اوږه ورته کښېښولو او څه وخت ورسته چې يې سر پورته کړو او خواړه واړه وينستان يې د څېرې څخه په يوه جټهکه چې لرې کړو .. نو څه گورم سترگې يې د اوښکو څخه ډکې وې - مگر زما د زړه ساتلو دپاره يې په شونډو مصنوعي خندا راويستله او راته وائي ...

ته کښېنه ... ولې ولاړ يې ؟

زه کښېنستم ، خو ټولو ښځو داسې راته کتلو ، لکه زه چې د اېن د کورنۍ غړې وم - غرض دا چې د کرسمس کېک ، چې په تهائي ژبه کې ورباندې خود لکه چې هېپي کرسمس ليک و ، زما مخې ته په واړه مېز باندې کښېښول شو .. او اېن راته وائي ...

٭ پليز کات يې کره ٭

ما چې په خپل ژوند کې په داسې موقعو باندې کېک نه ؤ کات کړی ، د اېن د زړه ساتلو دپاره مې چاره راپورته کړه او چې کېک ته مې ور وړله ، ، نو د اېن لاس هم راوړسېدو او دواړو په گډه کات کړو - بښخو دې وخت په گډه ، گوره چې کومې سندرې وئيلې او دلته اېن د کيک اول پيس په غاب کې کښېښولو ورسته ماته وړاندې کړو - او زه دغه رنگه تر ډېره وخته پورې په بښخو کې ناست تماشه جوړ شوی وم - يو وخت چې له دې محفله را ولاړېدم ، نو د اېن لور ته مې خو نوټونه په لاس کښېښولو او د اېن سره د باندې راووتم - مور يې هم تر دروازې پورې راغله - اېن تر نيردې سرک پورې راسره راغله - ماته يې ټپکسي ونيولو او خپله د کرسمس خوشحالينې لمانځلو دپاره د کور په خوا روانه شوه - اوس چې زه په ټپکسي کې د ښار په لور راران وم ، نو زړه راته وئيل ، چې .. چرته اېن (يوپا) د زړه ساتنې په ثواب کې خو مې د دغه وړه کورنۍ په زوال کې نه واچوله ؟ چې زما په ورتگ يې د کرسمس د خوشحالينو په ځای د خندلو ... وژرلو ؟

دا هغه سوالیه خبره وه ، چې زه يې د ځواب په لټون کې په لومړي ځل د انسانيت په اړه له يو داسې امتحاني کشمکش سره مخامخ کړی وم ، چې ما داسې سنجولو لکه دا زموږ يعنې د انسانانو ترمنځه چې د بېلابېلو اصنافو په نامه د کرکو وېښ چې نه يوازې ناروا کار بلکې غېر انساني الميه هم وي - ولې ، چرته يو غريز پښتون او هغه هم نر ... او چرته د تهائې يا برما د سيمې بازاری کس ... او هغه هم بښخه ؟ چې تر منځه يې د انسانيت په نوم ملگرتيا تر دې هانده دوام مومي ، چې يو بل ته د کور د مقدسه غړې وئيلو په وخت عار نه محسوسوي هو ، زه له يو داسې ريښتونې حقيقت سره په روحاني توگه مخامخ شوی وم ، چې په ژوند کې په اول ځل ... ما ځان ته انسان په نره وئيلی ؤ -

ما ځيگر د خپل قول په سمه زه د اشرف الدين لالا سره د ده وخت کور ته وره غلم - په دې بنگله غوندي جوړ غټ او ښائسته کور ، چې ورسره جوخت يې يو غټ د بوژو او پسونو فارم هم درلودلو ، کې يوې خواته د چادرو د بام دلاندې کټونه داسې برېښېدلو ، لکه جوړه چې پښتني حجره وي ... دلته کښېښتلو په وخت مې ورڅخه وکره ...

٭ پښتانه لکه چې درته راځي ؟ ٭

لالا وئيل ...

٭ هو ، زما د کلي خلگ بېخي زيات ماته راځي ٭

دومره وئيلو ورسته خپله مخته وائي ...

مورځه هر څو اوس تهائيان يو، خو خپله پښتو او پښتانه مې نه دي هېر کړي او هڅه دا کوم، چې زما په کور کې دي پښتو هرکله ژوندۍ وي

بېشکه ... پښتون، خو پېژندلی کېږي په پښتو باندې

ما هم ورسره د خپلې شېرينې ژبې په حق کې داسې و وئيلو او بيا مور تردې موضوع دلاندې خورا ډېرې خبرې وکړې -

لنډه دا، چې د چاڼيو څښلو په وخت مو تر خپلو د ځينو نورو گپو شپو وهلو ورسته، چې را ولاړېدم، نو اشرف الدين لالاراته وائي ...

لږ صبر وکړه، چې په يک تاره باندې درته پښتني لاره واوړوم

او بيا يې نوکر ته ژغ وکړو ...

هلکه.. هغه زما يک تاره راواخله

اوس د يک تاريخ په تاريخي ده گوتې وهلې، نو سترگې يې پټې وې ... لکه جوړه چې چا په زړه باندې وينتلي وي.. او بيا څه وخت ورسته چې په گاډۍ کې کښېنمستو، نو داي وائي ...

درځه چې د امير سيد سره دي پېژندگلوۍ وکړم

او گاډۍ يې په کوڅو کې يوې بلې خواته سمه کړه ... چې کله په يو گېټ ننوتو، نو يې وئيل ...

دا د امير سيد بنگله ده ... او ورسره گېراج، چې په کې تر دوه درځنه زياتې گاډيانې ولاړې وې، د عالي شاني بنگلې مخې ته ولاړ نوکر ته يې ژغ وکړو ... او په تهائي ژبه کې يې د امير سيد پوښتنه ورڅخه وکړه، بيا ده بيرته گاډۍ راوگرځوله او وائي ...

امير سيد د باندې وتی دی ... خبر بله ورځ به ورته راشو

او بيا يې لاره کې راته وئيلو، چې ...

امير سيد د دې بناړ په مړو خلگو کې يو دی،،، تېرو ورځو کې يې په ۶۰ مليون باتهو باندې يوه مخکه خرڅه کړې وه

چې د کې - کې - ان هو ټل مخته يې کښته کولم، نوراته وائي ...

هر کار یا لانه چې وي ... نو حکم کوه .. دلته زموږ هولد دی

او بیا مخته تېر شو -

شپه د پخوا په شانې په گرځېدو راگرځېدو راباندې تېره شوه او ډیسکو ټیک ته هم وره غلم - لکن په ډیسکو مټینه اېن هلته هم نه وه راغلې ...

خبر ... سبا نهو بجو ته خوراخي

زړه ته مې په دې خبره تسلي ورکړه او د خپل هوټل په خوا روان شوم - د هوټل په کاؤنټر باندې چې مې د خوني چابې اخیستله، نو په کارنټر ولاړ ځوان راته وئیل ...

مانبام خواته یوه انجلی ستا پوښتنې ته راغلې وه

ما ورڅخه پوښتنه وکړه، چې څنگه انجلی وه .. مگر زړه ته یې د څېرې کړه وړه نه راتلو او ملامت هم نه و .. ولې دلته خو په درځنو انجونې ځي راخي - دا خوښه راته پته وه، چې د اېن سپوا بله څوک کېدای شي ؟ او بیا په خپله خونې کې په پلنگ باندې وغزېدم - سترگې مې پټې کړې - مگر خوب نه راتلو - که به مې هر څو کوشش وکړو او یو اړخ بل اړخ به اوښتم ... خو خوب لکه راڅخه مرور شوی چې وي ... گرسره نیږدې نه راتلو - کله یو سوچ او کله بل سوچ او بیا چې یو وخت مې په بدها کې سوچ بند شو - نو دا سوال به مې مزغو ته راغلو - گوا یو خواته د دې تهائیانو د بدها سره د عقیدې درلودلو دا حال و، چې په شان کې یې گستاخي نه یوازې اخلاقي، بلکه قانوني جرم گنل کېږي - او بل خوا ته د ده وړې او غټې مجسمې په بارونو، کلبونو او پپونو کې څه ... وایم، چې په هغه هالونو کې هم پرتې دي، چې چرته د بنځو له سرونو څخه د حیا پروني اخیستل کېږي ... داسې څله کېږي ؟

د دې سوال په ځواب کې به مې کله ذهن او زړه وئیلو، چې کېدلی شي، دا خلگ و بدها ته د هغه د دې نظریې ثبوت ورکول غواړي، چې گوندي بس دغه ژوند دی او دلته چې څه کوي، نو هغه به رېبې ولې چې دلته دغه یو کاروبار خوښول کېږي - شرافت، غېرت، همت او انسانیت دلته خپلې معناوې بائیلې او تقاضې بدلې کړې دي - نر په هر حال کې په دلالي حبثیت خوښ دی او بنځه په هر قیمت د خپل مخالف سیکس د خواهشاتو تنده ماتولو په کار کې سکون محسوسوي -

که داسې خبره هم نه ده، نو بیا څله له بدها سره د عقیدت پرته، د بدها د مجسمو په وړاندې بې حیائی ته جوگه شوي دي ؟ او بیا د حېرت خبره لا دا هم ده، چې تهائي قانون او انتظامیه چې ټوورستانو څخه د بدها د احترام توقع کوي، مگر په داسې لړلې حال چپ دي ... هو، شاید په دې چې ... که دوئی پابندي لگوي، نو خو معیشت یې متاثره کېږي - غرض دا، چې په دارنگه گله وډ سوچونو کې یو وخت خوب په

خپله غېږه کې اخیستی وم - بیا مخته نه وم خبر ... چې زه خپل جنت وزمه کور کې پروت وم او که داژدها په خپلې کې؟

سهار نهه بجې خواته زه او اېن په ټېکسي کې ناست د پتایا پارک په لور روان ؤ - د اېن سترگې داسې سرې غوندې راته برېښېدې لکه جوړه چې يې ډېر ژړلي وي - مگر مانه غوښتلو ، چې په پرهاړونو يې مالگې وډوړوم - بیا څه وخت ورسته د لیدلي کتلي پارک غټ سوئمنگ پولونه ؤ او مور - چې نه یوازې لمبېدو ، بلکې ورسره ورته سمندري غاړې باندې ښه ترډېره په ژېړ او صفا رېگ باندې کښېنستو هم - بس یوه خبره چې ماته به يې زور را کولو .. او یا له پښتو څخه اړولو باندې بیا بیا مجبوره کولم ... نو هغه ؤ ، د اېن بدني کره وړه ، چې په سوئمنگ کاسټیوم کې يې د کتونکې ایمان خطا کولو .. چې به مې څنگه سترگې ورباندې کرارې کړې ... نو دې به وځنډلو .. هم ځکه به يې زه نور نور په غلط فهمۍ کې مبتلا کړم - لاکن همت مې بیا هم د وئیلو ورته نه شو کولی - ولې ، چې پښتو راته دلارې ځنډ وه - بس دننه دننه به سوځېدمه - که څه هم له خپلې خوا هغې په خپله مخصوصه لهجه کې د انگرېزي دا تورې زما تر غوږو بیا بیا تېرولو ... يعنې وئیل به يې ...

“مې لائي یو ... یو لائي مې آرات ؟”

غرض دا ، چې ماڅیگر خواته مور له دې پارک څخه بیرته د پتایا سټي په لور راغلو او دلته د څه گڼځېدو ورسته چې کله د لانچونو پلټ فارم په لور روان ؤ ، نو د دې پلټ فارم سره ورته .. گوا د روډ خواته جوړ د بډها د واړه مندر ، چې په کې بډها په ښکاره پروت ؤ او مخته يې څو قسمه نرینه شرمناک نوسونو په لیدو وچ ودرېدم ... حریان شوم ، چې دا نرینه بلاگیان له بډها سره څه اړه لري ؟ پوښتنه مې له اېن څخه ځکه نه شوه کولی ، چې دې خپله زما توجه په هغې خوا اړولولې وه ... شوق يې په خپلې سم نه ورتلو ، وئیل يې ...

“سو سو ... لوگ لوگ”

او بیا هغه وخت زما د حېرت انتها نه وه ، چې یو وخت د بډها و مجسمې ته ولاړې دوې پېغلې له سلام کولو ورسته شاته ورڅخه څو قدمه راغلې او د بېل بېل ډول جوړو (نوسونو) مخې ته ودرېدې ... لاسونه يې ورته جوړه وئیلولو او په ډېر احترام ورته ترډېره سرونه ځټولې ؤ -

لنډه دا ، چې زه په دې هر څه لیدو په سوچونو کې ورک ، چې کله پلټ فارم باندې مخته روان وم . نو مې همت وکړو او له اېن څخه مې پوښتنه وکړه ...

“دا ما څه وکړیدو او هغه هم د بډها مخته پراته ؟”

دې یو ځل وځنډلو او بیا یې له شرمه مخ په لاسونو کې پټ کړو او څو لمحې ورسته چې په خپل حال کې راغله ، نوره اته وائې ...

دلته ځینې تهائیان دا یقین لري چې د بدها له دې نوس څخه انسان او انسانیت زېږېدنه کړې ده - ځکه خو یې د بدها مخته ږدي او پوجا یې کوي

په عقلي دلیل خو یې خبره بده نه وه کړې ، لاکن د بدها په اړه څله ؟ ولې چې د بدها تر زېږېدو د مخه خو هم انسانان ؤ ... هو ، دا کېدلی شي چې دا خلگ د دې عضو احسان من ځکه وي ، چې د دې له برکته خو یې معاشي سوکالی موندلې ده -

وخت مخ په وړاندې روان ؤ .. او آخیر ۳۰ د سېبر ۱۹۹۴ع هم راغلو - دا ورځ زما او د ابن دپاره د خفگان ځکه وه ، چې زه سبا یعنې په ۳۱ د سېبر ۱۹۹۴ع سنگاپور ته روان وم - او دغه وجه وه ، چې د اول سهاره بیا د اشرف الدین لالا په ریستورینت کې ناست ؤ او گپې مې لگولې - یو وخت چې په بله تلو دپاره راوړل شولو ، نو د جیب څخه مې د ۵۰۰۰ باتهه نوټ راویستلو او ابن ته مې وړاندې کړو ... داسې خو ابن دا نوټ واخیستو .. مگر په لاسو کې یې د مروړلو پسته راباندې په ډېره غصه و غورځولو او Finish Finish چې دې Finith Finith وئیلو ورسته په تېزو قدمونو له ریستورینت څخه ووت - یو څو قدمه خو لا زه هم ورپسې وره غلم او نارې مې ورپسې وکړې ... خو هغه وه ، چې تر شا یې نه راته کتلو -

د ابن په تلو د نن ټول پروگرامونه سره گډ وډ شولو - نه پوهېدم چې څه وکړم ... د دې خفگان راباندې دومره و غمېدو ، چې ځان راته ظالم او د هغې د پاکې رښتې مجرم ښکاره کېدو - ولې چې ما یې په مینه باندې ټوکه کړې وه او قیمت مې ورته ټاکلی ؤ - او بیا مې دا هم یقین شو ، چې راځي به خامخا .. مگر د درستی ورځې د انتظار کولو پرته هم نه راغله - مطلب دا ، چې د شپې هم ... او په داسې رنگه تریخ انتظار کې مې سترگې سره وره غلې وې ، چې یو وخت د خونې دروازه په زوره زوره چا په لغتو وویښتله .. سپک راپورته شوم او یو دم مې له خلې ووتو - یا الله خبره په سامولې انداز مې گهړې ته وکتلو - د شپې څلور بجې وې - زړه مې له ویرې او وسوسې د حلق ژبه ښکلول شروع کړو .. خو آخیر پښتون وم ، ، ، همت او غېرت مې سره یو ځای کړو او دروازه مې خلاسه کړه - دا څه ؟ حق حریان پاته شوم ... ولې چې ابن مخته ولاړه وه او وره غوندې په پلاستیک کې بنده گلدسته یې لاس کې وه او سوري سوري وئیلو کې یې گلدسته راوړاندې کړه - ما ځان ورباندې تللو دپاره تندې تریو کړو او بیرته غبرگ شو او په خپل پلنگ پرېوتم هو ، شاید دا مې غوښتلو چې پخلا مې کړي - لاکن هغه په دروازه کې ولاړه وه ... آخر تر کومه ؟ سر مې راپورته کړو او ورباندې ژغ مې وکړو ورباندې ... او بیا دا لومړی ځل ؤ ، چې هغې زما په خونې کې قدم ایښی ؤ - او هغه هم په داسې پاک نیت ... چې نه زه د ځان په رنگه وم او نه هغه د ځان بس دغه یوه خبره به یې بیا بیا په ماته گوډه انگلسی کې کوله چې ...

٭ ما له تا سره دوستي ځکه وکړه، چې ستا بڼه زما و هغه مېړه ته شوې ده، چې له تېرو درو کلونو څخه يې هيڅ درک نه شته.. خبره نه يم چې مړ شوی دی او که ورک؟

او بيا زما گڼ تصويرونه يې په پرس کې اچولو په وخت په وار وار دا خواست راته کولو... چې زه دې هغې ته هر کله د يو بڼه دوست په حيثيت خطونه ليکم - او بيا چې يو دوې گنټهې ورسته زه په ټپکسي کې کښېنستم، نو د هغې سترگې له اوبکو څخه ډکې وې - وخت تېرېده لري... خويادونه په زړه پاتې شي او په خاص توگه د داسې بې غرضه دوستانو، لکه ابن (يوپا) چې په تهائي لېنډ غونډې ځای کې هم د پاکې او صفا دوستۍ په تقاضو پوره پوره ووتله - نو ځکه خو مې دا نظم د هغې د ياد د تاثر دلاندي په بنکاک کې خپلې ډاډې ته وسپارلو...

٭ اورونه

دا چې
ستا په نامه گله!
زه ساړه اسو بلي باسم،
نو خو، پوهی شه
چې په ما کې
ستا د مينې بل اورونه
لا هغه رنگه بلېږي
لا هغه رنگه تاوېږي

(شوق / بنکاک.. تهائي لېنډ / ۱۹۹۴ع)

له بنکلا څخه تر بنکلا پورې

تاثراتي لنډيز ---

اسلام او گفر .. د بنکاره تقاضو په اړه تر اوسه لا په انډونیشیا کې د یوه بل په ضد .. که بنکاره نه پت په پته خپل خپل منونکې روزي - گوا د زرگونو ټاپوگانو په دې هېواد کې ، چې چرته مسلمانان په زیات شمېرمېنسته دي ، هلته د ژوند کاروبار نه یوازې سوږ ، بلکې پت هم تر سره کېږي - بیا چې چرته د هندوانو، عیسایانو یا سپکولر خلکو اکثریت دی .. هلته ژوند نه یوازې د ژوند په رنگه دی بلکې د سپلانیانو د تفریح دپاره زړه خوښونې هم لري - مخته به گورو ، چې کوم تهذیب او مذهبي نظریه د انډونیشیا ټاپوگان په خپل اثر کې اخلي ؟ هو ، که څه هم بنکاري داسې لکه اسلام چې څومره په تېزۍ دا ټاپوگان په خپل اثر کې اخیستې و .. هم هغسې په تېزۍ ورڅخه خدایي په امانۍ هم وائي ... لگیا دي (شوق)

اُوف کولی نه شم

څه دي و خوړم په سترگو
 څه دي چور کړم په حُسن
 څه دي خپل کړم په نازونو
 څه دي یورم په خبرو ...
 بس که پاته دي نور څه لا ،
 زما په دې خالي وجود کې
 نو هغه دي ستا غمونه
 او یا هغه حسرتونه
 ارمانونه او یادونه
 چې هم ستا په ذکر فکر
 ما په ځان ځان کې دننه
 په مزه چیچي او خوړي ، خو
 زه خوار اُوف کولی نه شم
 داسې نه ، چې ستر خالق دي
 زما په آه باندي ونیسي

(شوق)

په پتایا سټي کې د زړه بائیللو ورسته ، زه د بنکاک ائیرپورټ څخه په تهائي ائیر وېز انټرنېشنل کې دولس بجې غرمه ناست سنگاپور ته ژر تر ژره رسېدو په تمه ځکه وم ، چې د خپل جوړ کړل شوي پروگرام

په سمه ما د نورو خلگو سره په گډه زور کال نوی کول غوښتو - گوانن ۳۱م دسبرؤ - د راتلونکې شپې په یو منته بالا دولس بجې به کال ۱۹۹۵ع نوی کېدو - څنگه چې جهاز آسمان خواته پورته شو، نو گوره چې زه ځله بې غمه غوندې شوم؟ که څه هم د تقدیر په حواله زما د رسېدو امکان په سل کې سل نه و او بیا څه وخت چې جهاز د سنگاپور په ائیرپورټ کښته شو او انټرې کولو ورسته زه یو وار بیا د نوؤ ولولو سره ملگری د ائیرپورټ د رنگینې دُنیا څخه دباندې راووتم - په ټېکسي کې کښېنستم او ډرائیور ته مې ووئیل، چې د آرچرډ روډ په شاوخوا کې مې یو ښه او ارزانه هوټل ته بوځه - ټېکسي مخته روان شو - تر ډېره پورې په ټېکسي کې چپه چپیا وه - یو وخت چې خوب وځنگولم، نو ځان بېدار ساتلو دپاره مې په ټېکسي ډرائیور باندې ژغ وکړو...

په سنگاپور کې ډېره گراني ده

ده وئیل...

هو، د سړي وس نه په رسېږي

او بیا یې مخته خپله وئیلو...

زما په خیال چې ته د مخه هم راغلی یې، چې په آرچرډ روډ خبر یې؟

ته درست پوهی شوی یې... دا زما دویم ځل دی چې سنگاپور ته راځم

بیا مې خبره مخته داسې کش کړه...

تا ته پته ده، چې د نیو ائیر خوشحالیانې د آرچرډ روډ په کومه علاقه یا ځای کې ښه لمانځل کېږي؟

ده وئیل...

نیو ائیر... ته لکه چې نیو ائیر لمانځلو ته راغلی یې؟

ما به لا اوس ورته هو کولو، چې ده زما د اولې خبرې په ځواب کې خبرو ته داسې اوږه ورکړه...

داسې خو د دې آرچرډ روډ په پراخو ښار پاتهنو باندې زیات رش وي، خو د غټو هوټلانو په لانونو او هالونو کې یې د لمانځلو خوند بیا جلا وي - لکه آرچرډ هوټل، ډائناستی هوټل، ماندرین هوټل او دغه رنگه نور نور

او بیا یې گاډی بل روډ ته گرځولو په وخت وئیلو...

٭ هويتلان دلته ډپر گران دي... ولي تاسو گيسټ هاؤس کې نه اوسېږئ؟ چې پُرسکونه هم وي او ارزانه هم ٭

ده به خبره مخته وړله، چې ما ورسره خوبه کړه او ورته وئيل مې...

٭ مگر د آرچرډ روډ شاوخوا کې دې وي او بس... ٭

٭ اوکې... اوکې ٭

د ده له خلي څخه دومره راته ووتلو ...

پوهی شوم، چې دا ډرائيور زياتې خبرې نه خوښوي.. نو ځکه ما هم بله خبره ورسره نه وکړه...

٭ انسان هم بلا شئى دى، چې د لاسه يې کېږي.. نو د سر په مخکې جنتونه جووي او چې سستي يې ونيسي،
نو د لاس خيري لا هم نه شي صفا کولى ٭

دا خبرې مې ايله مزغو ته نه راغلي،، بلکې دې وخت د روډ دواړو اړخونو ته ولاړ دنگو دنگو بلډنگانو،
چې شيشه او د قيمتي کانو ټائيلونه په کې بېخي زيات په کار راوړل شوي و ته په کتو زړه د سنگاپور په
ستائيني مجبوره کړم -

يو وخت ټپکسي د لکي گيسټ هاؤس، چې په يوه پراخه کوڅه کې جوړ و مخته ودرېدو - په گپت کې ولاړ
يو ځوان ترگاډۍ پورې راغلو او د گاډۍ دروازه خلاصولو سم دستي ورسته وائي...

٭ خونه دي په کار ده؟ ٭

ما به لا اوس هو ورته کولو، چې ډرائيور په خپله ژبه کې ورسره گډ شو.. خود لکه چې د کرايې پوښتنه يې
ورڅخه کوله.. هم ځکه خو د هغه ځوان د ځواب ورسته ډرائيور راته وائي...

٭ دا گيسټ هاؤس ښه دى او کرايه يې هم زياته نه ده،،، بس فقط ٣٠ ډالر سنگاپورين ٭

که څه هم دا رقم پاکستاني شپږ سوه روپۍ جوړېدې، خو ورسره و مې منلو ځکه چې د براهه شپې بې
خوبۍ زه دې وخت سر لگولو ته په هر قيمت مجبوره کړى وم -

د گيسټ هاؤس دا وړه خونه څه خاص نه وه، لاکن دې وخت مې خپله وه.. نو ځکه ښه بې غمه په پلنگ
و غزېدم او بيا دومره د ځان جهانې بې خبره وېده شوى وم، چې کله مې سترگې بېرته راخلاصې شوې، نو د
ما ځستن پاؤ کم لس بجې وې - که مې خپته خالي نه وای، نو دا هم کېدلې شو، چې کال په خوب کې
راباندې نوى شوى وای - ژر مې غسل وکړو.. جامې مې بدلې کړې او دباندې راووتم.. خو د گيسټ هاؤس

څخه د وتو له مخه مې په لابي کې د واره کاؤنټر شاته ناستې زړې بسڅې څخه د آرچر روډ پوښتنه وکړه، نو د مور په شان يې په ډېره مينه راته وئيل ...

داسې وکړه، چې د باندې ووتې، نو راسته لاس ته به روان شې - بيا چې په چپه لاس په اوله کوڅه وگرځې، نو نېغ به آرچر روډ ته ورسېږي

ما هم دغه رنگه وکړو - په کوڅه کې د راسته لاس په خوا و رسم شوم - که څه هم دا پراخه کوڅه ويجاړه نه وه .. ښه ډېر سړي او بسڅې په کې گرځېدلې - خو ما ته د خپلې ايکړې احساس په سر کې نرۍ درې را اچولې ؤ - ما وئيل ..

کشکې په دې موقعه يو ملگري راسره وای .. که په خوږو يارانو کې يو هم نه .. بس خو يوپا يعنې ابن راسره وای، نو نن به مې په نيو ائير خوندونه اخيستی وای - په داسې ارمان زه د چپه لاس په کوڅه وگرځېدم - دا کوڅه د خلگو د رش په اړه کوڅه نه ... بلکې سم بازار ؤ، چې نېغه د رڼاگانو په لور وتلې وه - څنگه څنگه چې مخته تلم، گلې وډې رڼاگانې واضح کېدې - بيا ښه مخته چې دا کوڅه د جل بل او بېخي خوش رنگه آرچر روډ ته ورگډه شوه، نو لومړی نظر مې د روډ په هغه بل اړخ جوړ عالي شان هوټل ماندرين باندې ولگېدو ... هوټل څه، يو محل ؤ، چې په سرو او شو، او ژېړو رڼاگانو کې کوکېدو او ورسره جوخت يو بله ننگ، گوره چې دا د دې هوټل برخه ؤ او که ځانته بېل، چې ورباندې ليک ؤ ... هېښي نيو ائير سپريموني پروگرام - نه يوازې دا، بلکې روډ له يوه سره تر بل سره پورې کوکېدو لگيا ؤ - دلته آرچر هوټل ؤ، که ډانناستي هوټل، لکي پلازه وه، که پلازه سنگاپوره، يا بيا دنګ دنګ آرچر ټاورز، هر يو ځان ځانته د کتو او حېرت وړ ؤ - هر څه هرڅه، مگر د سنگاپور پېغلو، چې زياتره په لانګ سکرټونو کې ليدل کېدې، د دې روډ ښائيسټ لار نور زيات کړې ؤ - خبر، يو ځای مې د خپلې لور په برگر خورلو باندې ماته کړه او بيا مخته تېر شوم -

د شپې يولس بجې خواته مې تر ډيسکو هال پورې ځان ورسولو - په دې ښائيسټه او غټ هال کې د مابڼې گډې ډيسکو سټيج شاوخوا واره مېزونه او چوکيانې لگېدلې وې او بسڅې نران، چې جوړه جوړه ؤ ورباندې ناست ؤ - د خوند خبره دا وه، چې د هر چا په سر باندې د کاغدانو جوړه رنگينه خولۍ چې اوږده خو که يې دراوله پرته وه - زه چې څنگه په يوې چوکۍ باندې کېښستم، نو زما په سر باندې هم خولۍ کېښېنوله - د هوا او گېس څخه ډکې پوښې، چې نه يوازې د بالا چپت څخه راځنېدلې، بلکې په هر مېز باندې هم دوه درې درځنه په سپنسيانو تړل شوې وې - يو کونې په هوا کې ولاړې وې - او مخامخ په سټيج باندې په درځنو انجونې، چې پخوانۍ چيني او سنگاپورين رواجي رنگينې جامې يې په تن وې .. د شاپېريانو غوندې په خوږو رقصونو وړاندې کولو کې اخته وې - د ډيسکو زياتره سپيکران چپ ؤ - بس يو نيم ژغېدو - نه خو زه يوازې د خپلې ايکړې احساس تنگولم، بلکې په وار وار د ډيسکو د رواياتو په سمون انجونو هم زما د ايکړوالي غم خوړلو پوره پوره هڅې کولې - مگر زه وم، چې د دې پرته هم د چا په تندي خال نه شوم - خو ترکومه؟ آخر يوه جگه نرۍ سنگاپورين پېغله، چې د جامو او ښکاره کړو وړو په

اړه بڼه هم لگېده ، داسې راخرمه شوه، چې که به مې هرڅو ورته د ولاړېدلو ورته وئيلو .. خو دغومره رانېرېدې کېدله - خود، لکه چې دې هم ملگری نه درلودلو - اوس که يې زړه ما ته تخنېدو او که نه، خو د هال د نورو خلگو مخته يې خپله ايکړي، (چې دلته په داسې موقعو د يو انجلی د پاره د بې عزتۍ سوب وي) پټولو د پاره له ماسره ناسته وه - پرله پسې يې هڅه کوله چې زما توجه د ځان په خوا واړوي -

خير، دولس بجو ته لا يو منټ پاته ؤ، چې سټېج د ډانسرو څخه خالي شو او بيا څو لمخې ورسته د بام له خوا يوه ځانگو کرار کرار په کوزېدو شوه - ځانگو څه وه، تياره گلدهسته وه - دا غټه او اوږده گلدهسته چې کله د سټېج تر فرشه پورې راوړسېده - نو د سپکنډو ستنې هم دولس بجو څخه اوښتې وې - گلدهسته وښورېده او د اسرافيل تر شپېلۍ په زوره، مگر په اورېدو خوږه نغمه د هال په غټو سپيکرانو کې داسې خوره شوه، چې ايله مې د غوږونو پر دې و نه شلېدلې - او گلدهسته هم په سټېج باندې پانې پانې شوه - اوس په گلونو کې پټه خوره، چې په سر باندې يې تاج پروت ؤ او گڼې جامې يې په تن وې - په سټېج ولاړه موسېدله او بيا چې څنگه دې انجلی د شېمپېن بوتل خلاص کړو، نو د هېپي نيو ائير تکراري آوازونه راپورته کېدل پټيل شول - او دلته په مېزونو به خلگو ډکې پوکې، چې له رنگينو کاغدانو څخه ډکې وې په ستنو چاؤدلې او هلته د ډيسکو غټ سپيکران هم داسې خلاص شو، لکه جوړه چې قيامت راغلی وي - اوس درست هال د خلگو په غورځېدلو راغورځېدلو ځنگېدو - نه يوازې دا، بلکې په درست هال کې جوړه جوړه بنځې او نران د مستۍ څخه په گډا اخته ؤ - زما مخته ناسته انجلی هم څه کمه نه وه مسته، چې اوس يې د سترگو د غال او د خلې د خبرو سره سره لاسونه هم زما په لور په وار وار راغزېدلو - مگر زه م، چې د دننه مستۍ مې تر پايه دباندې نه راويسته .. بس د مستانو په مستۍ مې خوند اخيستلو - او دا مې گڼلو، چې د مغرب په رنگ لړلي سنگاپورين د خوشحالی اظهار څنگه کوي؟ او ما دا و سنجولو، چې دا خلگ هم په هيڅ يوه معنا د اروپايانو او امريکنو څخه کم په دې نه دي، چې درسته شپه يې په سر اخيستې وه -

د نوي کال ۱۹۹۵ع په لومړۍ ورځ ماڅيگر خواته د گيسټ هاؤس څخه دباندې و وتم او په ټېکسي کې نېغ ميلر سټريټ ته وره غلم - هلته مې د گري لاین ټوورز دفتر څخه د توري بيچ د سېل د پاره د سبا سهار د نهه بجو په فېري ټريپ کې نوم نوبته کړو او په ۳۲۵ سنگاپورين ډالرانو مې ټکټ تر لاسه کړو - توري بيچ، چې په انډونيشيا کې د باتام په وړو جزیرو کې د يوه واره زرغونه ټاپو ساحلي برخه ده، په دې سېل چې په دوو ورځو شپو يې اړه لرله چې د هوټل پرته، خوراک څښاک او د سېل ټول خرڅونه په پورته ذکر شوي کمپنۍ باندې په يوه ټکټ کې تاوان ؤ - ټکټ جېب ته اچولو ورسته مې د سنگا پور د بې ساري پلازو، بازارونو او روډونو په خوا مخه وکړه - ځای ځای پياده او يا چرته په بسونو او ټېکسيانو کې - غرض دا، چې ايمرالډ هل روډ، پېراډائز شاپنگ سپنټر هم په بنائيسټ څه کم نه ؤ - دلته د اليکټرانکس سامان پرته بيوتې تهراپي او مېک اپ سپنټرانو زياتوب دا خبره مزغو ته را واچوله، د دې واره او بنائيسټه هېواد د بنځو د بنائيسټ رازونه په دې ذکر شوي سپنټرانو کې مستوره دي - او بيا د

بيچ روډ گولډن مائل ټاور او پلازه هوټل نامي ودانيانو که د حېرت گوته په غابن کړي وم، نو هيڼډرسن روډ، تهامس روډ او ساؤت برج روډ هم ځان ځان ته بنسکلاگانې او ځانگړې خوش رنگيانې درلودلې - مگر د اينسن روډ دغه ماښام زما ځکه نه هېرېږي، چې د انټرنېشنل پلازه دننه او شاوخوا راغونډ عالم ته په کتو او خوندونو په زړه اخیستلو د سوبه ځان له حاله وتی وم او څه چې مې د سنگاپور د شپې ژوند په حقله اورېدلې ؤ، نو تر هغه هم څو واړه زيات په بوگس ستريټ کې ما په خپلو سترگو وليدو - دلته په هر دويم قدم مستي وه، خواني او د زړونو راگېرولو دپاره خوش رنگه او خوش ذائقه تلکې د ډيسکواگانو، بارونو، کلبونو او ځينو نورو نومونو سره گنډلې درول شوې دي - دلته څه وخت تېرولو ورسته په ټېکسي کې د گيسټ هاؤس په خوا روان شوم - په لاره کې زما د يوې پوښتنې په ځواب کې تعليم يافته ټېکسي ډرائيور وئيلو ...

سنگاپور، چې تش په ۶۱۶ مربع کلوميټرانو باندې قريپاً په ۳۳ لکھو مېښته خلگو پورې اړه لرونکی وور ملک او ښار دی، ته د رڼاگانو او د رنگونو ښار وئيلو پرته د گڼو ثقافتونو ښار ځکه وئيل کېږي، چې دلته د چينيانو پرته، مسلمانانو، چې سلطان ماجت سره په عرب نامي ستريټ کې مېښته دي، هم د دې ښار پخواني ځاي خلگ دي - او انډين، چې دلته په برطانيه دور حکومت کې د برصغير څخه د مزدورۍ په غرض راوړل شوي ؤ، هم په گڼ شمېر په سرنگون روډ، گوا لټل انډيا کې اوسېږي - او بيا ريفلس نامي ځايونه او ودانيانې ځکه ډېرې دي، چې سر سټېمفورډ ريفلس هغه لومړی انسان ؤ، چې دا خطه يې د نيا ته په گوته کړې وه - او د سنگاپور درياب له خوا يې پېښه را کړې وه ... چرته چې د ټانگ کانگ ودانۍ پرته، د نيا لومړی دنګ او هسک هوټل ويستين سټېمفورډ هم د کتو وړ دی -

سهار نهه بجې د ټوورستانو فېري (کشتۍ يا لانچ) د سنگاپور فنګر پئير نامي ساحلي پلېټ فارم څخه يو خواته په سمندر کې مخه وکړه - دې وخت په کشتۍ کې له ما څخه سېوا ۱۳ بنځې او سړي، چې د بېلابېلو هېوادونو سره يې اړه لرله هم ناست ؤ - لکه څنگه چې د دوئی په ما کار نه درلودلو، نو دغه رنگه ما هم د سمندر د څپو نندارې کولو سره سره د ډاټري په پاڼو څه داسې هم نوبته کولو ...

دا منم چې د نړۍ ځينې هېوادونو خلگو له مورډ څخه د ژوند لوبه په هره معنا او هر ډگر کې گټلې ده، خو ناشوډه دا، چې سمندرونه يې هم زموږ تر يو ازيني سمندر او سمندري ساحل له اوبو صفا، شنه او مست دي - بد بوی هم نه ورڅخه ولاړېږي لکه زموږ د کراچي سره په ځنډه موجود سمندر څخه چې راځي ... چرته زموږ او د دوئی د سمندري مخلوقاتو تر منځه خو هم ...

دا فقره مې گوره چې ځله مخته پوره نه کړه - ډاټري مې بنده کړه او د مایوسي د دې احساس غم غلطولو دپاره مې سگريټ ته تيلۍ بله کړه .. بيا مې تر ډېره پورې د خلې څخه د لوگيانو سبيني لوخر کې وتلې .. زما خيال دا ؤ، چې دا سمندري مزل به تر ډېره پورې وي - خو هغه وخت زه ډېر حريان شوم، چې فېري په پاؤ بالا

لس بجې خواته د يو تگې شني جزيرې (تاپو) توري بيچ په صفا او غريزه غره باندې ودرېدو او ژغ وشو ...

مور خپل منزل ته ورسېدو

چې د کشتۍ څخه وبلې وړې کشتۍ ته ورکېسته شولو، نو زړه ته مې دا خبره راغله، چې چرته دا ساحلي برخه چې د توري بيچ په نامه پېژندل کېږي - د سنگاپور د ښار سره نښتې جزيره خو نه ده؟ بيا مې خپله وئيل، چې يه که داسې خبره واي، نو په فېري کې به يې ځله دلته راوړلو -

د گري لائن سور سپين ستگر د قميص په جيب برسيره رانښتې د انډونيشيا د ايمیگرېشن بوت څخه د گائيد په مرسته مخته تېرېدو سم دستي د نورو ملگرو سره په سپين بيمو گوامني بس کې کښېنستم او دا بيمو مخته روان شو - مور لا خو په سیتونو کې سم کښېنستې نه و، چې مني بس څه نيم درجن هیتونو، چې شاوخوا ورباندې وړوکې دېوالونه راجاروتې و څخه مخ ته ودرېدو - دې هیتونو د شنو گڼو ونو او چمنيانو په منځ کې کت مټ د زيارت، چوتېر يا مري د يوکلې ننداره وړاندې کوله - که مخامخ يې روډ په هغه بله ځي باندې د لرگي له درو او بانسونو څخه جوړ واړه واړه هیتونه نه ښکاره کېدلی... نو ما به يقيناً دا گڼلی وی، چې په دې زرغون تاپو باندې دې وخت له مور څخه پرته، که نور ژوندي سرې شته، نو هغه به ځناورن وي - هو، که څه هم داسې خبره نه وه، ولې چې مور د اسلامي نړۍ ترټولو غټ هېواد انډونيشيا په ۱۷۵۸ تاپوگانو کې دې وخت د توري بيچ په نامه پېژندل شوې زرغون تاپو په محکه باندې د زرگونو ټوورستانو او ښوډېرو ځاي خلگو، سره د سپل په غرض مېنسته و - خبر، خپلو خپلو خونو ته تلو د مخه گائيد مور ته وئيل ...

په پنځلس منټو کې به دننه دننه تاسو ټول په دې پراخ چمني، گوا غولې کې راغونډېږئ ... ولې چې بيا به د باندې په سپل وځو

د ټوورستانو څخه ډک بيمو، چې څنگه مخته روان شو، نو گائيد چې د ډرائيور سره په سیت کې ناست و، مخ را اړولو ورسته وئيلو ...

هېواد انډونيشيا چې په زرگونو تاپوگانو باندې اړه لري، کې کم او زيات ۱۹ کروړه انسانان مېنسته دي - په کوم کې چې ۶۵ فيصده په بالي او جاوا کې اوسېږي ... مطلب، دلته داسې واړه تاپوگان هم شته، چې انسانان يا خو نه شته ورباندې او يا بيا بېخې لږ دي - دغه تاپو چې دې وخت يې مور د توري نامي سمندري غاړې ته روان يو کې تر ځاي خلگو د نورو هېوادونو څخه راغلې سېلانيان زيات ليدل کېږي -

چې یو خو دلته لکه تاسو چې یې خپله خپل چاپیریال کې هم وینئ .. د قدرتي نندارو سره سره شنبزه زیاته ده او بل دې ټاپو ته د سنگاپور له خوا د بېلو بېلو هېوادونو د ټوورستانو راتگ آسانه او وړیا هم پرېوځي .
دا خبره سرته رسولو ورسته گائید زموږ پام د روډ دواړو څنډو ته اړولو په وخت وئیل ...

تاسو ته به هم کېدی شي ، چې په لومړۍ کتنه کې دا ښکاره هټونه او وړې د لرگیانو او بانسونو جوړې ودانیانې د کلو کوډلې ښکاره شوې وي ... مگر رښتیا خبره دا ده ، چې دا هر څه حکومت د ټوورستانو د استوگنې دپاره په داسې ډیزائن ځکه جوړې کړې دي ، چې دلته ټوورستان د آرام سره سره ځانونه د ځنگل او دې ځنگلي کلي وال چاپېر برخه وگڼي - هم دغه وجه ده ، چې د نورو ټاپوگانو په سر دا ټاپو ورځ په ورځ د نړۍ د ټوورستانو پام د خپلو ښائستونو او زړخوښیانو په لور اړوي -

بیمو ، چې یو ځای د ښي لاس په خوا راگرځېدلو ، نو په دې گاډۍ کې ناستو ملگرو کې یو ځوان د گائید څخه د دې ټاپو د شپې د ژوند په حقله چې پوښتنه وکړه ، نو گائید د هغه په داسې پوښتنه یو وار وموسېدو او بیا یې داسې وئیلو ته ملا وتړله ...

منم چې دلته د ښي په ډول د شپې ژوند تود نه دی ، خو بیا هم د ټوورستانو د سېل او خوند اخیستلو دپاره لږ ډېر بارونه ، اوپن ائیر ریستورنټس ، سره د خواږه ژوند له احساسه پرته یوه ژواکې شو هم اهتمام کړې ده - دلته تر نیمې شپې پورې د ټوورستانو دپاره خواږه وېښي - خو هر څه په یوه دائره کې - ولې چې دلته کلیوال ماحول دی ...

او بیا یې خبره مخته داسې کش کړه ..

او د ښي په ټاپو کې مسلمانان د نه برابر دي ... ولې چې هلته ۹۲ فیصده هندوان او سپرې - دا به هم وایم ، چې د ښي څخه پرته سماترا ، جاوا ، کالي مانټین ، سلواسی او اېریان جایا نامي مشهوره ټاپوگان ، نه یوازې د زیاتې آبادۍ په سوب غټ دي .. بلکې کمربل ښارونه او غټ بازارونه هم لري .

د اېریان جایا ټاپو په ذکر لایو وار زړه راته وئیل ... چې د گائید څخه پوښتنه وکړم - گوا چرته دا هغه ټاپو خو نه دی ، چې تر اوسه ورباندې په ځینې ځنگلي برخو کې زیاتره خلگ ځناور وزمه دي او په غارو کې اوسېږي او جامې هم نه اغوندي او د دې ځای خلگ ، که څه هغه ښځې دي او که نران په خپل خپل سر څو څو ودونه کوي - پرته له انساني غوښو خوړلو ، دا خلگ د ښمن سر په دې پرېکوي او ځان سره یې ټول عمر خوندي ساتي ، چې د هغوی د عقیدې له کبله د ښمن روح بیا د دوئي په واک کې د همېش دپاره ورځي - خو د دې معلوماتو کنفرمېشن مې د گائید څخه ځکه نه وکړو ، چې ما وئیل .. چې چرته ده دا خبره شکمنه نه شي ، چې وئیلی یې و ، چې ...

گوندې د سهېلي لمړختیځې اېشیا په دې هېواد کې اسلام بېخي په لږه موده کې خور شوی دی .

لنډه دا، چې څنگه مې دا سوچونه سرته رسولو، نو بيمو يعنې وېگن يا مني بس د توري بيچ هغه ريسارت ته ورسېدو، چې خلگ ورباندې ستړيا وسا کولو سره سم د قدرتي نندارو څخه خوندونه هم اخلي - او د لري لري ځايونو څخه ورته راځي -

د سمندر دا زرغونه او غرئيزه غاړه، چې په معنوي او فکري توگه ارومرو د پښتني گودر په رنگه وه - د نورو سمندرونو د پراخو او هوارو غاړو څخه يو دم سترگو ته بدله او خوندوره ځکه ايسېدله، ولې چې دلته د سمندر له اوبو سره جوختې ۱۵۲ چيني او انډونيشين طرز وړې وړې ودانيانو چې دروازې او برانډې يې د سمندر په خوا راخلاسېږي.. نه يوازې د ستائينې وړ وې، بلکې د ساحل بنائيسټ يې هم سپوا کړې ؤ - د گائيد له قوله، دلته يوازې د NTUC کلب ممبران اوسېدو ته راځي او يا بيا د مينې په رښتو کې ترلې Couples ... هو، خبره وه هم دغه رنگه، ولې چې د هرې ودانۍ په برانډه کې يا د دغو ودانيانو مخته جوړ غټو سوئمنگ پولونو شاوخوا ته جوړه جوړه خلگ ليدل کېدو - او بل .. که يوي خواته د غرو زرغونې څوکې په اوبو کې دننه او دباندې ډېرې بنائيسټه ښکاره کېدې - نو په ژېړبخون او خواپاکې رېگ برسېره د شنو اوبو بنائيسټ، هغو خلگو لا نور نور زيات کړې ؤ، چې يو بل خواته گرځېدو او يا په رنگينو ټوکړانو باندې پراته ؤ - ځای په ځای د لرگيانو او خاشو جوړ گېږدي سايه وانونه او د ځينو درختو لاندې په رسيانو هوډل شوې ځانگوگانو لا بېلې سترگو ته ښې ښکاره کېدې - هرڅه هرڅه، خو ما دا خبره هم وسنجوله، چې د نورو سمندري غاړو په ډول دلته نه چا په چا پسې منډې وهلې او نه څوک په مستيانو کې بوخت ؤ - د دې مطلب دا ؤ، چې دلته خلگ ستړيا وسا کولو ته راځي او بس - او بيا رښتيا خبره دا وه، چې زما يوازېني حيثيت تش ماته بد ايسېدو، نه چې هاغه د تهائى لېنډ په رنگه نورو خلگو .. په تېره انجونو ته ... ځکه خو مې جوړه جوړه خلگو ته د حسرت په نظر کتلو او د يکړۍ احساس راباندې غمېدلو - لاکن ها څه وائي، چې (بنده حريانه .. خدائى مهربانه) گوا، کله چې د اوبو څخه د يوه سايه وان په خوا را روان شوم، نو زما له اړخه تېرېدونکې فېرنگۍ څرغ راباندې وکړو...

ټ هېلو مستر ټ

او ما چې ځواب وربيا کړو، نو هغې ځان رانيرېدې کړو او وئيل يې ...

ټ بخښنه غواړم... هغسې هم دواړه د يوه سايه وان په لور روان يو .. نو غواړم چې ستا سره څه خبرې وکړم ټ

ټ هو، ولې نه ... ولې نه ... يقيناً ټ

او بيا مې سر تر پايه ورته وکتلو - دا سره سپينه ښځه، چې د سر په ژېړو وېښتو کې يې څه څه سپين وېښته هم راشنه شوي ؤ .. او په عمر تر ما غټه ښکاره کېدله ... خو بيا هم په ښکاره کړو وړو زړه خوشحالونکې او خوې خصلت درنه موندله - گوره چې څه يې په زړه وره غلو، چې په اوږو راټال د کڅوړې غوندې خړبخون پرس څخه يې يو کتاب وزمه شئى راويستو او راته وائي ...

٭ البم دی ... یو نظریې وگوره ٭

په تگ تگ کې چې مې څنگه هغه البم پرانستلو ، نو دا وائي ...

٭ په دې کې چې د کومو ماشومانو تصویرونه دي ... دا هغه څوک دي ، چې خپل مخه او شا ته هیڅوک نه لري ٭
٭ بڼه بڼه لاکن ... ٭

ما به لا خبره مخته کښوله چې هغې بیا وار لاس ته کړو ...

٭ دا ماشومان زموږ په فلائي څانگه کې روزل کېږي ٭

٭ چرته او څنگه ؟ ٭

ما پوښتنه وکړه ...

دې فرنگۍ په مخ را ایله و بښتان په لاس شاته واپولو او سترگې یې په سترگو کې داسې راته واچولې ،
لکه ما چې په خپل اصل مطلب پوهی کوي او بیا وائي ...

٭ دا گوره ... ډېرو خلگو د خپل وس په سمه ډونېشنز (عطیې) را کړي دي ٭

او بیا یې د چنډې کاپۍ رامخته کړه ... خو ما بیا ورڅخه پوښتنه وکړه ...

٭ تازما د دې خبرې ځواب نه کړو را ، چې ته د کوم ځای څخه راغلي یې ؟ ٭

دا چې اوس له ما سره په څنگ څنگ د بې سته گړل فرېنډ غونډې را روانه وه ... د موسېدو ورسته وائي ...

٭ د هرې خبرې ځواب به درکوم .. راځه چې دلته د دې سایه وان دلاندې په چوکیانو کښېنو ٭

موږ دواړه د سایه وان دلاندې پرتو چوکیانو باندې کښېمستو - زه څه غونډې جگ کښېنستم ، خو دا څه
په خپلې اوږدې ساحلي چوکۍ باندې و غزېدله او راته وائي ...

٭ زه د انگلېنډ څخه راغلي يم ٭

٭ انگلېنډ ... ؟ ٭

داسې مې انگلېنډ په مزغو کې ځکه سوال شو ، چې ما خو دا اوږدلي ؤ ، چې انگلېنډ خو ، یو فلائي
مملکت دی او هلته د ملک هر غړی په حکمت تاوان وي - گوا که څوک روزگار نه شي کولی یا یو څوک د

معزوری له سوبه بله سهارا نه لري .. نو حکومت وظيفه ورکوي - ځکه خو مې بيا په ډېر لغزي انداز ورته و وئيل ...

پوهی نه شوم ... مطلب راته نبائيه

چنده ...

دې به لا مخته څه وئيل، چې وار مې د مخه کړو ...

مطلب دې د ډالرانو څخه دی هان؟

هو... هو، يقيناً

دې چې څنگه دا تورې له خلې په نره را ويستلو، نو زما له خلې ورته و و و ...

مگر

د مگر مخته مې خبره ځکه له خلې څخه نه را ووتله، چې د ډالرانو هيلې يې په خوږې موسکا کې زما زړه ته منگولې را و اچولې ... گوره، چې هينا تا تيز يې کړم که څه غم و، چې د نه غوښتلو پرته هم زما لاس خپل جيب په خوا را ټول شو ...

او بيا مې ښه په ياد دي، چې کله يې ډالرونه زما د لاسه اخيستلو، نو په سترگو کې يې نورې نورې نانبکاره خبرې هم داسې په ښځينه هنر وکړې، چې د يو څو لمحو دپاره زه له ځان ورک شانتې شوم - لنډه دا، چې اوس زه يوازې نه وم - ځکه خو مې پښې په يو ځای نه تم کېدې ... کله يو خوا او کله بل خوا .. رک تر ماښامه پورې په دې سمندري غاړه ورسره گنډلی گرځېدم -

که يوازې وای نو د شپې د دې ځای ثقافتي شو به ما تر پنځه يا لس منټه زياته نه وای کتلی - بس خو خبره دا وه، چې يوازې نه وم .. ځکه تر پايه مې وکتله - د انډونيشيا د خلگو د ژوند ژواک او په کليوالو جامو کې د انجونو او ځوانانو رواجې رقصونه .. که څه هم ساړه ساړه غوندي و، خو د سترگو وړاندې ښه ايسېدو ... او بيا چې د دې شو کتلو ورسته په بيمو (مني بس) کې ناست د هټونو په خوا راتلو، په لاره کې دا خبره مزغو ته راغله، چې دا سوشل ورکره چې نوم يې سارا و .. چې نن سهار له سنگاپوره راتله، نو يوازې نه وه .. ولې چې په فبري کې چپ له ما ټول جوړه جوړه و - اوس ځله راڅرمه شوې ده؟ چرته ... هو، يو دم ډول ډول و سوسو په سر واخيستم - که به مې زړه ته هر څو تسليانې ورکړې، خو د مزغو څخه مې يوه نابلده ويره نه وتله - ما نو څه کولی شو .. بله چاره هم نه وه، گوا زړه مې هغه وخت بيرته په ځای شو، د رښتيا په مېدان مې خپلو ټولو واهمونو ته ماته ورکړه -

د سهار نارۍ کولو ورسته د بيمو (مني بس) په ځای، گائيد د درو بگيانو، چې دلته ورته ډوکرز وائي سره راغله- زموږ د پوښتنو په ځواب که ده ووتل ...

د دې ټاپو سېل نور نور خوندور کولو دپاره تووړنگ کمپنۍ د دې بگيانو انتظام کړی دی

دا ډوکرز نامي بگيانې زموږ د بگيانو په ډول ځکه نه وې، چې يو خويې اربي د رېرو وې او بل وړې هم - خو په اربو برسېره يې د لرگيانو جوړه باډۍ تياره خونه ښکاره کېده .. چې يو آس يې مخته تړلی ؤ - گوا څلور کسان په کې په کراره کښېنستی شو - دا بگيانې چې په بېلو لارو د دې زرغون ټاپو و يوه واړه کلې ته ورسېدې، نو د دې کلې چاپېر راته عجيبه ځکه نه ايسېدو، چې زياتره کورونه د لرگيانو او بانسونو څخه داسې جوړ شوي ؤ، لکه زموږ د کلو کوډلې - او هرې کوډلې مخته چرگان، هېليانې، بوزې او مېژې گرځېدلې - بس که زموږ او د دوئی په منځ کې څه توپير ؤ، نو هغه د جامو ؤ.. او بس - ولې چې نزان او ښځې يې زياتره په لنډ غونډې لنگونو کې ښکاره کېدو - د ترانو قميصونه سپين يا ژېړ ؤ او د ښځو زياتره شنه او گلداره ... بل که د ترانو خوليانې په سروې، نو ښځو يې د شمالونه په سرونو پېچلې ؤ - سارا، چې دې وخت زما له څنگه ناسته وه .. تر ډېره پورې پټه خله د خپل چاپېر نندارې کوله - او ما هم کار ځکه نه پرې لرلو، ولې چې په ډاټري کې مې د دې کلې خاص خاص خبرې نوبسته کولې - زه لا په ډاټري ليکلو اخته وم، چې د سارا په زړه کې د ډالرو لالچ سر راپورته کړو او مخامخ ناست سپين سرې فېرنګي ته گډه شوه - گوا هغه پروني برغزو يې ورته کوله - خو عجبه دا، چې د قابو کولو دامونه يې هم هغسې ؤ.. په کومو چې يې زه تر دې دمه اسير کړی وم - يو وخت داسې هم راغلو، چې د دې په دام کښېوتې سپين سرې فېرنګي د ما څخه د چوکۍ بدلولو خواست وکړو او بيا دغه بابک چې زما په خالي چوکۍ باندې له سارا سره اوږه په اوږه کښېنستو، نو که څه هم دواړه پلار او لور ښکاره کېدو - خو د سارا حرکتونو او د سارا دلچسپيانو داسې څرگندولو، لکه جوړه چې د مودو مودو تېرې سره يو ځای شوي وي - او بيا چې بابک له خپلې بټوي څخه ډالران ورته وايستلو، نو د سارا څېره او سترګې د کتو وړ وې - ولې چې د تازه گل غونډې غوړېدلې - زما دغه شک آخېر په يقين هغه وخت بدل شو، چې د ما ځپښين خواته يې موږ د سمندر په هغه غاړه، له چرته څخه چې به په فېري کې سنگاپور ته تلو .. بيرته کښته کولو ... نو زما د مخه هغه تازه جوړ Couple لاس په لاس کښته شو - ما لا د سارا توجه د ځان په خوا را اړولو دپاره تر لاسه ونيوله، خو دې لاس کش کړو او په موسکا يې آخر هم راته ووتل ...

ما او تابه وخت تېر کړو .. خوشحاله او سه

دلته د غرمې دودۍ خوړلو ورسته، چې په فېري کې د سنگاپور په خواروان شولو، نو د خپل پخواني يار جان هوگر .. هغه وينا، چې ده تېر کال په نيگامبو کې راته کړې وه .. زما زړه ومنله، گوا ...

انگرېزه ښځه وفانه کوي .. تش دوستي کوي او هغه هم د ډالرانو د وړولو دپاره

د ۳مې جنورۍ ۱۹۹۵ع شپه مې په هغه پخواني لکي گيسټ هاؤس سنگاپور کې په خواږه خوب تېره کړه او په دې دويمه ورځ بيا زه وم او د مونيکي گاډ جنت روډونه او دنگې دنگې شاپنگ پلازې.. چې په کې په گرځېدو او ليدو کتو مې د سټريا احساس لاهم مزغو ته نه راغلو - د لوي سکاټس روډ، فار ايسټ پلازه او سکاټس شاپنگ سپټر، چې څو اړخيزه دلچسپياني يې درلودلې.. تر پښو ايستلو ورسته ماڅپښين خواته د دې ښار د سمندر و هغې ښائيسټه غاړې ته وره غلم، له کومه ځايه چې لانچونه او کېبل کارونه تر سپټوزا سېل ځای ته ځي راځي - هلته دننه دې سپټوزا ته ځکه نه وره غلم، چې درې کاله پخوا لا ورته وره غلی وم - د گرځېدو او کتو راکتو جنون مې دې ځای ته رسېدلی وم. چې ماڅستن زه د چائينا ټاؤن د ښکلاگانو او رنگارنگ رڼاگانو څخه په ټپکسي کې د خپل گيسټ هاؤس سره جوخت آرچرډ روډ کې تېرېدم، نو د فېشن شو بورډ په ليدو د ټيکسي څخه کوز شوم او ښغ د ماندرين هوټل په دې فېشن شو هال کې ورننوتم - ټکټ په لاس کې د انگرېزي U په طرز جوړ ښائيسټه او جل بل سټېچ په خوا مې مخه وکړه - د دوکانچې شاوخوا په کرسيانو کې خورا ډېر نران او سپري ناست و او هغو ښائيسټه سنگاپورين څورو ته يې کتلو، چې په عجيبه او سترگې خوشحالونکو جامو کې يې د خپل ښائيسټ او د بدن ښوونې کولې - دا مېله زما دپاره نوې په دې وه، چې مخکې مې داسې شو نه وه ليدلې - چې څنگه له ماډل له پردې څخه رابنکاره شوه، نو شاوخوا ناستو خلگو به ورباندې د کېمرو سپينې رڼاگانې د بريښنا غونډې غورځولې - او ما خپله کېمره ځکه نه را ايستله، چې زما کېمره د خلگو د غټو او قيمتي کېمرو د مخه هيڅ وه - تردېره پورې په ښکلو څېرو سترگې خوږولو ورسته خوږولی خوږولی د گيسټ هاؤس په خوروان شوم -

دوې ورځې او شپې نورې دلته تېرولو ورسته، په شپږمه جنورۍ ۱۹۹۵ع د ماڅپښين دوې بجې په جهاز کې کېښېستم او بيرته په هغه پخواني لور ورغبرگ شوم - خوشحاله ځکه وم، چې د تهايانو د کرانگ تهپپ يعنې د څورو ښار ته روان وم - او تر لسم تاريخه پورې د هغه هېواد د ساحلونو څخه د خوند او مزې اخيستلو دپاره خورا ډېرې ورځې شپې راسره وې - او داسې مې سنجولو لکه زه چې به ډېر زيات وخت د ساحلونو په ژېرېک باندې په سن باتهونو کولو کې تېروم او هغه ملگري، چې په هره معنا يې ماسره صفا او پاکه دوستي کړې وه سره بلا ډېرې خبرې هم کوم او دې ځل به ور څخه د هغې د ژوند څه ناپېښې هم اورم، چې ماته نور نور د دې خلگو د روټيو او فطري خاصو او خاميانو اندازه ولگېږي -

خو، د خدای لکه چې نه وه خوښه - له ښکاک څخه يو، ځل بيا چې څنگه پتيا ته ورسېدم، نو په خپلو هغو زړو لارو ورچپ شوم، چې ما ورباندې د خپل ښه بخت له رويه فرښته موندلې وه... هو، د يو داسې دوست په حبث، چې ما يې په حقله په ډاټري کې خورا صفتونه کړي دي او دا مې څرگندولو هڅه هم کړې ده... چې په مردارو او سخنو ډم اوبو کې هم د نرگس د گل په شان ښائيسټه گلونه د ژوند د زلفو زينت جوړېدلی شي - هم ځکه خو مې يو بار.. بل بار او دغه رنگه هر هغه ځای ولټولو، چې دا د نرگس گل په کې خپل

رنگونه و بښلي ؤ - خو هيچرته چې مې هم نه کړه پېدا، نو مې د هغې تر خونديکي Yah پورې ځان ورسولو - او په ساهکېدلې انداز کې مې ورڅخه پوښتنه وکړه ...

يوپا چرته ده ...؟ زه يې نن شپه په لتون پسې ستړی شوم

د يوپا دې خونديکي په موسکا او په ډېر وياړ ځواب راکړو، چې ستا د تک په دويمه شپه هغې د يو جرمن چې دې ورته ايلامني وئيلو ... ځوان سره دوستي وکړه - مخته بيا ما له Yah څخه پوښتنه په دې نه وکړه، چې آخر پښتون وم ... خپله لاره مې په مات زړه مخ مخته له دې سوچ سره وهل شروع کړه ...

څه چې خدای کوي ... ښه کوي

او بيا دا پاته نورې ورځې شپې څنگه تېرې شوې؟ دا د يو داسې سوال ؤ، چې هر شپه به يې د محرميانو په غېږ کې ساتلم او هر سهار به يې زه د نوؤ هيلو سره ملگری د يو نامعلومه سمت په لور گامونه او چټولو ته پارولم - او هم دغسې له ما سره اکثره کېږي او زه نه يم خبر، چې دا زه څه لټوم؟ .. دا خبره کېدی شي، چې زما تر مرگه پورې سرته ونه رسېږي ... خو تر خپل وسه پورې لگيا يم، چې د روح تنده څه نا څه ماته کړم ... هو، که څه هم رښتيا خبره دا ده، چې سرابونو غولولی مسافر يم ... او مسلسل غولېږم ... لکه زما دا نظم

سرابونو غولولی مسافر

څوک چې ستا تپوس له ما وکړي لاليه!
زه د سوچ په تونده اسپه باندي کښېښم
او گودر گودر د ژوند وکتومه
خو هيچرته چې تانه ووينم، راشم
او خولې د تندي وچې په دسما کړم
بيا څوکه غوندي په ماتو گوډو تورو
وهغه سړي ته زه داسې گويان شم
ما په سترگو د څېرې نه ده ليدلې
ها جنی چې زه يې تل خبرې اورم
د دفتر د ټېلي فون په رسيور کې
نوزما په دې ځواب هغه موسکی شي
ځله کړه کړي او پسخوند کې راته وائي ...
شوقه ياره! واقعي چې ته شاعر يې
سرابونو غولولی مسافر يې

(شوق/بنکاک څخه د کراچي په لور په هوايي سفر کې / ۱۹۹۵ع)

د سېلانی په خیر... خپل ځاني سفرې تاثر...-

يو داسې سوال ، چې زه يې ځواب ته رسول غواړم ... هغه شايد چې ما د ژوند تر ورستۍ لمحې پورې وکړوي راوکړوي ، ځکه چې زه خوبونه رښتيا کول غواړم ... هغه خوبونه چې زه يې په وينو سترگو وینم ... هو ، د يو داسې انسان ... ښکلې انسان خوبونه ، چې زه يې د رحمان د اشرفيت او افضليت په دعوي کې اغيزل شوي هغه هنداره کې د ليدلو متمني يم ، چې ابليس ته ځکه په وياړ ښودل شوی وه ، چې هغه يانې دغه لعین ابليس په کې خپل ځان د شيطان په بڼه نه يوازې و ويني بلکې خپل ځان د دغه اشرف المخلوقات په مقابله کې وړوکی هم و سنجوي - هو .. د دې غښتلي انسان په زد ، چې نن د خپلو ځناوري روئيو په سوب په هر مېدان کې د شيطان و لمسيانو ته نه يوازې ماته ورکوي ، بلکې په غېرارادي توگه غواړي هم ، چې اوس ابليس ورته د خپل شېطاني فطرت په سمون جوړه هغه هنداره ښکاره کړي ... چې په کې هره ښکاره کېدونکې څېره ښکروړه برېښي _____ (افضل شوق)

ما چې کله او چرته هم د ځان پېژندگلوې د خپل هېواد په نامه کړې ده ، نو ماته د کرکې به نظر کتل شوې دي ... بيا که مې هر څو ځان ورته سپينولو د باره د پستو او ښايستو خبرو څخه کار اخيستی دی - لاکن د انسان په څير منل شوی نه يم - ولې چې تر ما د مخه زما اکثره هېوادوالو په دباندي نړۍ کې د خپل کردار څنگه څنگه ښودنې کړې دي .. هغه ، که څه هم د هغوئې په وختي گټه ، خو د قام او هېواد په تاوان تمامې شوې دي - نو ځکه چې اوس له ما څخه هم څوکم پوښتنه کوي .. نو زه بيرته په هاغه کس باندي خبره پرېږدم ، گوا وايه ! ستا په خيال زه څوک او د کوم هېواد غړی کېدلی شم ؟ - مخته بيا د ده خوبه ، ما څوک او څه گڼي ؟ _____ (افضل شوق)

هر څو که زه له خپلې پښتني سيمې څخه زړه ماتې وتی يا تښتېدلې يم ... نو زه يې پښتو شوی ځکه نه يم ، چې د پښتني خمير درلودلو له سوبه مې نه يوازې د يو سيال پښتون په حېث د هر مثبت نړييز او آفاقي ژوند څخه ساھگانې مستعار کولو له هڅې سره سره د مينې ، سوکالۍ انساني روئېې او سوچونه خپلولو هلې ځلې هم کړي دي او بيا مې په خپل ذات کې رانغاړل شوې دي هر اړخيزه کليوال او غريز پښتون ته په فکري توگه نه يوازې سوال کړي دي ، بلکې دغه سوال مې د هغوئې د سترگو د خلاصولو له يوازيني ځواب سره په دې منطقي دليل ځواب کړي هم ځکه دي ، چې زما د دغې بې سواده او ساده ... لاکن همتگري

پښتون قام د بقاء ژوند تش او تش د نړۍ په سر له آفاقي ادراکي شعور خپلو لوسره سم د وخت له ستونو سره
په عقلي خغل کې دی ... نه چې د هغوی د متیو په زور کې _____ (افضل شوق)

ژوند

بند کړه کتاب... که معنا غواړې د ژوند
په توکل سفر ته ملا و تړه
شه مخامخ د موسمونو سره
کائنات و خپره په خپلو سترگو
او په رنگونو کې ځان ورننگوه
بیا مې یقین دی ، چې د غرو لمنې
ساحل ، گودر او د اوبو شنې چینې
غټې ، وړې او زرغونې جزیرې
سوئمنگ پولونه ، او پارکونه به ستا
دا مضطربه روح کړي تری دومره
چې دي د وچ حلق تر دُرشله زرگی
داسې په منډه ، په تپونو راشي
لکه ژوندون چې وي فقط یو تنده
او ته د تپو آرزوگانو کاروان
چې مزلونه لنډوې همپشه
خو ، تر مرامه نه رسېږې کله

(شوق / د کراچۍ څخه د کوټې په لور په سفر کې / ۱۹۹۴ع)

اختتام

www.salgay.com
